
उपकार 


पयले सुवातेर , 

व्ही . एम् . साळगांवकार प्रतिश्ठानचे , आनी खासा करून श्री . 
दत्तराजबाब आनी शिवानंदबाब साळगांवकार ह्या बंधुद्वयांचे , हे पुस्तक 
पुरस्कृत केल्ले खातीर हांव मनासावन उपकार मानता . 


तेच परीन , 


ह्या पुस्तकांतल्या वेंचीक विशयांचेर चितूंक , उलोवंक वा बरोवंक मुजरत 
आमंत्रण दिवन म्हाका उद्युक्त केल्लेखातीर 
गोवा कोंकणी अकादेमी ; कला अकादेमी , गोंय ; इन्स्टीट्यूट मिनेझिस् 
ब्रागान्झा , पणजी ; कर्नाटक कोंकणी अकादेमी , मंगलुरू ; मिथीक 
सोसायटी , बंगलुरु ; काव्यांगण तशेंच मांड सोभाण , मंगलुरू ; थॉमस 
स्टीफन्स कोंकणी केंद्र , पर्वरी ; अखिल भारतीय कोंकणी परिशद 
( २२ वी ) ; कोंकणी युवा साहित्य संमेलन ( १० वें ) ह्या संस्थांचे त्या 
त्या वेळावेले मुखेल जाळवणदार तशेंच सहकारी 

तशेंच 
जाग ; कोंकणी सौरभ , बंगलुरु ; सुनापरान्त ; सोद ही नेमाळी 

आनी 
कथा -२००० ; कोंकणी सौरभ , मंगलुरू ; रश्मि ; आनी , कविता ही 
संकलनां हांच्या तत्कालीन संपादकांचे काळजाथावन आभार . 


विशेश करून , 


ह्या पुस्तकाक विक्रमी वेळांत आनी नेटक्या स्वरुपात उजवाडायिल्ले 

खातीर बिम्ब प्रकाशनाचे पुराय टिमीक ' देव बरें करूं ' . 
निमाणे सुवातेर , 

ह्या पुस्तकाक मूर्त रूप दिवपांत म्हगेलो घरकार जयन्त हाचे अथक 
परिश्रम आनी आमगेलीं भुरगीं अदिती आनी अमितालोक हांची सतत 
प्रेरणा कारणीभूत थारल्या . देखून , ह्या पुस्तकाचे स्रय तांकाच वता .. 


अंत : प्रवाहांचो माग घेतना ... 


खंयच्याय प्रदेशाची भास म्हळ्यार एक निरंतर व्हांवती . संस्कृतायेच्या 
मुळसांत उदेवन संस्कृतायेकच पोसवण दिवपी . थंयचे साहित्य - विश्व म्हळ्यार , 
ते न्हयचे धडेर वसतली एक अक्षरभंय . त्या वाठाराच्या खाशेलपणाचो रोस 
आपरोस चाखून - शोशून पोसवतली ही अक्षरभूय खरेले भुयेवरीच पिकाळ वा 
पडींग जावं येता . विशेश म्हळ्यार , तिका समृध्द आनी चैतन्यपुराय घडोवपांत 
सरभोंवतणचे भौमितीक दायज मोटो हातभार लायता . 

साबार घटकांच्या मेळावणांतल्यान घडत , वाडत , बदलत वचपी हे दायज , 
जशें पिळग्या - पिळग्यांनी नवें स्वरूप आपणायता , तशें - तशें विशिश्ट 
काळखंडाप्रमाण थंयचे साहित्यय नवे - नवे उन्मेष , वेगवेगळे रुपकार आपणायता . 
पर्यायान , साहित्य कळटां - नकळटां सरभोंवतणच्या सांस्कृतिक वाटचालीचे 
काळानुरूप भौरंगी आलेखन करूंक पावता . कोंकणी भाशेंतलें साहित्यय हाका 


आडवाद ना . 


देखून , त्या साहित्याचो माग घेतल्यार गोंयच्या सामाजिक - सांस्कृतिक 
स्थित्यंतरांचो आनी परिवर्तनाचो थोडो - भोव तरी अंदाज येता . हो साहित्यिक 
माग दोन वाटांनी काडप शक्य आसता : शब्दरुपी अक्षरवेदांतल्यान ; आनी , 
जिबेर खेळपी लोकवेदांतल्यान . प्रस्तुत पुस्तकाखातीर , हांचेमदलो पयलो मार्ग 
आपणावन , वेंचीक साहित्यप्रकार , साहित्यिक आनी साहित्य हांचे नियाळ केलो , 
तेन्ना कोंकणी सरस्पतीचे व्हावतेंत आस्पाविल्ले वेगवेगळे प्रवाह तशेंच पडाव तर 
होलमलेच , पूण काळाच्या व्हांवतेनुसार साहित्याच्या प्रवाहाक प्रभावित करपी 
कांय अंत : प्रवाह लेगीत जाणवले . 


ते इत्सूक वाचप्यामेरेन पावयन दिसले देखून , ह्या प्रस्तावनापर लेखांत 
तांचो धांवतो उल्लेख केला . साहित्याक - शब्दश : आनी सांकेतिक अर्थानय 
अक्षरभूय ( अक्षरांतल्यान घडपी आनी सांसणाची तिगपी ) म्हण्टना , एक लक्षात 
घेवचे पडटाः ह्या साहित्य - संवसाराकय , नीज जीविताक समांतर वचपी , एक 
भुगोल आनी एक इतिहास आसता . हांच्या सांगोडांतल्यानच अक्षरभूयेकय ( प्रत्यक्ष 
समाजजिणेवरी ) केन्ना जीवसाण .... केन्ना मर्णकळा ... फावो जाता . 

इतिहास - भुगोलाच्या ह्या परिपूत संगमाचेरच भाशेची न्हंय साहित्याची 
गंगोत्री जल्मा घालून संस्कृतायेचें बिम्ब तातूंत केळयता ; आनी ताचेवांगडा , 
आपणालीय नीज वळख आनी अस्मिताय अजंवर करूंक सोदता . 

पूण , 

क्वचित 
केन्नाय प्रत्यक्ष जिणेतल्या इतिहास - भुगोलाच्या दुर्दैवी अपघात - अपसरणांक 
लागून , एखाने भाशेचेर कोंकणी सरस्वतीवरी गुप्त जावंचेली पाळी येता , आनी 
त्या साहित्याच्या संवसाराचीय मरुभूय जावन पडटा . त्या समाजाच्या अस्मितायेचो 
रसरशीत मळो सुको सडो जावंक पावता , आनी ती संस्कृताय आपल्या मूळ 
रुपाचें बुजगावणे जावन दीस सारता . 

ह्या सगल्या जळजळीत संभावनांच्या घटिताची गवाय गोंयच्या इतिहासान 
सदांखातीर काळापटार रेखिल्ली आसा . ह्या घटिताचे जे - जे बरे - वायट तशेंच 
दूरगामी परिणाम ( fallout ) जावंक येताले , ते - ते आज आमकां कोंकणी साहित्य 
सरितेतले अंत : प्रवाह म्हूण वळखूक येतात . इतलेंच न्हय , तर त्या परिणामांची 
विविध परिमाणां ( dimensions ) वेंचून , तांचेवरवीं साहित्याच्या व्हावतेंतले 
विंगड - विंगड प्रवाह वा सामर्थ्यां आनी वेगवेगळे पडाव वा मर्यादा आकळूक 
येतात . 

पूण ते आदीं , वयर उल्लेखित प्रवाह आनी पडावांविशीं सांगूक जाय . 
कोंकणी साहित्याचे एक बलस्थान म्हळ्यार , ताची गंगाजळी गिरेस्त आसा ; मात 
तेच वांगडा , ताची मर्यादा म्हळ्यार ताचे संख्यात्मक पात्र विशाळ ना . आज 
गोंयांत उपलब्ध आशिल्ल्या , सर्जनात्मक तवंक आशिल्ल्या - आनी वेळोवेळार 
कसलें ना कसलें बरप उजवाडायिल्ल्या - प्रतिभावंतांच्या संख्येप्रमाणांत साहित्य 
निर्मणेची मात्रा मापल्यार ती अत्यल्प आसा , हे होलमता . 


ह्या मर्यादेचे कारण , गोंयांतल्या सर्वसादारण व्यक्तिचो 

प्रगल्भ , 
संवेदनशील आनी सक्षम आसूनय - वाचक म्हूण साहित्याक मेळपी प्रतिसाद 
पुरोसो ना ; उलट संभाव्य वाचप्यांच्या संख्येनदरेन भोव उणो आसा . तेच प्रमाण , 
रसीक - आस्वादक - समिक्षक ह्या विविध नात्यांनी साहित्यकारांक आवश्यक अशे 
तरेन फावोसो उपेगी विमर्श आज लेगीत अपेक्षीतच आसा . प्रकाशन - वितरण हीं 
क्षेत्रांय अजून मेरेन सक्षम / स्वावलंबी जावंक पावंक नात . अनुदाना बगर होतकरू 
लेखकांक प्रकाशन शक्य जायना . घडये हाकाच लागून , गोंय मुक्ति उपरांत 
दर्जेदार साहित्यिक सुरवात केल्ले कितलेशेच सर्जनशील प्रतिभावंत प्रोत्साहनाच्या 
मार्गदर्शनाच्या अभावान आपल्या बरपांत सातत्य दवरूंक शकले नात . 

आयजय , साक्षरतायेचें स्थानीय प्रमाण आनी सुशिक्षीतांचो वाडटो 
आंकडो लक्षात घेतल्यार , सर्वसादारण व्यक्तिची ( एकूण ) साहित्यविशयक 
उदासिनताय हो भोसंख्य युवा साहित्यकारांच्या बरपाच्या दर्जात पडबिम्बीत जावपी 
एक प्रमुख अंत : प्रवाह अशें सखेद म्हणचें पडटा . आयच्या काळार लेगीत , उच्चभ्रू , 
समृध्द ( ! ) म्हणोवपी भोवसंख्य सुखवस्तु घरांनी ' पुस्तकां ' अभावानच 
' टिमनात ' ; आसलींच जाल्यार 

आसलींच जाल्यार ती स्टडी वा लायब्ररीची प्रतिश्ठा वाडोवपाक 


आसतात . 


' सुसंस्कृत ' घरांनी पासून जावपी सरस्पतीच्या ह्या उपेक्षेक लागून , 
आदल्या काळार ( सांपत्तिक दुबळेपणाच्या निबाखाला धांपिल्ले ) साहित्यिक 
उदासिनतायेक आज अदीक बळ मेळत गेला . पर्यायान , चैन - ऐषआरामाक 
प्राथमिकताय दिवन पुस्तकांक दुय्यम म्हत्व दिवपी समकालीन सुखवस्तु 
समाजघटकाक व्हडा मात्रेन सामान्य दर्जाच्या साहित्याक स्विकारले बगर गत्यंतर 
ना . हाचे कारण , सक्षम प्रतिभाशाली लेखक लेगीत आज पुरायेन साहित्याक 
ओपून घेवंक कचरता . आमचेमदी स्रेश्ठ प्रतिभावंत आसात आनी ते बरयतातय 
- पूण जमता तशें , फावता तेन्ना ! अर्थातच , अशा मूठभर फाकिवंत , काळविजयी 
सर्जकांचेर व्हड जापसालदारकी उरता आनी सतत उत्तम तें निर्मुपाचो दबावय ! 

देखीक , गोंय - मुक्ति उपरांतच्या एकंदर साहित्यातली गिरेस्त पिकावळ 
पळेल्यार सट्ट करून होलमता : कादंबरी , प्रवासवर्णन , नाटक , कथा , कविता 


साहित्य - इतिहास , ह्या विविधांगी योगदाना फाटल्यान मेजकेच शिलेदार 
वावुरल्यात . कथा - कवितेचो प्रान्त थोडोभोव आडवाद लेखल्यार , हेच चित्र 
आजय दिसता . लेखकांची दरेका प्रकारांतली ‘ संख्या ' आदलेपरस निश्चित 
वाडल्या , पूण ‘ बरपाच्या दा प्रमाण ' न्हय . आयज , हातांबोटार मेजपाइतलेच 
प्रज्ञावंत सर्जक विविध साहित्य वाठारांत आपले लिखणेची तरसाद वावुडटात . ते 
खातीर फावो तें सोदकार्य , संदर्भ सोदतात . 

खंयचेय साहित्य नेटान पोसवतलें , फुलारतलें , फळटले जाल्यार ताका 
बरी पोसवण जाय , जी दोन तरांनी मेळुयेता . एक , साहित्य जंय मूळ धरता वा ज्या 
प्रदेशाचेर आपले लक्ष केंद्रीत करता , थंयचे सामाजीक जीवित लक्षणीय घडणुको 
जाणविकाय - प्रतिसाद हाणी युक्त आसूंक जाय . क्रिया - प्रतिक्रिया - प्रक्रिया ह्या 
पावंड्यांनी तांचे पडसाद समाजमानसांत पडून ते चैतन्यपूर्ण आनी परिवर्तनक्षम 
जावंक जाय . आज गोंयांतली समाजजीण घटना - घडणुकांनी न भुतोः अशा 
तरेन ' गिरेस्त ' जाल्या . 

परिवर्तन ( काय वेळा आमच्या हाताभायलें आनी अनिश्ट ) हो समकालीन 
समाजजिणेचो स्थायीभाव जाला . स्थानांतरां आनी स्थित्यंतरां जिणेच्या सगल्याच 
आंगांक केन्ना न्हयशे तरेन ग्रासत आसात . नवीनवी आव्हानां - संधि , 
आयकनाशिल्ली अरिश्टां - विपरीतां , अनपेक्षित प्रभाव - परिणाम , अनिच्छित 
मानवी आवक - जावक हे सगळं दिसपटें वातावरण जाला . आमचे सैम आनी 
सरभोंवतण आकळू येना इतल्या वेगान आनी सोंसपा नजो इतल्या प्रमाणांत 
बदलता / बदलपांत येत आसा . प्रगति - अधोगतिची दालीं पापणी पिटपिटायतासर 
वयर - सकयल जायत आसतात . 

तरीकूय , आयच्या साहित्यांत मेजकेच आडवाद सोडल्यार नवलाय 
शिरशिरना ; सांगपाच्या / मांडपाच्या तंत्रांत पुरोसो बदलाव शिंवरना ; परिप्रेक्ष्यांत 
परिवर्तन जायना . चडावत बरोवपी आदी आलापिल्ले सूरच नव्यान लायतात . 
मुखेल बरोवप्यांच्या तंत्राचे अनुकरण ही जायते खेपो ( अर्थात , सदांच न्हय ) 
वयवाट जावंक वता . हाचे कारण , नवो साहित्यिक चडावत खेपो ( ठळक , मेजके 
आडवाद सोडल्यार ) आदल्याच नमुन्यांचे अनुसरण करतना नकळत अनुकरणय 


करता ; जेमतेम संदर्भ बदलून . कथा - कविता - कादंबरीत हे वळखुपासारके तरेन 
दिसता . नाटक - निबंदांत लेखकीय अभिनिवेश , कृतीचो रुपकार आनी मोख 
हातुंतल्यान दिसून येता . 

हे बदलूक जाय जाल्यार , युवा बरोवप्यान प्रतिश्ठीत साहित्यिक 
म्हालगड्यांचे एकेच बाबतींत बारकायेन अनुकरण करूंक जाय : स्वत : ची मनोभूय 
पिकाळ करपाच्या प्रयत्नांचे बाबतींत . तागेलें वाचन - मनन - चिंतन संतुलीत 
आसचें , जेवरवीं मनीस म्हूण ताका आपले व्यक्तिगत हावेस / जापसालदारक्यो 
आनी साहित्यिक म्हूण मोखी / बांदिलक्यो हांचेमदीं तोल राखूक सक्षमता येत . 
नाजाल्यार , खुद्द आपली व्यक्तीगत जीण आनी रान्नीपल्लेंतली सरभोंवतण हाचे 
पेल्यान वचनासतना , कल्पनाशक्तीच्या पालवाविणे तांचे उदात्तीकरण करप , आनी 
तें करतना म्हालबरोवप्यांनी केल्ले प्रयोग , तांगेली तरा परतुपरतून घांसप - हातूंत 
अर्थ ना . जे विशय , जो आशय प्रभावीपणान येवन गेला ताकाच परतून उखलप 
म्हळ्यार शेळे कडयेक खतखतो काडप . ते एकदा - दोनदा मानवत , सदांच कशें 
पचतलें ? 

म्हण्टरीच , युवा बरोवप्यान आपणाली कल्पनाशक्त तर जागी करूंकच 
जाय . पूण तिका प्रोत्साहन दिवचे पासत समकालीन जिणेक खंदळावपी , अस्वस्थ 
करपी गजाली , तशेंच समकालीन समाजमानसाचेर प्रभाव घालपाची प्रचंड तांक 
आशिल्ल्यो घडणुको , विचार तशेंच समस्यांक वळखूक शिकूक जाय . हातुंतल्यान 
एके वटेन , ताका नवे विशय आनी कथानका मेळटलीं आनी दुसरे वटयां , चालंत 
युगांतले अंत : प्रवाह वळखून तांका फावसो आशय केळोवंक मेळटलो . 

फाटल्या तेंपावेल्या लेखकांच्या बरपांत दिसून येवपी विशयांची नवलाय 
आनी तांच्या आशय - दिश्टाव्याची युगानुरूपता पळेल्यार एक जाणवता : उत्तम 
बरोवप्यांक समाजाच्या हुस्क्या - हावेसांची नाडी सांपडिल्ली आनी त्या भायर , 
तांका त्या - त्या काळाक प्रभावीत करपी , वैचारीक - भावनिक चालना दिवपी 
अंत : प्रवाह पासून होलमल्ले . ह्या दोनांकय योग्य प्रतिसाद दितनाच बरोवप्याक 
आपणालें ' कथ्य ' आनी ' तंत्र ' सांपडटा . म्हणचेच बरपाचो निखटो विशयच 
न्हय तर तो मांडपाची हातोटी , ताका फावोसो रूपकार आनी शैलीय बी . अशेच 


तरेन , काळसापेक्ष आनी फुडाराक नमुनो थारपी बरप जल्मता . 

फाटल्या तीन पिळग्यांचे बरप सुक्षीमपणान नियाळळ्यार एक गजाल 
स्पश्टपणान जाणवता : सरसकटपणान , गोंयच्या साहित्यांत प्रभावी , स्थित्यंतरां 
निर्माण करपी घटक लेखकाचे मनोभुयेक निर्विवादपणान आफुडपी आशिल्ले . 
बारीक पळयल्यार , मुक्ति आदल्या तशेंच उपरांतच्या साहित्यांत हे अंत : प्रवाह 
कृतिशील आशिल्ले दिसून येतात . 

मुक्ति आदल्या काळार , लेखकाच्या मनाचो भोव खरपणान थाव घेवपी 
अंत : प्रवाह म्हळ्यार : नीज दायजाविशीं अनामीक ओड ; नीज तें वगडावत हाची 
भिरांत ; ( आनी ताका लागून ) असुरक्षीततायेची भावना ; नीज बाळगुपाची इत्सा ; 
( पूण ) आपले असमर्थतायेची जाणविकाय . नीज दायजाच्या ह्या मोगाची दुसरी 
वट म्हळ्यार , परकी सत्तेविशीं तिडक - तिरस्कार आनी भिरांत ; सरभोंवतणी घडपी 
संस्कृतीक परिवर्तन वा समाजीक बदलांविशीं एक विचित्र आकर्शण - उत्सुकताय 
तशेंच 

दुस्वासाच्या परस्पर विरोधी धाग्यांनी विणिल्लें . 

ह्या दोन प्रभावी अंत : प्रवाहांतल्यान त्या काळावेलें चडावत साहित्य 
पोसवत गेला . राजकीय असंतोष , धार्मिक वेगळेचार , संस्कृतीक विशमताय , 
समाजीक आपुलकाय आनी लौकीक एकचार ह्या परस्परांक एकठांवपी 
वेगळावपी परिमाणांक आपले तरेन समजून आनी आपणावन साहित्यिकान आपले 
साहित्य केळयला . अशें करतना , काय वेळा साहित्याचेर मर्यादा आयल्या जाल्यार 
काय वेळा ताचे सामर्थ्य रसरसून प्रगटला . चडावत खेपो , ही मर्यादा वा सामर्थ्य 
लेखकाचे प्रतिभेचेरय निंबून उरल्या . 

मुक्ति उपरांतचो साहित्या फाटलो प्रखर अंत : प्रवाह म्हळ्यार , गोंयच्या 
स्वतंत्र राजकीय आस्तेपणाविशीं चो हुस्को . ह्या हुस्क्यान गोंयच्या समाजमनाक 
जितलो दुविधाग्रस्त केलो , तितलो पुर्तुगेज सत्तेन लेगीत केलो ना . विलिनीकरण 
वा ना ह्या एका प्रस्नान एका काळार गोंयचे घरानघर आनी काळजान काळीज 
गिरासला . ह्या अनिश्ट अंत : प्रवाहाची सया साहित्यिकांकय प्रभावीत करूंक 
पावली . परिणामस्वरूप , गोंयचे तुस्तगायन , सांस्कृतिक भेदाळपणाचेर व्यंग 
उपहासिका , भूय - भौस - भास हांचो पांखो घेवपी प्रचारकी बरप हांचो कोंकणीत 


उदेव जालो . हे काळानुरूप घडले . पूण तातूंत बरीच साहित्यिक शक्त खर्चली . 
मात , हातुंतल्यानय एक बरें जालें . गोंयच्या साहित्यांतल्यान अस्मितावर्धनाचे 
मोलादीक कार्य घडूक पावले . 

मात मुक्ति उपरांतच्या साहित्यांत हाचेपरस खेरीज असो आनेक ओजस्वी 
अंत : प्रवाह खेळटनाय दिसून येता . हो मुक्त गोंयचे दुसरे पिळगेचो उद्गार : निखळ 
गोंयमोगाचो , मनमेकळे उइँचो , नव्या समाजीक बदलांक सामकारा वचपी 
निर्मकळ्या हावेसांचो आशिल्लो . हाका लागून , कोंकणी साहित्य खऱ्या अर्थान 
आकरून पोसवणेक लागले . आजवेर , हेर भासांनी बरोवंक बाध्य आशिल्ल्या 
गोंयच्या लेखकाक आतां मायभाशेचो सांगात मेळिल्लो . आनी म्हणटासर एक 
वेगळेच मोड राजकी - सामाजिक दर्यार उप्रासले . ताणें गोंयच्या साहित्याक बरोच 
काळ खग्रास गिराण लायलें . हे भासावादाचें गिराण आजय पुरायेन सुटिल्लें ना . 
मात , हाका लागून त्या काळार प्रदीर्घ आंदोलन , अथक परिश्रम आनी निसुवार्थी 
कश्ट हांचे इश्टफळ गोंयच्या साहित्याक मेळ्ळे . 

ह्या आंदोलन - पर्वाक लागून थोडोकाळ साहित्याची उपेक्षा जाली खरी , 
पूण लेखकाचे अणभवक्षेत्र गिरेस्त जालें , तागेलें व्यक्तित्व ( individuality ) तेजस्वी 
जालें , मुखावेल्यो मोखी सुस्पश्ट जाल्यो आनी फुडाराचें बरप अदीक सक्षम जावंक 
पावलें . विशेश म्हळ्यार , हे पिळगेंतल्या साहित्यिकाची ' स्व ' आनी सरभोंवतण 
हांचेविशींची जाणविकाय अदीक तीक्ष्ण आनी प्रगल्भ जाली . देखून , हे पिळगेन 
दर्जेदार बरप निर्माण केले . जेन्ना ' स्व ' आनी भोंवतण हांची नाळ जुस्त जुळटा , 
तेन्ना लेखकाक मनाचो ताबो घेवपी विशय मेळटा . ह्या काळांतल्या प्रतिभावंतांनी 
असले संदेचे भांगर केला . 

भाशावादाच्या खडाष्टकाची काळी सांवळी आजय गोंयच्या साहित्य 
संवसाराक सोडिना . वेळोवेळार , वेगवेगळे हितसंबंद ( vested interests ) येतना 
वतना ह्या मर्णप्राय विशयाक चेतोवपाचें सोडिनांत . 

सद्या , एक नवी तरनाटी पिळगी कोंकणी साहित्यांत वाडीक लागल्या . 
दुर्दैवान , भाशावाद तिगेल्या रासवळ दायजाचो एक वांटो जावन आसा . नाका 
आसतनाय , आज जेन्ना तारतम्यशून्य तरेन आमी काळबाह्य विशय परतो - परतो 


चुकिचे माचयेर उबारतात ; दुसरे भाशेची घुडी उबारतल्यां सांगाताक आजय 
वेगळे लिपीचो हावको उबो करतात , तेन्ना आमी गोंयच्या साहित्यविश्वाक तशेंच 
समाजाक विखंडीत मानसिकतायेचो श्राप दितात . कारण भाशावादाचे शेंपडेक 
धरून भेदाळपण भितर सरता . 

हाका लागून , एकंदर साहित्यिक योगदानांत तशेंच भाशीक आदान 
प्रदानांत फावोशी गुणात्मक वाड जावंक पावना . कारण लेखकाची शक्त नाका 
थंय वांटून वता . तशेंच ताका एकसंघ समाजमानस ' वाचूंक ' मेळना . देखून , 
सर्वव्यापी समस्या वा प्रस्नांचेर सर्वआस्पावणे नदरेन बरोवंक मेळना . वर्तमान 
साहित्याच्या सर्जनात्मकच न्हय जाल्यार समिक्षात्मक विश्लेशणाक लेगीत हे 
आडमेळे येता . 

फाटल्या दोनेक दसकांत गोंयांत जायतो बदल घडला : गोंयाक 
घटकराज्याचो द | मेळ्ळा , कोंकणीक संविधानाच्या आठवे वळेरेंत सुवात 
मेळ्ळ्या , आनी गोंयांत तिका राज्यभास म्हूण मान्यताय मेळ्ळ्या . ह्या समयार , 
तरनाट्या कोंकणी साहित्यिकान जर आपले सर्जनशीलतायेक जाणीव ( aware 
ness ) , संवेदना ( sensitivity ) आनी विश्लेशण ( analysis ) हांची जोड दिली , 
जाल्यार ताका विशयांचो उणाव भेकडावचो ना , तशेंच तागेल्या अभिव्यक्तीक 
अनुकरणाची अनिश्ट वाट माडोवची पडची ना . पर्यायान , कोंकणी साहित्यांत 
फाटल्या दोन - तीन पिळग्यांसून चलत आयिल्ली नवी वाट माडोवचेली अखंड 
परंपरा फुडेंय चालू उरतली . आनी कोंकणी सरितेच्या पात्राक आडावपी उथळ 
पुनरावर्तन साहित्याच्या व्हावतेंत रेवेच्या दोगुल्लेवरी नश्ट - पडाव घालूक पावचे 


ना . 


किरण बुडकुले 


एम् . - ५२ , हावसींग बोर्ड कॉलनी , 
आल्त - पर्वरी , बार्देस , 
गोंय ४०३ ५२१ . 
फोन : ०८३२-२४१७८७० 

१ . अंत : प्रवाहाचो माग घेतना 
२ . संवसारीक संदर्भात कोंकणी कविता 
३ . कोंकणी कवितेंतलो स्त्रीपर ताळो 

मनोहरराय : कोंकणीचो युगंधर कविराय 

कथा : प्रकृती , स्वरूप आनी तांक 
६ . कोंकणी कथेची वाटचाल आनी योगदान 

शणै गोंयबाबाच्या वावर - विचारांची चिकित्सा 
रवीन्द्रबाबाल्या आपबरपाची व्हांवती : भोंवरे आनी भाटी 

अणकार : आयच्या संदर्भात एक विचार 
१०. कोंकणीसयत स्वातंत्र्योत्तर भारतीय भासो 
११. कोंकणी फुडलीं सद्याची आव्हानां 
१२. कोंकणी भास : योजन आनी विकास 
१३. साहित्याचो वालविस्तार : तथ्यां आनी पथ्यां 


८ . 


९ . 


संवसारीक संदर्भात कोंकणी कविता 


कविता हो कोंकणीमनाचो आधुनिक साहित्यांतल्यान उद्रेकीत जाल्लो 
पयलो - वयलो उत्स्फूर्त ताळो , हे सामकें खरें . ही सुरवातीची कविता तेजिश्ट , 
सुलभ आनी सुस्वर आशिल्ली , हेवय तितलेच खरे . लय , ताल , उतर , आशय 
आनी दिश्टावो ह्या सगल्याच आंगांनी ती परिपूर्ण आशिल्ली . देखूनच , ती इतल्या 
प्रभावीपणान लोकांजिबेर खेळूक पावली . सुर्वेचे कवितेन कोंकणी भास 
लोकमानसांतल्यान लोकां वोठार हाडून जागयली ; आनी लोकजागृताय केली . 
तिणे कोंकणी भास जिवी , तांकीवंत , चैतन्यपुराय आशिल्ल्याचे सिध्द केलें आनी 
हे करतनाच काय प्रतिभाशाली कवी तिणें भौसाक सुपूर्द केले . तांकां भौसाच्या 
लागी व्हरून वळखीचे केले आनी भौसामनांत तांकां मानाची तशेंच मोगाची 
सुवात मेळोवन दिली . 

पूण उपरांतची कविता ल्हवुल्हवू गद्यसदृश्य , छंदमुक्त आनी जड जायत 
गेली . ती प्रगल्भ जातनाच काव्यसुलभ गेयता तशेंच सहज आकळपाची क्षमता 
कांय अंशांनी सोडपाक बाध्य जाली . घडये , अशें जावप हे कवितेच्या समकालीन 
गरजांचें वा तिचेवेल्या आधुनिक - अत्याधुनिक प्रभावांचे द्योतक आसुंयेत . हाका 
लागून , कोंकणी कवितेक अभ्यासक्रमांत , भासाभाशेत वा विशिश्ट वाचकवर्गामदें 
सुवातच न्हय तर स्वीकृती मेळूनय ती भौसाच्या मोगासावन बरीच पयसावली . ही 
सगली फाटभूय लक्षात घेवनच संवसारीक संदर्भात कोंकणी कवितेचो विचार 
करचो पडटा . 

आज , संवसारीक संदर्भात कोंकणी कविता खंय आसा , ह्या प्रश्नाची 
जाप गोंयांतले कोंकणी कवितेवरवीं सोदतल्यान दोन गजाली सभेमाजार उक्तेपणान 

दवरपाची गरज उप्रासता . पयले सुवातेर , गोंयांतली कोंकणी कविता ह्या विशयाची 
व्याख्या ( definition ) आनी व्याप्ती ( range ) ; दुसरे सुवातेर , संवसारीक संदर्भ 
ह्या विशाळ फास्केंतले हांगा चर्चेखातीर वेंचिल्ले विविध निकश ( criteria ) खंयचे 
हाचो खुलासो . 

ह्या लेखांत , गोयांतली कोंकणी कविता ह्या माथाळ्याखाला गोंयांत 
उजवाडाक आयिल्ली तशेंच गोंयांतल्या ( नीज आनी राबितो करपी ) कवींनी 
बरयिल्ली कविता जशी आस्पावन घेतल्या तशीच आपणाक गोंयकार लेखून 
कोंकणी ( चड करून गोंयकार ) वाचप्यां खातीर बरयिल्ली गोंयाभायल्या कविंची 
मुक्ति आदल्या काळावेली कविताय बी मुजरत घेतल्या . हाचे कारण , गोंयचे 
मुक्ति आदी बृहद भारत ब्रिटिश सत्तेखाला आनी गोंय मात पुर्तुगेज राजवटेखाला 
आसलें . देखून , जायत्या गोंयच्या कवींक गोंयांत येवप कठीण जातालें , जाल्यार 
कांय कवींक राजकी कारणां खातीर गोंयाभायरे जावचे पडिल्लें . 

सुविधेखातीर , गोंयांतली कोंकणी कविता वेंचतना , फकत आधुनिक 
काळ कोंताक धरला . म्हणचेच , विसाव्या शेंकड्यांतसावन आयज मेरेनची 
कविताच चर्चेक घेतल्या . हाचे कारण , ह्या काळांतली कविता गोंयकारांक 
आपणाच्या कोंकणी निजाची जाण आयले उपरांत बरयिल्ली कविता जावन 
आसा . ते भायर , आंवाठा नदरेनय पळेल्यार पुर्विल्या काळावेल्या कवितेचो अभ्यास 
करतले जाल्यार , निखट्या एका लेखाची व्याप्ति उणी पडटली . देखून , काळानदरेन 
शणै गोंयबाब ह्या कोंकणी दिश्टाव्याच्या स्त्रोतपुरूसा कडल्यान चर्चा सुरू केल्या . 

गोंयांतली कोंकणी कविता म्हणताना अदीक करून देवनागरीत उपलब्ध 
आशिल्ल्या तशेंच रोमींतल्या प्रतिनिधीक तशेंच प्रतिश्ठीत कविंची कविता चर्चेक 
घेतल्या . मुजरत सांगपा सारकी गजाल म्हळ्यार , काय व्हड नामनेच्या कविंनी 
आपणाली कविता नागरी तशेंच रोमी लिपींनी उजवाडा हाडून सगल्या वाचक 
वर्गामेरेन पावयल्या . देखून , आमच्या बऱ्या नशिबान , देवनागरीतली आनी रोमींतली 
अशी वेगळे वांटे घालपी भासाभास करपाची गरज ह्या प्रपत्रांत पडूक ना . 

संवसारीक संदर्भ ह्या फास्केंतले , अनुक्रमान ( sequentially ) , फुडले 
निकश कोंकणी कवितेची सुवात समजून घेवंक उपकारल्यात : १. आशय स्त्रोत ; 
२. विशय आनी संदर्भ ; ३. कवितेच्या उप - विधांचो ( sub - genres ) उपेग ; ४ . 

कवितांचे प्रकार ( forms ) आनी शैली ( styles / approach ) ; ५. कवितेक प्रेरणा 
चालना दिवपी घटक ( inspiring / catalytic elements ) ; कवितेची फाटभूय / 
आधारस्थळां ; ७. कवितेंत दिसून येवपी प्रवाह ; ८. कवितेतली तंत्र - कुशळता 
( technical felicity ) ; आनी , ९ . कवितेची परिणामकारकता आनी वळख . ह्या 
निकशांच्या आदाराचेर संवसारीक संदर्भात कोंकणी कवितेचो विचार जातलो 
आनी तिच्या दाचो कस लागतलो . पूण ते आदीं , इल्लिशी फाट य . 

कोंकणी कवितेचो गोंयच्या संदर्भात विचार करतना पयले सुवातेर जें 
नांव उबें जाता , तें शणै गोंयबाबाचें . हाचे कारण , ते कोंकणींतले श्रेश्ठ कवी 
आशिल्ले हे न्हय ; जाल्यार ताणी जाणविकायेन , गोंय तशें कोंकणी समाजाच्या 
मोगान आनी कोंकणी संस्कृतायेच्या निरोगी फुडाराचो हावेस बाळगून , कोंकणींत 
कविता ( य ) रचली . तांगेल्या हेर बरपावरीच , कवितेतय एक प्रयोगशिलताय आनी 
विशय वेंचतनाय सामाजिक - सांस्कृतिक जागृतिची मोख दिसून येता . देखून , 
तांगेले कवितेक आधुनिक कोंकणी कवितेच्या भावी उदरगतीची बुन्याद म्हणूक 
येता . 

शणै गोंयबाबाचे सगल्यांत पयले उजवाडा आयिल्लें सर्जनात्मक पुस्तक 
कवितेचे जावन आसा . गोंयकाराचो मुंबैकार म्हळ्यार एक कवित - कथा . शांताराम 
वालावलकार हांच्या मत्तान , आपले भुयेची शीम हुपतकच आपले भुयेक आनी 
भाशेक विसरपी गोंयकाराचे पडमूरपणाचेर , आनी ताजे मदीं आशिल्ल्या नसत्या 
बडवचारांक लागून वाडत वचपी ताचे खोडीं - सवयेंचेर सणसणीत बडी मारचे 
खातीर ताणी ह्या बरपाचो आटाप घालो . फकाणां मारचे खातीरच बरयिल्ल्यान , 
हे कृतीक कवितेचे माध्यम सोबून दिसला आनी ताचे वरवीं कोंकणी काव्यांत 
कटाव ह्या प्रभावी निवेदन काव्य - विधेचे प्रकाराचे मुळावण पडला . 

हांगा भुरग्यांच्या पाठ्य - क्रमा खातीर रचिल्ले शणै गोंयबाबाचे ' म्हजें 
गोंय ' हे कवितेचो खास उल्लेख करूंक जाय . गद्य सदृश्य भासपी ह्या छंदयुक्त 
कवितेक गोंयचे तुस्तकवन म्हणूक जाय . तें वाचतना , वोल्ट व्हिटमनाच्या छंदमुक्त 
पूण काव्यपुराय गितांचो उगडास जाता . व्हिटमनाचे कवितेवरींच ह्या कवनाकय 
अस्मितायेचे भान आसा , भुंयमोगाचे फाटबळ आसा ; गोंयकारपणाचो अभिमान 
आसा . ' म्हजे गोंय ' ही कृती शाळेतल्या भुरग्यांमदीं आपले भुयेचो मोग आनी 

भुयचे सोबितायेचो , विंगडतायेचो तशेंच व्हडविकायेचो अभिमान जागो करूंक 
बरयिल्ली . 

हाचे वेल्यान , शणै गोंयबाबाच्या कवितेचे खाशेलपण होलमता . तांचे 
फुड्यांत कसलीच आधुनिक कोंकणी कविता नाशिल्ली ; तेच हे कवितेचे 
मुळावणकार जावपाचे आशिल्ले . हे येवजितरीच , संवसारीक संदर्भात तांगेली 
भुमिका गोंयांतल्या आधुनिक कोंकणी कवितेच्या पूर्वसुरीची थारता . हे नदरेन , 
तांगेलें कोंकणी कवितेक योगदान लक्षणीय थारता . विशयाचे नदरेन तें यमोगाचें , 
आशयाचे नदरेन अस्मिता - वर्धनाचे , प्रकाराचे नदरेन दीर्घ कवित - कथा वा 
कटावाच्या पयल्या उपेगाचे थारता . मोखीच्या नदरेन गोंयकाराचो मुंबैकार 
विडंबनांतत्यान सुधारणा करूंक आवंडेता , समाजमनांतली धोंगापोंगा उक्ती करूंक 
आवंडेता ; परिणामाच्या नदरेन ती कविता विडंबनकाव्या ची कोंकणींत रोपणी 


करता . 


शणै गोंयबाबाक आधुनिक कोंकणी साहित्याचे प्रवर्तक मानले जाल्यार , 
तांचे समकालीन कवी म्हण बयाभाव , बाकीबाब बोरकार , दिनकर देसाय , गुंडू 
सीताराम आमोणकार , वामन सरदेसाय ( लिखणे नांव अभिजित ) हीं नांवां याद 
जातात . सुविधे खातीर हे पिळगेक कोंकणी कवितेच्या आधुनिक वाट चालींतली 
पयली पिळगी लेखूक जाता . ह्या कवितेचो काळ १ ९ ४० - १ ९ ६० ह्या दोन 
दसकांचो मानूंक जाता , पूण खरेपणान अदीक बरप १ ९५०-६० ह्या दसकांतच 
जाला . हातूंत खास उल्लेखनीय कविता बाकीबाबाची आसा . हे सुर्वेचे कवितेक 
भावुकतायेचो तशेंच कल्पनाविलासाचे सोस आसा . 

त्याच काळार , मनोहरराय सरदेसायांची कविता उदेवाक येताली . मात 
तिचे उजवाडा आयिल्लें प्रकट रूप १ ९ ६१ वर्सा वाचूंक मेळटा . आयज रे धोलार 
पडली बडी हो तांचो भोव म्हत्वाचो आनी तुस्तिलायक प्रयत्न . ही दीर्घ कविता 
म्हळ्यार एक संगीतिका , म्हळ्यार एक रूपक - काव्य . हे नदरेन , हे कवितेची 
तुळा संवसारांच्या बऱ्यांतल्या बऱ्या काव्याकडेन करूंक येता . गोंयच्या दपटल्ल्या 
समाजमनाक प्रेरीत करून परक्या सत्तेविरोधांत उबे रावपाक धिटाय दिवपाची 
तांक हे कवितेत आसा . 

कोंकणी कवितेची दुसरी पिळगी खरेपणान गोंय मुक्ति उप्रांतची . पूण 

ह्या दोनय पिळग्यां मदें बाकीबाबासारको समान दुवो आसा आनी मनोहररायाची 
दिशीं - माशी वाडत वचपी कविता आसा . हे पिळगेक साधारणपणान १ ९६१ 
१ ९ ७५ हो काळ लागू जाता . १ ९ ६१ वर्सा सरदेसायांची कविता आनेका 
संग्रहांतल्यान ( गोंय तुज्या मोगा खातीर ) वाचप्यांचे भेटेक येता . म्हण्टासर र . वि . 
पंडित हांचे पांच कवितासंग्रह उतर म्हजे गावड्याचें , उरतलें तें रूप धरतलें , 
आयलें तशें गायलें , धतरचे कवीत आनी चंद्रावळ वांगडाच १ ९ ६४ त उजवाडा 
येतात . नागेश करमली हांचे सांवार ( १ ९ ७४ ) आनी जोरगत ( १ ९ ७५ ) , पांडुरंग 
भांगी हांचो दिश्टावो ( १ ९ ७२ ) हे आनी काय लक्षणीय कविता संग्रह ह्या काळार 
उजवाडा आयले . हांचेमदीं , सरदेसायांची जायात जागे ( १ ९ ६४ ) आनी जायोजुयो 
( १ ९ ७० ) तशेंच डॉ . ऑलिव्हिन्यु गोमिश हांचे पुंजायिल्ल्यो पाकळ्यो ( १ ९ ७४ ) 
आनी सुस्कार ( १ ९ ८४ ) हांचो खासा उल्लेख करूक जाय . ह्याच काळार उदय 
भेंब्रे चान्याचे राती ( १ ९ ६६ ) , हरदत्त खांडेपारकार , यशवंत केळेकार ( पुंजायिल्ली 
ओवळा ) हे फिशाल गीतकार आनी सुहास दलाल ( उमाळो ) हे नवोदीत कवी 
नामनेक पाविल्ले . ह्या थिळगेंतली एकसुरी पूण तांकीवंत कवयित्री म्हळ्यार 
विजयाबाय सरमळकार ( गोटला ) . 

मुक्त गोंयांतली ही सुर्वेची कविता भोवताशी तशेंच भोवरंगी आशिल्ली . 
हे कवितेचो सूर अदीक करून आत्ममग्नतायेचो , आत्मसोदाचो आशिल्लो आनी 
तिचो हावेस स्पश्टपणान अस्मिताय - वर्धन हो आशिल्लो . समाज जागृताय , लोक 
प्रबोधन , परिवर्तनाची आस्त , क्रांतिची गरज आनी सैम वर्णन ह्यो त्या कवितेच्यो 
मोखी आशिल्ल्यो . भूय - भाशेचो मोग , देशभक्ती , स्मरण - रमण ही ह्या कवितेतली 
विशेश आशयसुत्रां . खंयचेय भाशेचे उदरगती वाटेर अशे तरेची कविता सुर्वेच्या 
पेण्यार मेळटा . बारीकसाणेन तपासल्यार १ ९६१-१९ ७५ ह्या काळावेली कविता 
आपल्या स्वच्छंदवादी तशेंच सौंदर्यासक्त धारणेक लागून लक्षणीय दिसता . 

तिची तुळा १ ९ व्या शेंकड्यांतल्या ब्रिटीश आनी अमेरीकन रोमान्तवादी 
कवितेकडेन वेग - वेगळ्या कारणां खातीर करूंक येता . तिचेर खोलायेन प्रभाव 
घालपी घटक म्हळ्यार गोंय - मुक्ति संग्राम आनी उपरांत घडून आयिल्ली 
विलीनकरण - विरोधी चळवळ . देखून ह्या काळवेल्या कवितेंत देशप्रेम , 

आदर्शवाद , भूयनिश्ठा , भाशेचो नवो समाज उबारपाची जिद्द दिसता . बाकीबाब 
आनी पांडुरंग भांगी हांच्या कवितांनी भोव सोबीत रूपांनी केळयिल्ली आध्यात्मिक 
अभिव्यक्ती हे ह्या काळावेल्या कवितेचें एक खाशेले गिरेस्तपण जाल्यार बाकीबाब , 
सरदेसाय , पंडित आनी करमली हांच्या कवितेतल्यान जिवें जावपी समाज पुरसाचें 
अंतरंग हे ह्या कवितेचें आनेक भूशण . 

कोंकणी ही भास काय बोली ह्या अस्तित्वाच्या प्रस्नार झूजत आयिल्ल्या 
गोंयकारां खातीर , १ ९ ७५ वर्सा साहित्य अकादेमीन कोंकणी भाशेक दिल्ली 
मान्यताय हो एक आथवोच पुरस्कार थारलो . हे वरवीं , कोंकणी कवितेक नवो 
जोश , नवी उर्बा आनी नवी दिकाय लाभली . एक नवे पर्व कोंकणी कवितेंत 
उदेलें . पुंडलीक नायक , रमेश वेळुस्कार , प्रकाश पाडगांवकार , माधव बोरकार , 
तोमाझिन्यु कार्दोज , युसूफ शेख ह्या कवींचें भिरेंच कोंकणी कवितेच्या आंगणांत 
देवलें . 

तशें पळेल्यार , माधव बोरकार हांचे दोन संग्रह , चंवर ( १ ९ ६ ९ ) आनी 
वताच्यो सांवळ्यो ( १ ९ ७२ ) आदींच प्रसिध्द जाल्ले . पूण उजवाडाचो रूख 
( १ ९ ७५ ) आनी पर्जळाचे दार ( १ ९ ८६ ) ह्या कविता संग्रह वरवीं तांगेल्या 
स्वसंवेदी आत्मनिश्ठ कवितेची बसका थिरावली . तांचे वरीच , आत्मनिश्ठ पूण 
अदीक गुढावटयां लकपी आनी मौखिक परंपरेचें म्होंवाळपण केळोवपी कविता 
रमेश वेळुस्कार हांची आशिल्ली . मोरपाखां ( १ ९ ७७ ) , माती ( १ ९ ८३ ) , आनी 
सावुली गोरी ( १ ९ ८ ९ ) हो संग्रह अनुभुतिचे हे हयन्हयशेपण आनी खोलाय जुस्त 
टिपता . सुविधे खातीर ही तिसरे पिळगेची कविता १ ९७५-८५ मेरेन सोदूंक येता . 

ते नदरेन अदीक वास्तवनिश्ठ आनी समाजाभिमुख अशी ह्या काळावेली 
प्रतिनिधीक कविता म्हण पुंडलीक नायक हांचो गा आमी राखणे ( १ ९ ७६ ) 
आनी प्रकाश पाडगांवकार हांचे उजवाडाची पावलां ( १ ९ ७६ ) तशेंच वास्कोयन 
( १ ९ ७७ ) हे संग्रह पळोवंक जातात . हेरशीं , पाडगांवकारांची खऱ्या अर्थान 
आधुनिक कविता , हांव मनीस अश्वत्थामो ( १ ९ ८५ ) ह्या संग्रहांत मेळटा . 
कोंकणींतलो वयल्या पावंड्याची प्रायोगीक क्षमता बाळगुपी कवी म्हळ्यार 
काशिनाथ शाबा लोलयेकार . हांचो काशि म्हण्टा ( १ ९ ८२ ) हो संग्रह उत्तराधुनिक 

तंत्र केळोवपी कविता वाचप्याक भेटयता . वयलेचाराक सॅम्युअल बॅकेटाच्या 
अस्तित्ववादाकडेन सोयरीक सांगपी , हे कवितेचेर गालिबाच्या विचारगर्भित व्यंग 
उपहासाचो आनी साहिर लुधियानवील्या भावुक संवेदनशीलतायेचो गाढ प्रभाव 


आसा . 


१ ९७५-८५ हें दसक कोंकणी कविते नदरेन आत्मसोदाच्या अंतीम 
निश्पत्तीचें युग . हे नदरेन पळेल्यार , पांडुरंग भांगीची अदृश्टाचे कळे ( १ ९ ८२ ) ही 
आधिभौतिकाचो ओडो आशिल्ली , चिरंतनावटयां तंवकल्ली आनी तात्विक 
बसका आशिल्ली कविता भोव लक्षणीय आसा . अभिव्यक्तिची अतुळ रसणाय 
दाखोवपी ही आत्मनिश्ठ कविता आध्यात्मिक जवळीक आनी म्होंवाळ शब्दसंपत 
ह्या आंगानीं विल्यम ब्लैकाचे गूढाची उपासना करपी कवितेकडेन लागींच्यान 
सोयरीक दाखयता . ती तशीच सुलभ दिसूनय , सखोल आनी प्रतिकात्मक नदरेन 
प्रगल्भ आसा . 

ह्या काळार हेर तरेची कोंकणी कविताय भाराक आयली ( तशी ती आदीय 
आयिल्ली ! ) पूण हो भार तिच्या उपेक्षीत कडांवेल्या अणभवांचो आसलो . 
कोंकणीचेर वाडूंक उत्सूक आशिल्ल्या तरनाट्यांचो आशिल्लो . तिगेल्या फुडल्या 
पायकांचो आशिल्लो . कारण १ ९ ८६ हे कोंकणी खातीर आनीक एक भार 
आयिल्लें वर्स . ह्या समयार उजवाडा आयिल्ली लक्षणीय कविता म्हळ्यार नागेश 
करमली हाची वंश कुळाचे देणे ( १ ९ ८८ ) , तोमाझिन्यु कार्दोज हांची पाकळ्यो 
( १ ९ ८६ ) , अरूण साखरदांडे हाची एका झाडाक घर जाय ( १ ९ ८ ९ ) आनी 
हेमा नायक हाणी संपादित केल्ल्या अप्रूप ( १ ९ ८५ ) ह्या झेल्यांतली तरनाट्या 
कवियित्रिंची कविता हांचो हांगा उल्लेख करूंक जाय . १ ९ ८६ वर्सा गोंयांत राजभास 
आंदोलनाक भरती आयली आनी १ ९ ८७ त कोंकणी राजपाटार बसली ( पूण 
प्रतिकात्मक नदरेनूच ! ) . 

वर्सा भितर कोंकणी विश्वविद्यालयांत पावली आनी खऱ्या अर्थान कोंकणी 
भाशेत शिकप घेतिल्या तरनाट्या बरोवप्यांची फौज कोंकणी कवितेचे मळ 
गाजोवपाक सिध्द जाली . राजभास चळवळ ही अदीक राजकी फाट ā य आशिल्ली 
चळवळ आशिल्ल्यान , आनी तिचे नेतृत्व करपी म्हालगडे स्वता कवी - लेखक 

आशिल्ल्यान , नवे पिळगेक क्रांति , बंडखोरपण , प्रतिकारबध्दता हांची लागींच्यान 
वळख जाली . हाचें पडबिंब कवितेतय पडप अभाविक आशिल्लें . 

ह्या काळार , कोंकणी कविते वटेन उसरां पाविल्ले कविवर शंकर रामाणी 
जोगलांचे झाड , १ ९ ८७ . निळे निळे ब्रह्म , १ ९९ ३ ) , हांची शैली आनी प्रभाव 
केळोवपी जबरदस्त तरनाटो कवी म्हळ्यार परेश नरेंद्र कामत ( अळंग , गर्भखोल ) . 
ताचे फाटीफुडें उजवाडाक येवपी कविता म्हळ्यार राजय पवार ( पावस फुला ) , 
निळबा खांडेकार ( वेध , सूर्यवंशी , अग्नि ) , संजीव वेरेंकार ( भावझुंबर , गांवांतली 
सांज ) , जॉन आगियार ( जीण ) , युसूफ शेख ( गांठी ) , सुदेश लोटलीकार ( पैस ) , 
आलेक्स गोएज ( काजुले ) , प्रसाद लोलयेंकार ( मुळा ) , मनोराय नायक 
( कल्पफूल ) . आर . रामनाथ ( मळबरंगमाची ) आदी कविंची . हे कवी १ ९८७ 
१ ९९ ५ च्या दरम्यान वाचप्यांमेरेन पावले . हांचेमदल्या पूण मात्सो उपरांत 
आयिल्ल्या पुर्णानंद च्यारी हांणी आपणाल्या पर्जळीत ( चिंगार ) कवितेक 
सादरीकरणाच्या मळारय गाजयली . 

हांचे वांगडा , आदले म्हालगडेय बरयत आशिल्ले . शंकर रामाणी 
( ब्रह्मकमळ , १ ९९ ५ ) , नागेश करमली ( थांग अथांग , २००३ ) रमेश वेळुस्कार 
( हिरण्यगर्भ १ ९९ ३ ; तनरजोती १ ९९९ ) , माधव बोरकार ( यमन १ ९९९ ) , प्रकाश 
पाडगांवकार ( कविता : काळ ... , आनी सर्ग घडपाक : १ ९९ ४ ) , पांडुरंग भांगी 
चाफेल्ली सांज , १ ९९ ७ ) , काशिनाथ शांबा लोलयेंकार ( काशिक म्हणचेंच 
पडटा , १ ९९ ७ ; काशिन म्हणपाचे सोडूंकना १ ९९९ ) . ह्या सिध्दहस्त कवींवांगडा 
जोफा गोन्साल्विश , योगिनी बोरकार , राजश्री सैल , सखाराम बोरकार , भालचंद्र 
गांवकार , ग्वादालूप डायस हे कवीय फुडें सरूंक लागिल्ले . हांचे कवितेचो अभ्यास 
जावंक अजून कळाव आसा . 

चालू शतकांत सिरील फर्नाडीस ( सड्यार ओंपिल्ली जीण ) , रवीन्द्र 
म्हाडोळकार ( कविता : सुर्याच्यो ) , युसूफ शेख ( रंगघाय ) , सखाराम बोरकार 
( अङ्ग्रेक ) स . दुर्गादास गावडे ( जल्मफेरे ) , योगिनी बोरकार ( मातयेंतले गंध ) , 
जेस फॅर्नादिश ( किरवंट ) आनी ग्वादालूप डायस ( भूयफोड ) अशे कांय लक्षणीय 
संग्रह उजवाडा आयल्यात . हांचे मदीं जॅस फेर्नादिसां सारको ( नव्या संग्रहावरवीं ) 

नवी वाट माडोवंक भायर सरिल्लो म्हालगडो कवी आसा ; तशेंच , बाय ग्वादालूप 
डायस हांचेसारकी भोव तांकीची आनी फुडाराच्या येसाचे भाकीत दाखोवपी 
कविता बरोवपी तरनाटीय आसा . 

ह्या सगळ्या कवीं मदी , आपणाली खासा सुवात करून दवरिल्ल्यो तीन 
कवयित्री , माया शेळ्डेंकार , नूतन साखरदांडे आनी नयना आडारकार हांचो हांगा 
खासा उल्लेख गरजेचो दिसता . गेली दोन दसकां तांगेली कविता आदी नेमाळ्यांनी , 
उपरांत संग्रहांनी आनी आतां त्रिवेणी ह्या खाशेल्या सादरीकरणा वरवीं फुलत 
फळत आसा . अजून मेरेन नेमाळ्यांतल्यानच आपणाल्या कोंकणी काव्याची तांक 
दाखोवपी कवी सु . म . तडकोड आनी बाळकृष्णजी कानोळकार हांचे आज 
संग्रह उजवाडा आयल्यात . एका तेंपार बंडखोर कविता बरोवपी जयंती नायक 
( गर्जन ) आज वेगळे वाटेन वळ्ळां . 

कोंकणी कवितेचेर खोल प्रभाव घालपी व्यक्तीं मदीं डॉ . लोहिया , पं . 
नेहरू , शणै गोंयबाब हांचो उल्लेख गरजेचो कारण हांका लेखून साबार कवींनी 
कविता बरयल्या . मुक्ति आदी आनी मुक्ति - उपरांत कोंकणी कवितेक थाकाय 
आनी आदार दिवपांत रेडियो ह्या माध्यमाचो आनी चड करून आकाशवाणी 
मुंबय केंद्र आनी आकाशवाणी पणजी हांचो शिंवाचो वांटो आसा . अदीक करून 
कादळा - ओवळांह्या कांतारांक ओंपिल्ल्या कार्यावळीन असाक्षर कोंकणी भासा 
मदी कोंकणी गीत , उतर , आनी ताल हांचो प्रसार केलो . पूण आज विविध 
संस्कृतीक साहित्यीक संस्थां वरवीं काव्यवाचन आनी गीत गायनांतल्यान कवितेचो 
भौसा मदीं प्रसार जायत आसा . हातूंत , हास्य कवि - संमेलन ही एक नवी वाट 
कोंकणी कविता माडयता . ते वाटेक येवकार फावता . 

निमाणे सुवातेर , ह्या सगल्या कविता - भोंवडेचे अर्जित कितें ? पयले 
पिळगेची कविता बुन्यादी बांदावळ करून भावी कोंकणी कवितेक तेंको दिवंक 
वावुरल्या . पावंड्याच्या नदरेन पळेल्यार बाकीबाबाची मेजकीच पूण भावगर्भ , 
गावपाजोगी , म्होवाळ तशेंच आशयपूर्ण कविता टागोरांसारकिल्या म्हाकवीचो 
प्रभावय दाखयता आनी तांचो पावंडोय गांठ्ठा . सैम - मोग , अध्यात्म आनी 
सामाजिक नदर ह्या सगल्या आंगांनी ही कविता उजवी . तिचेर व्हडल्या - व्हडल्या 

युरोपी तशेंच भारतीय कविंच्या शैलीचो आनी आभिव्यक्तिचो प्रभाव आसा . 
पूण खुद्द ह्या कवीची प्रतिभा इतली व्हड आसा की तो भावी पिळगेखातीर 
आपूणच एक आदर्श प्रेरणा - श्रोत थारता . 

मनोहरराय सरदेसाय हांची कविता पुराय कोंकणी विश्वांत सर्वादीक प्रभाव 
पातळावन , व्हड परिणामकारकता गांठूक पावली . अशें म्हणटना म्हाका अतिताय 
दिसना . आशयच्या नदरेन गिरेस्त , विशयान विविधता पुराय आनी रूपकाराच्या 
नदरेन भोवांगी कविता म्हण तांच्या काव्याक मान आसा . ताणी दीर्घ स्वरूपाची 
परंपरागत कविता आनी लघुतम स्फूट कविताय बरयल्यात . विशेश म्हळ्यार , , 
तांचे मुखेलपणान गेय कवितेक अमाप लोकप्रियता लाभल्या . सर्वाधिक प्रमाणांत 
जिबेर खेळपी कविता तांचीच . 

आपले उपरांतच्या पिळगेचे कवितेक प्रभावीत करपी कवी म्हूण ( गद्य 
बरपा तुळेन भोव उणी ) कविता बरोवनय पुंडलीक नायक हांचें नांव घेवंक जाय . 
प्रतिकार , बंड , आत्मगौरव आनी उपेक्षितांक वाचा फोडपाचे काम तांची कविता 
करता . ही कविता वाचतनाय प्रभावी आनी अस्वस्थ करपी अशी आसा . कोंकणी 
कवितेक काशिनाथ शांबा लोलयेकाराची विशेश भेटवण म्हळ्यार , तांची 
आस्तेपणाचो वेध घेवपाचोगहन यत्न करपी कविता . प्रयोगशीलता आनी क्रांतिची 
वाट माडोवपी नवो कवी म्हूण निलबा खांडेकाराचें नांव घेवचें पडटा . मात आयकूक 
गोड , नाद - तालबध्द आनी लोक वेदाक लागी अशी आशयपूर्ण कविता रमेश 
वेळुस्कार आनी विष्णु सूर्या वाघ हाणी बरयल्या आनी तिका व्हड प्रतिसाद 


लाभला . 


आंतरीक अनुभुतीक उतरांच्या माजार हाडपांतली कळाशी उक्तावपी 
कविता म्हूण पांडुरंग भांगी , शंकर रामाणी , माधव बोरकार आनी परेश नरेंद्र कामत 
हांची कविता वाचनीय थारता . पूण हे तरेच्या गहन आनी स्वानुभवजन्य कवितेक 
अनुयायी उणेच मेळ्ळ्यात . हे , हे कवितेचे खोलायेचें आनी पावंड्याचें जशें 
निदर्शक जावन आसा , तशेंच समकालीन कवितेच्या सामाजिक बांदिलकेचेंय 
द्योतक आसा . 

आयच्या घटकेक आयकूक आवडपासारकी कविता अरूण साखरदांडे , 

राजय पवार , पुर्णानंद च्यारी , नयना आडारकर , ग्वादालूप डायस हांचेशी आसा . 
सुलभ , सूचित करपी आनी चितूंक लावपी ही कविता . पूण हालींची पिळगी 
आदल्या म्हालगड्यांवरी कवितेच्या रूपांकडेन खेळ मांडना , विधांवांगडा प्रयोग 
करना . आदीं , आल्लय , भावगीत , तुस्तकवन , कटाव , रूपक - काव्य , विलापिका , 
उपहासिका , संगीतिका हांचो जो वर्षाव जातालो तो उणो जाला . ताचे जाग्यार 
मनोहररायांच्या प्रभावाखाला तिकली हो प्रकार उदेला . भाव - विचार - कल्पना 
हांचे त्रैराशीक उत्तमपणान जुळोवपाचो यत्न मात तिकलेत जावंक जाय . घडये 
येती पिळगी हे नदरेन आनीक नवनवे प्रयोग करीत . तिका येवकार दिवपाक उक्त्या 


मनान तयार रावया . 


इतले मजगती , कवितेच्या मळावेल्या नवे पावलटीचे नदरेन , चंद्रकांत 
नायक ह्या जाण्ट्या कविची ( मनसांज , २००६ ) जशी दखल घेवंक जाय , तशीच 
तुकाराम शेट हांचे ( मनमळब , २००८ ) कवितेकय दाद दिवंक जाय . ह्या 
' मनस्पर्शी ' प्रयत्नांतच कोंकणी कवितेच्या भावी उदरगतीचे गुपित लिपला . तें 
उलगडपाची वाट पळोवया . 

कोंकणीकवितेतली स्लीपर ताळी 


दोन शतकांच्याच न्हय तर दोन सहस्त्रकांच्या संधिकाळांत कोंकणी 
साहित्याचेर , अस्तुरी आनी समाज हांच्या अनुषंगान हांगा चर्चा करपाक आज 
रजांव आसा . हे वरवीं घडपी विचार मंथनांतल्यान वाचप्यांक समाज परिवर्तनाखातीर 
फावोशी जागृताय लाभची हे ह्या लेखाचे प्रयोजन आसा . साहित्याचो कस भाशेच्या 
संवर्धनांतल्यान थारता आनी प्रगल्भ समाजच भाशेचे संवर्धन आनी कसदार 
साहित्याची निर्मणी करूंक शकता . पूण खंयच्योय प्रतिकूल गजाली - कालबाह्य 
विचारसरणी , गरजेपुरती मुल्यां , दिश्टाव्याचो अभाव , नेतृत्वाची अक्षमताय आदी 
- समाजाक अनुरूप विकास सादूंक दिनात , तेन्ना समाजांतल्या सत्ताहीण ( फकत 
राजकी नदरेन सत्ते विरयत न्हय ) घटकाक सवतीपणाची वागणूक मेळटा- आनी 
तो खालतो उरता . 

पितृसत्ताक समाजांतलो सत्ताहीण घटक म्हळ्यार बायलमनीस . देखून 
खंयचोय समाज प्रगल्भ - आनी पर्यायान सुविद्य , सक्षम , पुरोगामी जातलो जाल्यार 
आदी त्या समाजांतली स्त्री सक्षम , सुरक्षित आनी मुखर आसूंक जाय . एक स्त्री 
सक्षम जावप म्हळ्यार एक पुराय घराबो सक्षम जावप . म्हूण , ' कोंकणी साहित्यांतलो 
स्त्रीपर ताळो ' हो विशय उचित आनी दूरगामी आसा : एकाच वांगडा तो विशय 
कोंकणी साहित्याचो , साहित्यिकाच्या समाजीक जाणविकेचो आनी समाजाच्या 
स्त्रीविशयक बांधिलकी ( commitment ) चो वेध घेता . अशा व्यापक आनी 
भोवांगी भासाभाशेत ' कोंकणी कवितेंतलो स्त्रीपर ताळो ' ह्या आव्हानयुक्त उप 
विशयाचेर चर्चा करपाक म्हाका मनासावन आनंद जाता . 

' स्त्रीश्चरित्र पुरूषस्य भाग्यं देवो न जानति ' म्हळ्यार ' स्त्रीचें चरित्र आनी 

पुरूशाचे भाग्य देवाक लेगीत गोत ना . ' अशी एक पूर्वापार म्हणणी आसा . 
वेगवेगळ्या युगांतल्या समाजाच्या चढ - उतारांचो निर्देशांक म्हळ्यार ही म्हणणी ! 
कारण , जे तरेन जो समाज ही म्हणणी निरूपीत करता , त्या तरेन तो समाज घडत 
वता . ज्या युगांतल्या समाजान स्त्रीचें चरित्र म्हळ्यार ‘ परिपूर्ण वा समग्र जिवितांशांनी 
वा अणभवांनी युक्त अशी जीण ' अशें गृहीत धरले , त्या समाजांतल्या जनांचे 
भाग्य सर्वार्थान उत्कर्षाक पावले . कारण थंय स्त्री ही एक मुक्त , समान आनी 
प्रगतिशील व्यक्ति ( वा समुदाय ) थारली . 

मात ज्या युगांत स्त्रीचें चरित्र हाचो अर्थ संकुचीत जावन ' तत्कालीन 
समाजाक मान्य अशा नेमक्या फास्केंतलें स्त्रीचे बाह्य , नैतिक आचरण ' इतलोच 
लायलो थंय स्त्रित्वाचो अपमान तर जालोच , खेरीज पुरूशाची आनी ताचे वांगडा 
स्त्रिची अधोगती आनी विनाश जालो . पर्यायान तो संपूर्ण समाजच दिशाहीण , 
गतिहीण , चेतनाशून्य आनी म्हूण भ्रश्ट जालो . अशाच भ्रश्टाचारी युगांत आज 
आमी वावुरतात देखूनच ह्या युगांत ' कोंकणी कवितेंतलो स्त्रीपर ताळो ' कितलो 
बळिश्ट , कितलो विचारी आनी कितपत जापसालदार आसा हे नियाळपाची गरज 
उप्रासल्या . 

ह्या विवेचनांत , चड करून गोंय - मुक्तिउप्रांतच्या कोंकणी कवितेचो 
खासा करून देवनागरीत उपलब्ध कवितेचो – संदर्भ घेतिल्लो आसा . हाचे एकमेव 
कारण म्हळ्यार अजूनमेरेन म्हाका कन्नड लिपी वश जाल्ली ना ही म्हगेली 
व्यक्तीगत उणीव . मात ज्या कवी - कवयित्रींची कविता नागरी लिपीत उपलब्ध 
आसा त्या कर्नाटकी - केरळी - महाराष्ट्री कवितेचोय हावें मेळ्ळ्या त्या प्रमाणांत 
उपेग केला . 

ह्या खातीर , काव्योद्यान , अप्रूप हांचे सारके प्रतिनिधीक काव्यसंग्रह आनी 
चित्रंगी , जाग सारक्या नेमाळ्यांचोय म्हाका हेर व्यक्तीगत काव्यझेल्यां इतलोच 
आदार जाला . काव्योद्यान हो संग्रह शरतचंद्र शणै ह्या नामनेच्या कवीन , जाल्यार 
अप्रूप हो झेलो हेमा नायक ह्या पुरोगामी वृत्तीच्या स्त्रीवादी लेखिकेन संपादीत 
केला . अप्रूप समग्रतायेन तरनाट्या कवयित्रींच्या कवितेचे संकलन जाल्ल्यान 
जायत घडये , तातुंतलो स्त्रीपर ताळोय बरोचसो क्रांतिवादी , निकतोच पक्व जायत 
वचपी आनी भोवकरून स्त्रीवादी आसा . हाका लागून हेर पुराय कोंकणी कवितेच्या 


१३ 

संदर्भात हो ताळो मुखर , प्रखर आनी पुरोगामी दिसता . 

पूण 

असो वेगळो विचार करचे आदीं सरसकटपणान कोंकणी कवितेचो 
विचार केल्यार , स्त्रीक केंद्रस्थीत मानून बरयिल्ली वा पुरायेन स्त्रीपर अशी कविता 
पयल्या देडेक दसकांत तरी मुक्त गोंयांत अभावानच मेळटा . जी मेळटा तातूंत 
स्त्री , मोग वा विरह ह्या स्थायीभावांच्या व्यासाभोंवतणें घुवपी अशी मोगिका वा 
विरहिणी जावनच भेट्टा . ह्या काळावेलें तिगेलें स्थान कवितेतच न्हय तर खासा 
जिवितांतय केंद्रवर्ती न्हय तर केंद्रगामी आसा . जेन्ना स्त्रीच केंद्रस्थित ना तेन्ना 
कवितेत तिचेखातीर ताळो धुंडाळपच कठीण . तिचो ताळो मेळटा . पूण तो हेरांनी 
तिचेमार्फत तिचेखातीर उक्तो केल्लो . 

देखूनच , हो ताळो , स्वतंत्र व्यक्तिमत्व नाशिल्ल्या , पुरूशावलंबी - निदान 
पुरूश - धार्जिण्या - परावर्तीत आवाजाचो नाद वा प्रतिध्वनी कसो दिसता : 
दादल्याक आपणाल्या जिणेचे सर्वस्व गणून ताचेवरवीं आपणाल्या जिविताचो 
अर्थ सोदपी पूरक सांगातिणीचो वा ताचेवरवीं पूर्णत्वाक पाविल्ल्या आवयपणाचो . 
म्हण हो ताळो खरेपणान स्त्रीपर दिसना - आसूनय दिसना - कारण तो एका 
' वेगळ्या ' ( distinct ) , मुक्त , पूर्ण व्यक्तीचो वा समुदायाचो नीज स्वर न्हय . 

हाका , म्हजे मतान , एक कारण आसा : सुर्वेची कविता - विजयाबाय 
सरमळकार हांचो आडवाद सोडल्यार - सर्वस्वी दादल्यांनीच बरयल्या आनी 
गाजयल्याय . हाका लागून तांच्या कवितेत बायलांची प्रतिमा दुय्यम स्थानावेली 
व्यक्ती अशी आयल्या जावयेता . हाचे कारण , त्या काळार तांगेल्यो कवितेक 
जोडून आशिल्ल्यो प्राथमिकतायो वेगळ्यो आशिल्ल्यो . मात हाचो अर्थ , पुरूश 
कविंनी बायलेक हिणसायल्या वा उणाक लेखल्या , असो मात निखालस जायना . 
तांणी बायलेक आवय म्हूण पूज्य , बायल म्हूण प्रेमळ , मोगिका म्हूण मनभुलोवणी 
अशीच चितारल्या . पूण हे बायलेचे सगले ' रोल ' , तिगेली सगली रुपां नकळटां 
पुरूशप्रधान संस्कृतायेच्या फास्केंत निर्धारीत प्रतिमा घेवन वावुरपी स्त्रीची 
थारल्यांत . 

ह्या विविध भुमिकांतल्यान , ह्याच मान्य रुपांनी ती तांच्या कवितेत 
उलयता . पूण तो ताळो स्त्रीपर न्हय , जाल्यार स्त्रीच्या ‘ मान्य ' चरित्राचो कल्पित 
स्वर ... ! हो स्वर फट , नाटकी वा अनिश्ट न्हय . पूण तो नीज , अस्सल आनी 

आमूलाग्र नाशिल्ल्यान आवडलो तरीकूय तृप्त करिना . मुखर दादल्यांच्या तोंडान 
मोन्या बायलेचे अपुरे , आथवेंच चरित्र आयकुचें तशेंशें ही कविता वाचतना जाता . 
हातूंत दादल्या कविंचो – खरेपणान कोणाय कविचो - अन्याय नासता ; तांगेली 
ह्या युगांतलीं ध्येयां वेगळी आशिल्ल्यान थंय बायल ह्या घटकाक वेगळे मध्यवर्ती 
स्थान दिवचली मानसीक बांधिलकी वा समाजीक गरज त्या वेळार तांका प्रकर्शान 
जाणवली ना . कोंकणी भाशेफुडली आव्हानां , आनी कोंकणीभाशीक 
समाजाफुडलो अस्मितायेचो प्रस्न सर्वार्थान मध्यवर्ती थारिल्ल्यान स्त्रीपर विचाराक 
परिघावेली सुवात फावो जाली , जी ह्या कविनी हात सोडून दिली . ह्या विशयाचो 
बारकायेन विचार म्हज्या ' कोंकणी कवितेतली अस्तुरेची प्रतिमा ' ह्या लेखांत 
केला . ( साहित्य - नियाळ अंतरंग आनी कायारुपा , १ ९९ ८ . ) 

दादल्यांक पूरक अशा स्त्रीच्या आद्यप्रतिमेची आवय , भयण , धूव , बायल , 
प्रेमिका , मैत्रिण अशीं जायती रुपां आसली तरी चडावत कविनी प्रेमिका ह्याच 
भूमिकेक अदीक प्रधानताय दिल्या . विशेश म्हळ्यार , ह्या रुपांतल्यान मुखार उदेता 
ती स्त्री दुकां गळोवपी , वाट पळोवपी अशी निष्क्रीय स्त्री जावन आसा . बयाभाव 
हांच्या ' अथ्रेकणी ' ह्या सगल्यांच्या संवकळीच्या कवितेत जी ती तशी उदेल्ली 
ती तशीच वाट पळेत उल्ल्या . र . वि . पंडित हांचे कवितेत ' आयज तूं येतलो 
देखून ' ती भुरकुटून गेल्या , पूण तरीकूय वाटच पळयत उरल्या . बाकीबाबांच्या 
कवितेत तिची मंद मंद पांयजणां वाजतात , पूण ती हाडामासांची बायल जावन 
मुखार येना . मनोहररायांच्या कवितेतय ‘ म्हज्या सुखार तिची सावळी ' अशा 
उल्लेखावरवीं ती नदरे आडच उरता . उदय भेब्रे हांच्याय कवितेत ती ' आज 
वडाकडेन तुजी वाट पळयली ' म्हूण शिणत आसा . सक्रीय व्यक्ती म्हूण 
सामकारावना . 

आदी सांगलां तशें , सक्षम , सबळ , स्वाभिमानी स्त्री सुर्वेच्या कवितेत 
फकत विजयाबायच्या कवितांनीच मेळटा . तिचो ताळो लेगीत थंय स्पश्ट , अस्सल 
आनी मनमेकळो आसा . ह्या स्त्रीक ध्येय आसा , तिगेल्या कार्याक दिशा आसा , 
तिका परिवर्तनाचो हावेस आसा आनी ह्या सगल्या स्त्रीपर जाणविकायांचे 
प्रामाणिक चित्रण विजयाबायच्या कवितेत निस्तला ; स्त्री तांच्याय कवितेंत 

' नदरेची वात सारीत ... वाट पळयत ' रावपी सांगातीण आसा खरी पूण ही त्या 
स्त्रीची फकत एक भुमिका . ह्या फास्केभायर ती एक स्वतंत्र , विचारी , पुरोगामी 
सक्रीय बायलय आसा . ती म्हणटा , ' जिवाक म्हज्या एकच ध्यास , वैर काडची 
आवै भास ! ' ही तेजस्विनी भूय आनी अस्मिताय हांका जिवापाड जपता देखूनच 
ती स्पश्ट ठणकावंक शकता , ‘ गोंयचे खातीर झुजचें आसा , सासाय ताची राखची 
आसा . ' एक खरें , ही स्त्री - प्रतिमा बायलेच्या कवितेतल्यान अचळय आयल्या , 
मुजरत हाडची पडूक ना , हाचे स्रय जितलें विजयाबायक वता तितलेच तें तांगेल्या 
स्त्रीसुलभ संवेदनेक आनी प्रकृतीसुलभ अभिव्यक्तीकय वता . 

मात ही केंद्रवर्ती स्त्री - प्रतिमा सुशिक्षीत , सुसंस्कृत आनी सुखवस्तु 
समाजांतल्या स्त्रीचो ताळो उक्तायता . हो स्त्रीपर ताळो शंबर नंबरी खरो आनी 
समर्थ आसा खरो , पूण तातूंत तत्कालीन स्त्रीवर्गाची आस्पावणी व्हडा प्रमाणांत 
जावची नासली . तरीकूय , कविता ही वर्तमानाची गवाय जावनय फुडाराचोय 
पडसाद आसता अशी यथार्थ धारणा आसा . त्या अनुषंगान पळेल्यार ह्या कवितेक 
' दिश्टावोदिणी आनी भावी काळाचो वेध घेवपी ' म्हणूक जाय . आदर्शाचो हावेस 
बाळगून , तो प्रगटय करपी विजयाबायची स्त्रीपर होरावणी लक्षणीय आसा , ‘ फुडले 
पिळगे जा गो दिवो / वाट दाखोवंक फुडाराची / देसाखातीर वावुरपाक दी गो 
जाणीव हावेसाची . " 

बारीकसाणेन नियाळ्ळ्यार एक कळटा , विजयाबायच्या कवितेतली स्त्री 
क्रियाशील जावन फुडाराची वाट दाखोवंक कटिबध्द जाता . देखून ह्या कवितेक 
खऱ्या अर्थान अंतर्दिश्टी आशिल्ली कविता म्हणचें पडटा . कारण भविश्यांत 
अशीच तरनाटी स्त्री कोंकणीखातीर जाल्ल्या आंदोलनाच्या मळार जबरदस्त 
तांकीनिशी दादल्यांच्या खांदाक खांद लावन कार्यरत जाल्ली दिसून आयली , 
आनी आजय ती तशीच आसा . ही स्त्री समाजाच्या सगल्या थरांतल्यान आयल्या . 
पूण तरीकूय ती अदीक करून सुशिक्षीत स्त्रीची प्रतिनिधी आसा . 

पूण एका वेगळ्या अर्थान पळेल्यार विजयाबायच्या कवितेत समेस्त स्त्री 
वर्गाचेंय चित्रण येता आनी ताचो जिणे - यथार्थय सर्वार्थान उक्तो जाता . स्वत : 
एक प्रगल्भ बायल जाल्ल्यान तांका फकत मान्य चौकटींतल्यानच बायलेक नियाळप 

पुरोशें दिसना . तांच्या कवितेत बायलेचो विविधताशी रुपकार बरे तरेन उदेता . 
तांगेली स्त्री आवय - बायल - मोगिका हांच्या भायर सांगातीण , व्हंकल , विधवा , 
योगिनी अशी कितलींशींच जिणे - तासां जियेता . विशेश म्हळ्यार , तांगेल्या 
संवेदनशील जाणिवेक लागून , बायलेचो हो भोवताशी रुपकार तांचे कवितेत 
प्रभावीपणान प्रगटता . 

देखीक , वैधव्यान बायल कशी हुमटावता हे ताणी मनाक चुरको 
लायसारक्या प्रतिकांतल्यान उक्तायला . पुरूषप्रधान संस्कृतायेंत वाडिल्ल्या 
वयल्या - सकयल्या सगल्या वर्गांतल्या पारंपारीक बायलमनाचे तातूंत पडबिंब 
पडला ; बायलेच्या समाजीक तशेंच मानसीक conditioning चे बेसबरें दर्शन 
हांगा घडटा . विशेश म्हळ्यार , बायलेचें जें वैधव्याक लागून मुळांतसावन हुमटावन 
गेल्लेवरी जावप आसा , तें लग्न बंधनांतल्या भावनीक अनुबंधाच्या चिवटसाणेक 
लागून घडटा , हे ताणी ठळकपणान सामकारायला ; आनी तें बायलेच्या 
परावलंबनाक वा असहायतेक अवास्तव फोक दिनासतना माडला , हे लक्षात 
घेईसारके आसा . 

फाटल्या ३०-३५ वर्त्यांच्या कवितेचो विचार करतना एक गजाल ध्यानांत 
येता . पांडुरंग भांगी , शंकर रामाणी , माधव बोरकार , रमेश वेळुस्कार , गजानन 
रायकार हांचे सारक्या स्वच्छंद कविंनी जेन्ना - जेन्ना स्त्रीक पळेला तेन्ना - तेन्ना 
तिच्यांत आदिशक्तीचे मानवी रूपय पळेला . देखून , तांच्या कवितेत स्त्री चडावत 
खेपो उदात्त , उर्जाशाली आनी आनंदरूपिणी अशीच उदेता . हे कवी , स्त्री ही 
प्रकृती आनी म्हूण आदितत्वाचेच प्रकट रूप अशा विशाळ नदरेन तिचेकडेन 
पळेतात . 

स्त्रीकडेन सामान्य नदरेन आनी स्विकृत चौकटींतल्यान पळोवन तिची 
परंपरागत दिश्टीकोणांतल्यान दखल घेवपी हालींचो कवी म्हळ्यार प्रकाश आचार्य . 
लामणदिवो त ते तिका देवी आसूं वा देवदासी भौमानानच पाचारतात . पूण हो 
भौमान तिगेल्या व्यक्तित्वाक वा कर्तुत्वाक न्हय तर तिगेल्या सेवाभावी वृत्तीक 
दितातः ‘ आवय , बायल , धूव , भयण रुपांनी / सेवा करि जी तरातरांनी / पुण्य 
जिची सासाय भोंवतणी / हे काव्यपुष्प ते स्त्रियेपांयार / हे स्त्रिये तुका वंदन 

त्रिवार ! ' हांगा स्त्रीक पुजनीय , वंदनीय मानूनय ते कवितेचो ताळो खरेपणान स्त्रीपर 
न्हय . 

पुरूषप्रधान संस्कृतींत स्त्रीची सेवातत्परताय , सेवाभावी वृत्ती पूज्य मानपाक 
व्यक्तिचें - जावं दादलो जावं बायल - जें conditioning जाता तेंच नकळटां 
ह्या कवितेत उक्तावता . स्त्री साथिदारीण , सहयोगी आदी रुपांनी हे कवितेत येना , 
हे कवीचे उणेपण वा गौणत्व न्हय , तें आमगेल्या पितृसत्ताक समाज वेवस्थेतल्या 
प्रतिमा - निर्धारणाच्या ( image determination ) प्रवृत्तीचे द्योतक वा खूण जावन 
आसा . घडये , समाज मनाचेर पिळग्यांनी जाल्ल्या सुप्त संस्कारांचें तें खीण आसुंये . 

स्त्रीपर संवेदनशीलताय सुप्तरुपान कवीमनांत आसुनय उतरांनी प्रस्फुटीत 
जातना , ती संवेदनशीलताय स्त्रीपर स्वर आपणावंक कशेतरेन असमर्थ थारूंक 
शकता , हे दाखोवपी ह्या कवितेचे स्त्रीपर विचाराक नेमकी दिका दिवपांत योगदान 
आसा . मागीर तें आडवाटेन काय जायना ! अशेच तरेन , आवय - धूव ह्या परंपरागत 
रुपांतल्यान स्त्रीक केन्ना - केन्ना नियाळपी आनीक दोन कवी म्हळ्यार प्रभाकर 
नाडकर्णी आनी सुरेश पै . 

चा.फ्रा . डिकॉस्टा , नागेश करमली , सुदेश लोटलीकार , शैलेंद्र मेहता , 
ऍडवीन डिसौजा , शरतचंद्र शणै , आर . भास्कर , पुंडलीक नायक हे मुखेलपणान 
आधुनिकतेचे पुरस्कर्ते आशिल्ले कवी . शिवाय समाजीक बांधिलकी , क्रांती आनी 
व्यक्तीत्व हांका मानववादी दिश्टीकोणांतल्यान फावशें उक्तावण मेळोवन दिवंक 
कटिबद्ध आशिल्ले कवी . देखून , तांगेले कवितेत स्त्री विशेश रुपान स्त्री म्हूण 
प्रगटना . मात दलित - दुबळ्या वा विखंडीत व्यक्तीच्या भावविश्वाची प्रतिनिधी 
म्हूण 

हेर दपटल्ल्या घटकांवांगडा उदेता वा केन्नाय संदर्भाक धरून वा केन्नाय 
आडवाटेन उदेता . 

देखीक , पुंडलीक नायकाच्या ' तुजें पत्र पावलें ' ह्या कवितेत ती सांगाती 
ह्या स्वीकृत भुमिकेत दिसता पूण स्पश्टतायेन उबी जायना . कवी तिका ‘ सोंसपाची ' 
अपरिहार्यता समजायता देखून घडये ती स्त्री तिडक - कृती आनी असमर्थताय 
निराशा ह्या दोन तोंकांमदीं झेलकावता असो आभास जाता ; पूण खात्री जायना . 
अशेच तरेची ‘ हय - न्हयशी ' हक्काची सुवात निलबा खांडेकर हांच्याय सुर्वेच्या 

कवितेंत स्त्रीक मेळटा . दलित म्हूण त्या कवितेत स्त्रीक स्थान आसा , आवय 
म्हूण मान आसा पूण व्यक्ती म्हूण खेरीत स्वर ना ; वा समुदाय ह्या नात्यानय 
स्त्रीची दखल घेतिल्ली ना . 

हांगा प्रकाश पाडगांवकार ह्या सामाजीक बदलाखातीर खऱ्या अर्थान 
दिकाबध्द जाल्ल्या कवीचो वेगळो विचार करूंक जाय : ताका आमूलाग्र , ज्वलंत 
क्रांतिपरस पावलापावलान घडपी समाजीक बदलाची ओड आसा . देखून तांगेल्या 
कवितेत हेर समाजीक प्रस्नांवांगडा आंकवार प्रौढेचो प्रस्न येता . ' आंकवार 
जड्डी ' ह्या कवितेंत हो ज्वलंत विशय तांणी मांडला . मात ह्या स्त्रीपर कवितेचो 
ताळो माथाळ्याक लागून मात्सो मंदेला . 

समाजमानसांत लग्न न जाल्ल्या आंकवारीविशीं जी अनास्था आनी 
हिणसावणी आसा तिचे निकळटा कवितेच्या शिर्षकांतल्या ' जड्डी ' ह्या उपरांत 
पडला . देखून ह्या कवितेंतलो स्त्रीपर ताळो स्पश्ट आनी खर आसूनय समवेदनेचो 
स्वर गाठूक पावना . तरीकूय आधुनीक कविंमदीं स्त्री मनाक तेच चड लागी 
पावल्यात अशें म्हणूक आदार आसा . ह्या उलट राजय पवार , परेश कामत , 
प्रसाद लोलयेंकार हाणी समाजीक - मानवी - व्यक्तीगत थरार अतिशय मनोवेधी 
कविता बरोवनय अजून स्त्रीपर विचाराक पुरोशी सुवात दिवप म्हत्वाचे मानिल्लें 


ना . 


ह्या फाटभुंयेर कोंकणींतलो उत्तराधुनिकतेचो सुर्वेचो ताळो म्हूण काशिनाथ 
शांबा लोलयेंकार हांगेल्या कवितेचो वेगळो विचार जावंक जाय . ही कविता 
पुराय जिविताकच विफलताय आनी विशण्णतायेच्या दुरस्थ नदरेन पळोवनय , 
वेश्येचो लेगीत उल्लेख करतना तिगेल्या जिवितांतली वेदना आनी असहायता 
करूणेच्या उतरांनी टिपूंक चुकना . “ एल डोराडो थियेटराकडेन उबी एक वेश्या / 
ती इतली उदास दिसता की जशी / ती कोणाचीच वाट पळेना / सैम्युअल 
बँकेटाच्या गोदोचें नांव / तिणे जल्मांत केन्ना आयकोंक ना / तरी आसतना ती 
करूण नदरेन पळेता .... तिच्या नदरेत भरता मांडवी न्हय / आनी पलतडी वचपी 
एक फेरीबोट / ती पैस बेतीन एकटक नदर लायता / आनी तिचे दोळे भरोन 
येतात ' ( ' एके वेश्येचे वर्णन ' , काशिक म्हणचेंच पडटा , पा . २ ९ ) . 

हे कवितेचो वेगळो उल्लेख करपाचे कारण म्हळ्यार ती स्त्रीवादी व्यक्तीन 
बरयिल्ली न्हय , वा सामाजीक बांधिलकी मानपी कवितेचीय ती वांटो न्हय ; तरीकूय 
तातुंतली समवेदना वेश्येकलेगीत एक स्त्री म्हूण वेगळोच उठाव दिता . कूड , 
कुडीव्यापार , जननेंद्रियां , मनीसपणाचो किरो - विक्रो हांकां कांय न्हय करून 
खेळोवपी हे कवितेंत स्त्रीविशी व्यक्ती म्हूण एक आपुलकाय आनी आदर 
आपशींच सामकारावता . हाचे परतें , निलबा खांडेकार हांच्याय कवितेत 

कूड , 
जननेंद्रिया , संभोग हांका बिंधास सुवात मेळटा . पूण बऱ्याच वेळा स्त्री - शरीराचो 
उपेग वा स्त्री - संबंदी अकारण उल्लेखांतल्यान स्त्रित्वाचे अवमुल्यन जाता . 
खंयच्यातरी विशयाक उठाव हाडपा खातीर अनिश्ट स्त्री - निगडीत प्रतिमा आनी 
शेरे हांचो खटकपासारको उपेग थंय जाता . देखून तांगेल्या हेरकडेन प्रभावीपणान 
उक्त्या जाल्ल्या स्त्रीपर विचारांचें नाका आसतनाय कायकडेन अवमुल्यन जाल्ले 
वरी दिसता . 

वयल्या कवींच्या संदर्भात , आनी ताणीं मांडिल्ल्या स्त्रीपर प्रस्नांक जोडून , 
आर्विल्ल्या कवयित्रींच्या कवितेकय नियाळूक जाय . चड करून ही कविता संख्येन 
आनी संग्रहांच्या मापान जोखल्यार उणी दिसता . मात , स्त्रीपर विचार आनी 
अभिव्यक्तीच्या दाल्यांत ती उजवी थारता . अर्थात हे उजवेंपण कलात्मकताय 
वा तंत्र - सक्षमताय ह्या निकशांचेर मात सदांच तिगना . ह्या कवितेचे व्हड योगदान 
स्त्रीवादी विशय - वैविध्याक आसा . तशेंच तातुंतलो स्त्रीपर ताळो सुस्पश्ट , 
आत्मविश्वासी आनी भीडेविरयत आसा , हे उल्लेखनीय . परखडपणान उलोवपी 
ही कविता स्त्रीमनाक भिडटा . देखीक , आंकवार कुमारिकांक लेखून कुंदा पै 
स्पश्टच सांगता , ' पैशांचो प्रस्न सुटच ना / सोयरिको तांच्यो / जायीच ना / वर्सी 
रावनांत / रुढी मोडनांत / पिळग्यो बदलल्यो / मागण्यो सोंपनांत . ' ( ' दुरीग ' , 
अप्रूप , पा . २ ९ ) . 

प्रौढ आंकवारीच्या व्यथेक वाचा फोडपाचे काम ल्हवपीक उतरांनी नयना 
सुर्लकार ( आडारकार ) य करता , पूण ती घट काळजान निश्ठूर समाजाच्या पाशाणी 
नदरेमुखार ‘ बायलांचोच माण ' लावपाकय अनमनना . आनी ' गिराणाचो गांव ' 
ह्या कवितेत तर ती शिंदळकी करपाक बाध्य आशिल्ल्या बायलांची भोगपीडा 

सामकारावन , ‘ तांका मुक्ती दिवंक आतां - नव्या सुर्याची गरज आसा ' अशी 
क्रांतिकारी गर्जना करूंकय फाटीं रावना . क्रांतिच्या होमखणांत जळटल्यांमदीं 
समरसून सामिल जावंक दिपा पै ही तरनाटी कवयित्रीय आवंडेता . ती मानून घेता , 
' हांवय बी तांचेमदलें / एक पाशाण जाला | तांबड्यागूंज इंगळ्यांवरी रसरसून 
पेटपी पाशाण .. ' ( ' रसरसते इंगळे ' , अप्रूप , पा .३२ ) 

असोच प्रखर स्त्रीपर ताळो प्रशांती तळपणकार , शकुंतल आरसेकार , 
लीना हेदे ह्यो कवयित्रीय आपणायतात , पूण सातत्यान बरोवन तो तिगयनात . 
निला प्रभुशास्त्री हांचो ‘ किंवाटो ' असोच खर आनी स्वाभिमानी आसा . तिगेल्या 
कवितेत ‘ नाका तुमची काकुळत ' म्हणपा इतलो निर्धार आनी तेजस्विता आसा . 
अशेच तरेची तेजस्वी , पूण खर समाजीक व्यंग उक्तावपी कविता तेजा 
शिरोडकाराची जावन आसा . ( ' म्हजी कूड रिटायर्ड जाता ' , चित्रंगी , १ ९९ २ , 
पा.९ ६ ) ह्या कवितेत ही कवयित्री , समाजांतल्या पुरूशवर्गाच्या अतृप्त आनी 
बुभुक्षीत गरजांखातीर कुडीचो व्यापार करपाक विवश जाल्ल्या असहाय स्त्रीत्वाचो 
आवाज बुलंद करता . ह्या गीद - रुपी समाजपुरसाक ती विचारता , ‘ म्हजी कूड 
नायकिणीच्या कुस्व्याक / जल्माक आयली / होच गा म्हजो गुन्यांव ? शेंसार 
भरून दर्पाची लिबलिबीत चादर / हांवेन पांगरूक ना / हीच गा म्हजी चूक ? ' 
अजून तेजाच्या कवितेत कल्पनाशक्त आनी कळाशी हांचो सुमेळ जावंचो आसा , 
पूण जाण आनी संवेदना हांचो संयोग ह्या स्त्रीपर ताळ्याक थाकाय आनी आस्था 
दिता . 

समाज परिवर्तनाखातीर जनजागृताय करपाक म्हत्व दिवपी स्त्रीवादी 
कवयित्री , जयंती नायक स्त्रीवेल्या अन्याय - अत्याचारांक समाजविज्ञानीक नदरेन 
पळोवन त्या खातीर जापसालदारकी कोणाचेर निर्धारीत करची हाचें कुवाडे 
सामकारायता . ' विसाव्या शतकांतयबी तिचेर जातल्या ह्या अन्यायांक / जबाबदार 
कोण ? तिचो षंढ घोव ? हो समाज ? काय हो अन्याय मोन्यांनी सोसपी ती स्वत :? ' 
' ती एक वावराडी ' , अप्रूप , पा . १ ९ ) . कांय वेळा , हो स्त्रीवादी ताळो समाजीक 
बांधिलकीवटयां झुकतना खासा आपणाल्या कवितेचेरच कलात्मक अन्याय करूंक 
शकता . पूण तातुंतली तळमळीची कीट मात प्रामाणीक आसा . 

कवयित्रींमदीं स . शांती तेंडुलकार , माया सरदेसाय , वरदा गाड केरकार , 
प्रफुल्ल अत्मा नायक , गोल्डा रोद्रिगीश , यशवंती वळवयकार , सुनेत्रा जोग , रीमा 
आल्फोन्सो , शर्मिला प्रभूदेसाय , कल्पना फळदेसाय , उषा हळदणकार , हर्षा 
कुडचडकार अशो भोव आशादायी आदल्यो तरनाट्यो स्त्रियो आस्पावतात . 
हांचे भीतर क्रांतीक आवंडेवपी आनी समाजीक प्रस्नांक जाप फोडपी जायत्यो 
जाणी आसूनय , खरायेन वेगळो स्त्रीपर ताळो थोड्याच जाणांच्या कवितेंत दिसता . 
हांचेमदीं ' आंकवार चलयांचे श्राप ' ही यशवंती वळवयकार हांची , ' अस्तुरी ' 
ही अमिता गावणेकार हांची , ' मेकळीक ' ही रीमा आल्फोन्सोची अशो मेजक्योच 
स्त्रीवादी कविता उठून दिसतात . ( खास उल्लेखनीय ‘ अस्तुरी ' ) . वयर 
सांगिल्ल्यांमदल्यो जायत्यो कवयित्री लेखनांत सातत्य दवरूंक शकिल्ल्यो नात 
ही खंतीची गजाल . पूण स . शांती तेंडुलकार सारकिले कवयित्रीन आपणाक 
पुरायेन सामाजिक वावराक ओंपून घेतिल्लें . हे तिगेले प्रखर साहित्यिक 
जाणविकायेचेंच लक्षणीय फळ म्हणूक जाय . 

माया शेल्डेंकार , प्रतिमा पै फोंडेकार , नूतन साखरदांडे , सुफला प्रभू किर्तनी 
ह्यो कवयित्री संवेदना , संयम , पक्वता कवितेत केळोवन विविध विशय हाताळटात 
पूण प्रमुखतायेन स्त्रीवादी वा क्रांतिभिमुख कविता बरयनात . मात तांगेल्या काय 
लक्षवेधी कवितांनी स्त्रीवेदनेच्या काळखाकुडींत आशेचे कीर्ण पावयला . नूतन 
साखरदांडे तर ल्हव हातान समजिकाय आनी समभावना हांची जोड 

घालून , 
आपणाली मुखेलपणान मानववादी कविता , स्त्रीची उपेक्षा आनी व्यथा उक्तावंचे 
खातीर सक्षम करूंक पावल्या . ' शाली ' ही कविता घरवावराडी ह्या , पुरायेन 
उपेक्षीत आनी सगल्यांनीच गृहीत धरिल्ल्या , समाजघटकाचे भोव हृदयस्पर्शी 
उतरांनी मनोविश्व पितारता . मनीसपणाचे दर्शन घडयनाच नूतनाची कविता 
जिविताच्या विरोधाभासाचेर बोट दवरून वाचप्याक अंतर्मुख करता . 

स्त्रीच्या कुटुंबीक आनी संसारी समस्याविशीं उलोवपी कवयित्रींमदीं करुणा 
पाडगांवकार , चंद्रव्वा भांडारी , काञ्चना बोस , सूर्या अशोक हांचो आस्पाव जाता . 
त्यो ज्वलंत क्रांतिचो उद्घोष करनासतनाय स्त्रीच्या अंतर्मनाचे फोड उक्ताडा 
हाडून 

समाजीक बदलाची गरज प्रकर्शान जागयतात . स्त्रीचे शेणिल्लें बालपण , 

आसूनय पैसाविल्लें कुळार , घर - नोकरी हांची कसरत , संसाराचे उतळताप , 
समाजीक - कुटुंबीक जबाबदाऱ्यांनी येवपी ओढताण , आंतरीक द्वंद्व वा तणाव 
अशा विशयांक ह्यो कवयित्री हात घालतात . 

सूर्या अशोक हांची ' अम्मा ' ही कविता आवयचे मन आनी आवय 
जाल्ल्या धुवेचें मन हांका मनोविज्ञानीक स्तरार सुक्षीमपणान नियाळटा . अजून 
तिगेल्या कवितेत मनोविश्लेशणात्मक प्रगल्भता येवची आसा . पूण 

तिगेल्या 
कवितेंतलो स्त्रीचो अंतर्वर उत्कट आनी मनस्पर्शी आसा . तिचेपरस खेरीज तरेन 
बरोवपी तरनाटी उषा हळदणकार ' भिकान्न ' ह्या कवितेत भिकारी आवयचे मोनें 
दुख्ख आनी समाजाचो वीट हाडीसारको साळसूद वेव्हार हांचेर तिडक 
जागोवपाइतल्या प्रभावीपणान फोक घालता . 

ह्यो कवियित्री परंपरेन गृहीत धरिल्ल्या आवय , भिकान्न असल्या खाशेलें 
अस्तित्व न्हयकारिल्ल्या स्त्री - प्रतिमांक मुजरत वेगळे नदरेन तिजतात . अशीच 
वेगळी नदर खासा स्त्रीचेरच मारपी कवयित्री म्हळ्यार नलिनी पालेकार . तिगेली 
आत्मजाण आनी आत्मविश्वास जागोवपी ‘ घासून पुसून लख्ख करप ' ही कविता 
उल्लेखनीय . नव्या परिमाणांतल्यान स्त्रीविश्व नियाळप आनी वाचतल्याक विचार 
करपाक बाध्य करप हे नव्या कवयित्रींनी थोड्या - चड प्रमाणांत सादलां . हांचेमदीं 
राजश्री सैल , जोफा गोन्साल्विश , योगिनी बोरकार - आचार्य , आनी ग्वादालूप 
डायस हांचो आस्पाव जाता . सरस्वती नायक हांचेंय नांव घेवंक जाय . 

पूण 

तांगेले 
कवितेक अदीक साधनेची गरज आसा . 

अशा तरेचे विचार प्रवर्तक कवितेखातीर स . अमिता सुर्लकार ह्या 
कवयित्रीचो खासा उल्लेख करूंक जाय . अल्प पिरायेर दुर्दैवान मर्ण पाविल्ली ही 
तरनाटी . दलित - दुबळ्या स्त्री संवेदनेकडेन जवळीक सादपाची तुस्ती लायक क्षमता 
दाखयता . धवाड्या वा उच्चभ्रू समाजांतली सुखवस्तू चली जावनय वयस्कर , 
पिडीत , शोशीत बायलमनाची दोलायमान स्थिती ती बेसबरी कवितेत पकडटा . 
विशेश म्हळ्यार हे वाचप्या मनाक हात घालीसारक्या उतरांनी साधयता . 

हाची गवाय म्हळ्यार ‘ लक्षीम ' ही कविता . सोरो जुगार , नायकीण हे 

सगळे खोस सोस करून लक्षीमेक नंदयनासतना ‘ झरय , झरय , झरोवपी ' घोव 
मरता तेन्ना वैधव्य आनी सौभाग्य हांच्या कात्रेत सापडून लक्षीमेली मनोव्यथा 
जीव तोडून आड्डता , ' म्हाका कुकूम जाय गा / म्हाका कुकूम जाय गा ... / 
म्हाका रांड जावचेलें ना / लक्षीमेन घोवाक घातली गाळ / कोणापसर तोडूं माळ 
कोणापसत तोडूं माळ ? ' भोव हृद्य तरेन ही कविता स्त्रीमनाची घालमेल आनी 
तिगेल्या जिणेतली विडंबना उक्ताडा हाडटा . समाजीक जाणवीक , प्रखर स्त्रीपर 
ताळो आनी कलात्मक अभिव्यक्ती हांचो सुमेळ स्त्री - कवितेत घडत आसा 
अशी गवाय दिवपी कवितांमदीं स . अमिताच्यो कविता आस्पावतात . 

निमाणे , स्त्रीपर स्वराचो पुराय आवांठ दोन वळखिच्या वाटचिऱ्यांमदीं 
खिळावचो जाल्यार विजयाबायचो भावनाप्रधान आदर्शवाद आनी स . अमिता 
सुर्लकाराचो उत्स्फूर्त विचारीक यथार्थवाद ही पेणी स्वीकारची पडटात . विशेश 
म्हळ्यार , बदलत्या स्त्रीपर ताळ्याचे परिमाण वळखूक ह्या दोनय कवयित्रींनी 
आपापले तरेन मांडिल्लें वैधव्य आनी सौभाग्य हांचेमदीं झेलकावपी स्त्रीमन समजुचें 
पडटले . समाजीक जाणीव , प्रगल्भताय आनी प्रामाणिकताय हांचेवरवीं ह्या दोनय 
कवयित्रींनी स्त्रीचरित्राचें कालानुरूप अपरिहार्य स्थित्यंतर दाखयला . वांगडाच , 
स्त्री भितल्लें मानसीक - समाजीक द्वंद्वय उक्तायला . खंय मनान पुराय खचिल्ली 
विजयाबायची ' कर्पलेली घोवा सांवळी ' आनी खंय स . अमिताची फकत 
समाजीक गरज म्हूण सौभाग्याक आशेवपी सदांकालीन सांकेतीक विधवा 
' लक्षीम ' ? ह्या विडंबनेंतच कोंकणी कवितेंतल्या स्त्रीपर ताळ्याचे आकलन आनी 
ताच्या वाटचालीची चांटमुद्रा आस्पावल्या . 

मनोहरराय : कोंकणीची युगंधर कविराय 


कोंकणी भंय , भास आनी संस्कृताय हांच्या विज्मीतकारी कायाकल्पाचो 
वस्तुनिश्ठ आलेख अनवळखी फुडार जेन्ना मांडटलो , तेन्ना फाटल्या अर्द 
शेंकड्याचो काळ कोंकणी अस्मितायेचें तशेंच साहित्याच्या नवोदयाचे भांगरा 
युग म्हूण इतिहास वरजायतलो . ह्या सुवर्णयुगाक समांतर वचपी एक चतुरस्त्र 
योगदान म्हळ्यार डॉ . मनोहरराय सरदेसाय हांगेलें फाटल्या ५-६ दसकांतलें 
अतुळणीय कार्य , जें कोंकणीचे उदरगतीची सगली लक्षणीय पेणी , कोंकणी 
अस्मितायेच्या आविश्काराचे समेस्त कलात्मक हावेस हांकां मूर्त रूप दीत रावला . 
कोंकणी साहित्याक बुन्यादी घटाय दितां - दितां भौसाचे जिबेर पावोवन ताका 
वैचारीक दिकाय दीत आयला . 

अशें म्हळ्यार , घडये कोंकणीचे वाडी / उदरगतीविशीं उदासीन 
आशिल्ल्या वाचप्याक वा कोंकणीच्या इतिहासाची म्हायती नाशिल्ले नवे पिळगेक 
नवल दिसुंये . पूण कोंकणी समाज , भास आनी साहित्य हांचो सांगोड भूय आनी 
संस्कृताय हांचेशी जोडिल्लो आसा हे समजुपी जागरूक कोंकणी मनाक मनोहरराय 
सरदेसाय हांगेल्या कोंकणी कडेन एकनिश्ठ रावन केल्ल्या ध्येय प्रेरीत , भौसस्पर्शी , 
आनी देखून क्रांतिकारी वावराचे अप्रूप दिसत आयला ... दिसत उरतलें .. ! देखुनूच , 
फाटली ५०-५५ वर्सी एकाग्र चित्तान कोंकणी यज्ञकुंडांत आपणाले प्रज्ञेची समिधा 
घालून प्रतिभेची किर्णां फुलोवपी ह्या अल्पसंतुश्ट अक्षरयोग्याच्या जिवीत - वावराक 
कोंकणीचे ‘ मनोहरयुग ' अशेंच म्हणूंक जाय . 

इतल्या सातत्यान येद्या व्हड कालखंडांत विवीध भासां वरवीं , विवीध 


२५ 


अक्षर सरिता 


साध्य 


माध्यमां वरवीं , विंगड - विंगड मळांचेर आपले भुयेची , भाशेची आनी संस्कृतायेची 
प्रभावीपणान घुडी उबारप हे कोंकणीच्या मळार तरी एक अप्रूप , एक आथवेंच 

लागी लागी एकटुकें ... ! तांगेल्या वावराची क्षेत्रां तरी कितलीं ? मेजूक 
बोटां पावची नात इतली . अध्यापन , संशोधन , साहित्य , समिक्षा , अनुवाद , संपादन , 
इतिहासलेखन , कोशकारण , समाज प्रबोधन , वक्तृत्व , ह्या आनी अश्या जायत्या 
मळांचेर तांणी उठून दिसपा सारको वावर केला ; आनी त्या वावराचेर आपणालो 
खाशेलो छाप फाटी सांडला . हो छाप म्हळ्यार सुगमताय , अल्पाक्षरताय आनी 
नेमकेपण हांचो त्रिवेणी संगम . 

इतले सोंपे भाशेत , इतल्या उण्या उतरांनी आनी अचूकपणान आपणाले 
विचार वा कल्पना म्होंवे रितीन मांडपी दुसरो कोणूय आडवादानच भेट्टलो . 
तांगेली हे बाबतींत खासियत म्हळ्यार , केन्नाच संदर्भ , तपशील वा उद्धरण चुकप 
ना . दर एक विचार शेकेल्ल्या तेलावरी थिराविल्लो ; दर एक कल्पना दवा थेंब्या 
वरी - आर्द्र , लिकलिकीत , जंयचे थंय ! असले व्यक्तीचे सिद्धीचो नियाळ खरें 
म्हळ्यार तांगेल्या पुराय कर्तुपाच्या संदर्भात करप समा जातले आसलें . पूण काय 
मर्यादा लक्षात घेवन , हो लेख तांचे कविते पुरतोच सिमीत दवरला . 

एक खरे , मनोहररायाचो पींड कविचो आशिल्ल्यान , निखटे कवितेतल्यानय 
तांगेल्या योगदानाचो फाटलाव केल्यार कोंकणीच्या पुनरुत्थानाच्या सगल्या 
पेण्यांची ती एक सबळ वाहक , एक सक्षम गवाय म्हूण कळटा . हांगा , ह्या लेखाक 
अपेक्षित कालखंड सांगप गरजेचें . सांगोपांग विचार केल्यार , खऱ्या अर्थान , 
कोंकणी कवितेचे नवे आंकरे सावन समकालीन भारा मेरेनची वाटचाल 
मनोहररायांची कविते येदीच , म्हळ्यार ५०-५५ वर्साची , थारता . मनोहररायांची 
कविता पुस्तक रुपान पयलीं उपलब्ध जाता आयज रे धोलार पडली बडी हे 
संगितिके वरवीं मे , १ ९ ६१ त . फाटोफाट जून १ ९ ६१ त तांचो गोंया तुज्या मोगा 
खातीर हो भोव लोकप्रिय आनी सर्वज्ञात कवितासंग्रह उजवाडा येता . 

मुजरत लक्षात घेवपा सारकी गजाल म्हळ्यार , कवीन १ ९५४-५५ साला 
सावन बरयिल्ल्यो कविता गोंया तुज्या मोगाखातीर ह्या संग्रहांत आसपावल्यात . 
हे कवितेक आमी तांची सुरवेची कविता लेखून ताचेर भाश्य करूं येता . लक्षात 

घेवंक ज़ाय , १ ९ ४२ साला तांणी नबत ह्या हाताळ्याचे बरप केला , तशेंच उपरांत 
मुंबय आसतना थंयच्या कोंकणी भाशा मंडळाच्या साद ह्या नेमाळ्याचे संपादन 
केला . पूण हातुंतली बरपावळ ( कविता ) म्हाका अभ्यासूक मेळिल्ली ना , देखून 
ह्या लेखांत तिचेर चर्चा जावंची ना . 

आयज रे ... आनी गोंया तुज्या ... हांचो एकसणी विचार केल्यार , ती 
एका ध्येयपिश्या , आशावादी आनी सकारात्मक कृतीशीलतेक लेखपी , आदर्श 
संवेदनशील व्यक्तीची अभिव्यक्ती म्हूण सट्ट करून वळखूक येता . पयल्या संग्रहांत 
संगितिकेक सोबशी गेयता , छंदबद्धता , नाट्यमयता , निवेदन आनी प्रसंगावळ 
आटीव स्वरुपांत केळयल्या . गोंयची तत्कालीन परतंत्रता , सालाझाराची दडपशाय , 
अभिव्यक्ती स्वातंत्र्याचेर आशिल्ली बंदी , गोंयांत १ ९ ४६ त सावन प्रज्वलीत जाल्ली 
तशेंच १ ९५४-५५त तेमकार पाविल्ली गोंय मुक्तीची चळवळ आनी १ ९ ६० - 
६१ च्या दरम्यान प्रत्यक्ष मुक्तीचे आस्तेची प्रखर जाणीव- ह्या सगल्या भौशीक 
संदर्भा वांगडाच हे संगितिकेंत नकळटना कवीच्या व्यक्तिगत उमाळ्यांचें - जाळांचें 
उमळशिकेचे उदात्तीकरण जाल्ले दिसून येता . 

एके वेगळे नदरेन हे संगितिकेक पळेल्यार ती समष्टीच्या हालउपाद्रयांक 
तर उक्तायताच पूण प्रतिकात्मक नदरेन त्या हाल - उपाद्रयांक समकालीन संदर्भाचे 
फास्केंत हाडून त्या समाजाच्या सामुहीक हावेसांकय वाचा फोडटा . इतलेंच न्हय 
तर , समाजाक निश्क्रियतायेचे निर्वीय स्थितींतल्यान जागोवचे खातीर एका 
कालातीत रुपकाच्या ( कंस - वधाच्या ) माध्यमांतल्यान ताचे मदले सुप्त 
कृतीशीलतायेक वा प्रतिकारक्षमतेक नुलयत होरायता . 

ही फाटभूय लक्षात घेवनूच भौ . रवीन्द्र केळेकार हांणी हे संगितिकेक 
बरयिल्ले सुपुल्ले प्रस्तावनेक सोबऽ सारकोच माथाळो दिला - ‘ आकांक्षा ' ! 
समाजांत जागृताय हाडपाक वैचारीक चालनेची गरज आनी समाजपुरसाचे 
परिस्थिती अनुसार घडून येवपी विचारांतल्या परिवर्तनाचे स्वरूप , हांची समिक्षा 
करतनाच रवीन्द्रबाब ' अवतार ' हे संकल्पनेची आपले तरेन फोडणिशी करतात : 
' जाका आमी अवतार म्हणटात तो सकल्यानच वयर सरता , तुमचे - आमचे 
मदलोच आसता . फरक इतलोच की ताचें व्यक्तित्व अख्ख्या समाजाक 


२७ 


अक्षर सरिता 


आसपावपी आसता आनी अख्ख्या समाजाच्यो आशा - आकांक्षा ताच्यांत उत्कट 
रुपान आकाराक आयिल्ल्यो आसतात . ' रवीन्द्रबाब फुडें वचून हे संगितिकेची 
रुपकात्मकता निर्देशीत करतात . ' आयज रे धोलार पडली बडी हांतलो कृष्ण 
जेन्ना “ कंसा , तुजो करूंक ध्वंस , विष्णूचो आयला अंश ” अशें म्हणटा तेन्ना 
कृष्ण हो निखटो खेळ खेळपी ‘ गवळ्यालो पोर ' नासता , तर अनंत अन्यायांचे 
जड शीळे पोंदच्यान वयर तकली काडपी एक जागृत समाज आसता . ' वयले 
फोडणिशे सांगाता आयज रे ... चे प्रतिकात्मकतेचो आनी रुपकांतल्यान उदेवपी 
अवताररुपी प्रतिकारक्षमतेचो आशयात्मक माग घेवंक मेळटा . 

आयज रे .... सारकी संगितिका हे कोंकणी कवितेचे भूषणः अशें तरेची 
नाट्यपुराय , दीर्घ आंवाठाची आनी तरी आटापशीर कविता कोंकणींत भोव उणी 
आसा . विशेश म्हळ्यार , तिच्यांतले वैचारीक प्रगल्भतायेची आनी स्वच्छंदी 
चैतन्यस्रोताची संवसारांतले उत्तम कविते कडेन काव्यमयता , चित्रमयता , 
अर्थपर्णता आनी दिश्टावो ह्या सगल्या आंगांनी सर करचेली तांक आसा . आदीं 
सुचीत केलां तशें , हे कवितेत ताल , नाद , शब्द , छंद आनी भाव हे काव्यगूण तर 
सरसतायेन वावुरतातच ; पूण तांचे परसय वर्णन - क्षमता , प्रतिमावळ आनी 
रुपकात्मकता हांच्या संचाराक लागून आयज रे .... हिंदीतले पंतयुग आनी इंग्लीश 
कवितेंतलें ब्रिटीश ( अमेरिकन न्हय ) रुमान्तवादाचे दुसरे पर्व ( जें शैली , कीटस् , 
बायरन हांणी गाजयलां ) वाचप्यां मुखार प्रगट जाता . रॉली - बायरनाची समाजीक 
क्रांतिची तान , तांची अशीच पौराणीक मिथकाची फास्की आनी भावने परसय 
विचारीक जागृतायेक आनी आदर्श कृतीक तांणी दिल्ली वयली सुवात आयज 
रे ... तय वाचप्याक गावता . तशेंच कीटसाचे म्होंवे , भावोत्कट आनी चित्रमय 
प्रकटीकरण आयज रे ... वाचतना जिवें जाता . 

कोणय म्हणुये : वर्डस्वर्थ कित्याक येवजना ? तागेलो सैममोग , तागेलें 
सैमपूजन हेर कवितांनी घडये सोदूं येत ( गोयां तुज्या .... मदी ) पूण वर्डस्वर्थाले 
कवितेंत वैचारीक खोलाय वा प्रगल्भताय भावानुभूती परस खालच्या पावंड्याची 
आसा . देखून ताचे वांगडा तुळा केल्ली ना . पूण एक खरें , आयज रे ... तले घरावे 
नीज कोंकणी उतरावळीचे गिरेस्त अभिव्यक्तिची तुळा वर्डस्वर्थाचे कविते कडेन 

नक्कीच करी सारकी आसा . मात आयज रे ... त हे थळावे शब्दकळे वांगडाच 
म्होंवाळ , संस्कृत - प्रचूर वेंचीक उतरावळ कवीन कळाशेन केळयल्या . आनी 
ती , पाडकाक धादोशी करपी पान्या वरी सहजजन्य आनी जुस्ताजुस्त जाल्ल्यान , 
रसिकाक तृप्त करता . कोंकणीची अभिव्यक्तिक्षमता हे वरवीं अदीक काव्यात्म 
भासता . कारण हे संगितिकेचे ( पौराणीक संदर्भ आनी मिथक - युक्त ) रुपकात्मक 
स्वरूप तशीच मूळ विशयवस्तुची प्रकृती आनी कृतितलें थळ - काळानुरूप 
वातावरण हांकां असली लालित्यपुराय शब्दकळा पूरक थारता . फावो थंयच तत्सम 
उतरावळीचो प्रयोग केल्ल्यान निवेदनाचे लावण्य वाडटा . देखीक , हे यमुनेचे वर्णन , 
' स्मित - वदना , दिग्वसना / चपल - चरण , मृदुनयना / हिचे देगेर रमत वेती / व्रज 
रमणी जल - भरणा ' ( आयज रे ... , पा .५ ) एक कालातीत सरिता - स्तवन कशें 


भासता . 


पूण 

सदांच कवीची अभिव्यक्ती भांगरावर्ख पांगुरिल्ली उरना . 
संगितिकेंतल्या वातावरणाक पोशक , नाट्य - प्रसंगाक अनुरूप , पात्रांच्या 
सामाजीक स्तरांक अनुकूळ आनी पात्रांचे मनस्थितीकय सोबऽ सारकी उतरावळ 
वापरून कवी योग्य प्रभाव साधता . देखीक , कंसाक जावपी ‘ कृष्ण - भास ' भोव 
सवंकळीच्या उतरांतल्यानय योग्य परिणाम सादून वता : ‘ पाट कृष्ण , ताट कृष्ण / 
कृष्ण वणत / कृष्ण दार / कृष्ण वस्त्र / कृष्ण हार / धांपले दोळे तरीय कृष्ण / 
मुळी वळीत म्हजे मुखार ' ( आयज रे ... , पा .२१ ) . हांगा कविता उतरांतल्या 
रुपकारा परसय संगीतमय अभिव्यक्तिच्या सौंदर्याक आफुडटा ; शब्दा परसय 
तालाक वयर काडून अर्थाची तासां खुलयता ; आनी अशे तरेन , आशयाची खोलाय 
आनी घनता ( दाटाय ) वाचप्याक उंचेल्या पावंड्यावेले रसप्राप्तीची अनुभुती 
मेळोवन दितात . 

आयज रे ... तल्या जायत्या काव्यगुणांची पुनर्प्रचिती गोंया तुज्या ... 
वाचतना येता . तशीच तरल , काळजाक आफुडपी , सामुहीक संवेदनशीलताय 
जागोवपी . पूण आयज रे ... जितली सामुहीक संदर्भाचेर आदारल्या तितलीच 
गोंया तुज्या ... नीज अणभवांचेर पातयेता . बऱ्याच प्रमाणांत गोंया तुज्यातय 
प्रतिनिधीक आशय आनी अभिव्यक्ती आसा . पूण तितल्योच व्यक्तीगत व्यथा 

आकांक्षाय जळीं - मळी शिंवरिल्ल्यो मेळटात . बारीक पळेल्यार गोंया तुज्या ... तली 
भावकविता आत्ममग्नताय आमी उगडास - रमण हांच्या रोसायणांत करमेल्या . 
पूण तरीकूय तातुंतलो ' स्व ' आत्मकेंद्रीत वा आत्मविलयी न्हय ; तो बऱ्याच 
वाट्यान उदात्त , सार्वत्रिक ( सगल्याक भेटपा सारको ) . ताच्यांत विश्वात्मकता 
उठून दिसता पूण ताचे अणभवक्षेत्र मुदलांत व्यक्तिनिश्ठ . तें कवीच्या नीज 
अणभवांक आनी ताच्या हावेसउत्फल्क वेंटाळून बसला ; तरीकूय तें साबार 
कवितांनी विराटाच्या पावंड्यार वचून , समेस्तांचे वतीन उलयता , सामान्यांचे खंतीन 
खंतावता , तांच्या हालउपाद्रयांकडेन तादात्म्य पावता . समष्टी कडेन एकरूप जाता . 
समष्टीच्या उर्जा हावेसांक उबारून धरता , व्यक्ती परस कितलीशीच वयली सुवात 
समष्टीक दिता . 

देखूनच , कवी प्रस्थापितांक , प्रतिश्ठितांक बालांडून गरीब - धाट्यांक 
वेंगावंक पावता . गर्वान संवसाराक सांगूक शकता : ‘ देव म्हजो मातयेचो / कुणबि 
जावन शेतांत घोळपी / ताचे बायले - भुरग्यांवरी / पेजे घोंटाक वळवळपी ' ; तो 
संभावितांक राजरोस आव्हान दिता , ' म्हूर्त तुमी घडयात रे / भांगराची , वज्राची / 
काळेकिट्ट गर्भकुडीत / आनीक करा पुजा तिची ' ; तो हितसंबंदितांक शिटकावणी 
दिता , ' तुमचो देव लावन दारां / चोरां भयान लिपून बसला / मिणमिणटे पणटे 
सरी / रुपयांच्या चिलां मुळा ' ( ' म्हजो देव ' , पा .१२७ ) . अशेच तरेची , रवीन्द्रनाथ 
टागोरांचे ( इंग्लीश ) गीतांजलींतल्या काय कवितां कडेन तुळा करूंक तांकची 
अशी , मानवतावादी कविता ‘ हांव गोंयचो गोंयकार ' ह्या गीतांतय मेळटा . 

पूण गोंया तुज्या ... मदली कविता मानवतावादी म्हणचे परस अदीक 
आदर्शवादी . ती ध्येयांची होरावणी करूंक आवंडेता , आदर्शाची फाटराखण करूंक 
जळपेता . ' स्वतंत्रताय ' , ' शणै गोंयबाबाक ' , ' ऊठ रे पुता ' , ' तुजे मुखार ' ह्या 
कवितांनी कवीच्या काळजाची खर वाचप्याच्या हाताक लागता . अस्वस्थ मनान , 
खंतेस्त कवी आपणाले जिणेची व्यथा आनी काळजांतली घालमेल प्रस्नांच्या 
( कांटो कसो तोपपी ) कुसांनी उकतायता . देखीक , ' सोंपली रात , जागलो दीस / 
बंडाचो पेटलो सूर्य / पांचव्या तुज्या झुजा- मळार / केम्प कसो सोबन हांव / 
केन्ना गोंया ; केन्ना गोंया ! ' ( ' मांडविचे पांचवे देगेर ' , पा . २१ ) ; " ऊठ रे पुता 

उखल पाय / जगार कित्याक मागता भीक ? / माय - भुयचे काळीज फुटून / बंडाचें 
आयलें पीक ' ( ' ऊठ रे पुता ' , पा .४३ ) , ' येतलो केन्ना दीस रे भावा / रात केन्ना 
सोंपतली ? / सात लाख काळजांतल्यान / आस्त केन्ना फुलतली ? ... चार 
काळख्या शेंकड्यांतल्यान / केन्ना वीज फुटली ? ' ( ' गांवा भायरे मन म्हजे ' , 
पा .३५ ) अशे तरेन प्रस्नांच्यो सुयो कवीमनाक घायाळ करतात तेन्ना तागेल्या 
प्रस्नाकुलतेचे कारणाय उकतें जाता . आपणाले भांगरा येत ‘ सर्ग - भांडार जाला 
रितें ' तरीकूय कवीक प्रस्न पडटा ‘ सांग हांगा उणें कितें ? ' ताची जाप तो चपखल 
उतरांनी दिता ' हाय , हांगा बंदखणीत / स्वतंत्रताय ! स्वतंत्रताय ! ' ( ' स्वतंत्रताय ' , 
पा . ३४ ) . 

पूण कवीचे सगलेच प्रस्न शंकाकूल मनान केल्ले न्हय ; कांय तागेल्या 
निर्धाराचे जावं निश्चेवाचे खांबे कशे उबे जातात . देखीक , ‘ हुवारि न्हयक आडायत 
कोण ? पेट्या रानाक पालयत कोण ? ' ( तुजे मुखार , पा .३० ) ; काय प्रस्न कवीचे 
ध्येयनिश्ठ अंतर्मन ( व्यथित जावन न्हय जाल्यार ) धादोसून , दिवनासून विचारता . 
देखीक , आज आमी जाले गिरेस्त / आतां कित्याक मागची भीक ? तुजे कृपेन 
पोरसांत आमच्या / नक्षत्रांचे आयलां पीक ' , म्हुण्णय कवी शणै गोंयबाबाक 
दिनवासता . तशेंच ‘ व्याज आमी फेडटात तरी / कशें पाववं तुजें रीण ? ' 

म्हूण 

तो 
शणै गोंयबाबाक कृतज्ञ काळजान विचारता . ( ' शणै गोंयबाबाक ' , पा . २५ ) 

अशेच तरेची आदर्शवादी , ध्येयनिष्ठ आनी स्वाभिमानी कविता जायात 
जागे ( १ ९ ६४ ) ह्या वेंचीक गितांच्या संग्रहांतय मेळटा . ह्या कवितांची खाशेली 
मोख नवनिर्माणाची ( क्रांतिची , संघर्शाची आनी राष्ट्रप्रेमाची ) ज्योत जागोवचेली 
आसा . देखून डॉ . लोहिया , मिनेझिस ब्रागांझा , शणै गोंयबाब , जवाहरलाल नेहरू 
अशा युगपुरसांची स्त्रोत्रस्तवनां ; चिनी आक्रमणा वेळार बोमले देंठा कडल्यान 
स्फुरिल्लें स्फूर्त कवन ; दपटल्ल्या - धपटल्ल्यांक किंवाट्यान ' जायात जागे ' 

म्हूण 
मारिल्लो उलो ; तशेंच ' गावडो हांव ' , ' खरो गोंयकार ' , ' इकरा जाण ' , ' आमकां 
इतिहास आसा ' ही अस्मिताय - गायनां आनी ' फुडाराचे गीत ' वा ' फायचें गोंय ' 
हीं आस्था - गितां ह्या संग्रहांत एकठावल्यांत . स . प्रेद्रु कुरैय आफोंस हे कवितेक 
' नवो मंत्र ' म्हणटात ; तांकां गोंयां तुज्या ... आनी जायात जागे हांचे मदी 
' कसलोच विरोध ' दिसना . पूण कवीमन आनी ताची सरभोंवतण हांचे भितर 

आतां जाल्लो सकारात्मक बदल तांकां जाणवता . अशेच तरेचो सकारात्मक , 
राष्ट्रमोगी हावेस आमकां जय पुण्यभू जय भारता ह्या राष्ट्रीय गायनांच्या वेंचीक 
संग्रहांत अदीक प्रकर्शान दिसता . हांगा मनोहररायाली कविता भूय , राष्ट्र , संस्कृताय , 
पुराण पुरूस ह्या विशयांक ओजस्वी स्फुर्तिस्थानां म्हूण वाखाणटा . . 

ही सगली मनोहररायांची कविता तांगेल्या काव्यांतल्या स्वच्छंदवादी 
पर्वांतली कविता . कालखंडाचे नदरेन तिका १ ९ ५४ सावन १ ९ ६५ मेरेनच्या 
तपाभराची निश्पत्ती म्हणूं येता . ह्या काळार कवीन हाताळिल्ल्या आशय - स्रोतांचो 
विचार केल्यार तातूंत गोंयमोग , स्मरण रमण , सैममोग , दायज आनी भुये सावन 
पयसाविल्ल्यान विरहाची दुखी , व्यक्तिगत तणाव आनी हावेसांचें उक्तावण , नव्या 
वाटांचो सोद , समाज - बांदणेचें सपन , समाज - जागृतायेचो मंत्र , ध्येयनिश्ठांचें 
प्रगटन आनी आदर्श मुल्यांचे उद्घाटन हांचो मुखेलपणान आसपाव जाता . ह्या 
काव्याचेर रूमानी सया मारता . गोंयची सुमारा भायर ओड आसुनय गोंया सावन 
पयस रावपाक बाध्य जाल्ल्या कवीक एक भावोत्कट प्रतिक्रिया म्हूण परदेशांत 
कोंकणी कविता स्फुरता . एके वटयां फकत कस्ट , बुदवंतकाय , धडाडीच्या 
आदारार हावेसांची पुर्ती करचेलें आव्हान , जाल्यार दुसरे वटयां अपूर्ण 
जापसालदारक्यांचे जाणिवेक लागून प्रचंड मानसिक तणाव , आंतरिक असमाधान 
आनी असुरक्षितताय ; हाका लागून भौतिक सुखां मदीय रितेपणाची भावना कवीक 
पोखरता . 

अशा दोलयमान स्थितींत विदेशांत जोडिल्ले भौमान आनी हातांतली 
सुखां त्यागून नीज गांवघरा येवचेलो निर्धार कवी करता . हो ताच्या असामान्य 
ध्येयवादाचो आनी उच्च आदर्शाचो परिणाम ! कवीक उपभोगा परस आंतरीक 
आनंदाचे उपासनेत सूख गावता . देखूनच ह्या काळावेली कविता ' नीज ' उपासक 
आसता . नीज तिका परमप्रिय दिसता - मागीर तें गोंय आसू , सैम आसूं , स्वदेस 
आसू , अस्मिताय आसू , डॉ . लोहिया वा शणै गोंयबाबा सारकें स्फुर्तिस्थान आसूं , 
वा स्वतंत्रताय वा राष्ट्रमोगा सारके उदात्त हावेस ! 

रूमानी काव्यपरंपरेंत दिश्टी पडपी जीवसाण , विंगडताय आनी वाड हे 
तिपोडी गूण मनोहररायांचे हे कवितेत दिसतात . रुमान्तवादाच्या तीनय रुपांचो 
प्रत्यय , तांगेले कवितेत सैमा वांगडा एकरुपताय , सुंदराचो हावेस , गतयादींनी 


अक्षर सरिता 


३२ 


रममाण जावचेली प्रवृत्ती , आनी चैतन्याची उपासना करचेली ओड ह्या आशय 
सुत्रांतल्यान मेळटा . प्रतीकवादाचो प्रभाव आनी आधुनिकते वाटयां घुवपाची 
प्रक्रिया चालूच आशिल्ली . पूण जायो जुयोकडेन पावता म्हणसर मनोहररायांची 
कविता कूस परतूंक लागता . तिचेर आतां नवो प्रभाव दिसता . 

१ ९ ६६ सावन १ ९ ७८ मेरेनच्या काळाक जर सुविधे खातीर मनोहररायांचे 
कवितेचे दुसरें पर्व मानले जाल्यार तातूंत मिताक्षरी , प्रतिमावादी आदी चिंतना 
वटयां ल्हवुल्हवू झुकत वचपी कविता मेळटा . ही कविता विचारगर्भित पूण 
पंचेद्रियांक सुखावपी . देखीक , ‘ पावस पडून / वोत ओलें जालां / कवितेच्या 
पानाखाला / काळीज म्हजें सुखावलां ' ( जायो जुयो , पा . ४२ ) . ह्या संग्रहांतल्यो 
काय प्रतिमा तर इतल्यो सटीक आनी मनभुलोवण्यो आसात की वाचून एक 
उत्कट धादोसकाय लाभता . 

देखीक , जायोजुयो ह्या संग्रहांतल्यो फुडल्यो कविता मुजरत पळोवपा 
सारक्यो आसात . ' सोंपलो दीस / तरीय कशी / जमीन अशी हून आसा / -सुर्याच्या 
मोगाची / अजून तिका याद आसा ' ( पा .२७ ) वा ' दीस म्हळ्यार मळबाच्या / 
काळंगाची भांगरा - शीर / मोग म्हळ्यार काळजांतली / जळजळपी तांबडी चीर / 
जिवीत म्हळ्यार कर्तुपांचो / सपनांचो कोडू धुंवर / कवी म्हळ्यार कागदी - फुलार / 
गुणगुणपी पिसो भंवर ' वा ' ह्यो दोन पण्ट्यो / काय दोन जनेला ? / दुबावांत पडला . / 
ही दिश्ट आदीं / काय सृश्ट आदीं ? / दुबावांत पडला ' . 

जायो - जुयो ह्या संग्रहांत मनोहररायांची कविता विचारांतल्या तत्वगिन्याना 
वटेन आनी भावांतल्यान अंतर्भावा वटेन वता . देखून कवी मोगाक , जिणेक , 
मर्णाक , उपासनेक , उपास्याक तशेंच खासा कवितेक लेगीत भोव अंतर्मुख जावन 
तेळटा . अजूनय ताच्यांत आत्मभाव जागृत आसा पूण आत्ममग्नताय ल्हवूच 
विरून गेल्या . हो व्यक्तिनिश्ठताये कडल्यान फुडलो प्रवास ... ! 

पिसोळींकवीक अदीक तटस्थपणान जिणेक नियाळूक शिकयता . तागेलें 
चिंतन अदीक वस्तुनिश्ठ जायत वता हे वाचप्याक पाना कणकणी जाणवता . 
तागेली जिविताविशींची धारणा एखाद्रया योग्यावरी जाल्याशी दिसता . जिणेत 
आसुनय जिणेवयर रावन कवी उलयता . अजूनय तो ‘ हांव ' ची भास उलयता पूण 

> 


, 


त्या हांवाच्या ' हांवपणाचो ' , ' नीजपणाचो ' केन्ना विलय जाला . देखून , कवी 
सहज म्हणून वता , ' लिखणे - पारय घेवन / फोंड खणलो / म्हाकाच पुरलो / उतरांचो 
रूख जावन / हांव उल्लों , हांव उल्लों ' . 

हाचे परस शाश्वत - अशाश्वत आनी क्षराक्षरा वेलें भाश्य आनी कितें 
आसुंयेत ? कवीन तर आपलेच कवितेचेर लेगीत भाश्य करून दवरलां , ‘ उतरांच्यो 
वाती वळून / चिंतनाच्यो लायल्यो जोती / थोडीतरी पुजा केली / उजवाडाची ' . 
आपल्या वा आपले पिळगेच्या जिणे - वावराचेरय कवीन फावोशी टिप्पणी करून 
दवरल्या , ' आमी काय मोडले ना / आमी काय घडले ना / बंदखणीच्यो सरयो 
थोड्यो / बागयल्यो / जिविताच्यो कळयो थोड्यो / जागयल्यो . 

१ ९९०-२००६ मेरेनची मनोहररायांची कविता म्हळ्यार खर समकालीन 
जाणिवांची अभिव्यक्ति . सांस्कृतिक परिवर्तन , अस्मिता - हास , परात्मभाव अशे 
आशयपुंज तांगेल्या हालींच्या कवितांनी उदेताले . ' मेज आयलें ' सारकी कविता 
ते नदरेन लक्षणीय . पूण कवीन आपणालो मूळ स्वच्छंदी स्वर साप्प सोडून दिवंक 
नाशिल्लो . तांगेलें सौंदर्यासक्त मन , केन्नाय क्वचित ' कलकत्ता ' सारकी सर्वागसुंदर 
शिल्पाकृती उपरांत बांदतालें , जाल्यार केन्नाय गोंयच्या मानकुराद आंब्याच्या 
अग्रुपाची व्हडविकाय गायतालें . 

पूण फाटल्या ४-५ वर्त्यांनी मनोहररायांक मिताक्षरी कविता साप्प आटीव 
रुपांत ' तिकली ' जावन भेटली . हातूंत जायो - जुयो वा पिसोळीतली प्रतिमावळ 
ना ; मात अदीक प्रखरपणान चिंतन आसा , तत्वगिन्यानाचो आपरोस आसा . 
उदकावेल्या तेला थेंब्या वरी आतां विचार पातळनात ते तुपाथेंब्या वरी एकजीव 
जावन थिरावतात . ' तिकली ' ही मनोहररायांची कोंकणी कवितेक दिल्ली 
व्हडांतली व्हड भेट . जायते कवी तिचे अनुसरण करूंक लागल्यात ही खोशयेची 
गजाल ! पूण मनोहररायां वरी , तटस्थ उतरांचे गोफणीन जिणे रुखावेलें दिश्टाव्याचे 
झाडपिकें फळ अळंग वाचप्या होंटयेत उडोवचेली कळाशी थोड्यांकच जमल्या ; 
तिवूय बी सामकी आडवादान . युगंधरांची पुण्याय आडवादांतच फळटा ... ! 

कथा : प्रकृती , स्वरूप आनी तांक 


कथेच्या प्रकृतिविशीं उलोवंचे आदी कथा म्हळ्यार कितें हाची थोडी 
भौ चर्चा करूंक फावो . कथनान नटिल्लो , आटीव आनी सुघड कलात्मक गद्य 
आविष्कार म्हळ्यार आधुनिक कथा . उत्कृष्ट अभिव्यक्तीचे कसबी साधन म्हूणच 
न्हय , तर उत्कट अनुभूतिच्या प्रकटीकरणाचें प्रभावी माध्यम म्हूणय हो सुपुल्लो , 
निवेदनपर , चुटपूट लावन वचपी , लोकप्रिय साहित्य प्रकार बरोवप्याक तशेंच 
वाचप्याक वांगडाच आकर्शित करता . नवे - नवे विशय आनी अनपेक्षित तंत्रांचो 
हात सोडून प्रयोग करूंक , तशेंच विविधांगी आशय आनी अगम्य जाणविकायांचो 
मेजक्या अणभवाचे फास्केंत फाटपुरावो करपाक कथा आधुनिक लेखकाले प्रतिभेक 
खुणायता . कालानुरूप सर्जनाची नवी आव्हानां दिता . नवो दिश्टावो सामकारावपाक 


ताका बाध्य करता . 


प्रमुखतायेन कथेचो फोक व्यक्ती - व्यक्तींमदीं आंकुरपी , आनी उपरांत 
आकार घेवपी वा तुटपी , संबंदाची स्थूळ वा सुक्षीम वळख घडोवपाचेर आसता . 
देखून , आयच्या आंतरिक संपर्काक आशेल्ल्या , तशेंच परस्पर संबंदांक 
व्हळव्हळपी , संवसाराक कथा भोव भावता . म्हूण संवसारभरच्या भासांनी कथा 
हो अतिशय वाचकप्रिय साहित्यप्रकार थारला . हाका कोंकणी साहित्य लेगीत 


आडवाद ना . 


आधुनिक कोंकणी साहित्यांत चारूय आंगांनी भरघोस चंवरिल्लो हो 
गद्य साहित्यप्रकार , पिरायेन तसो चड जाण्टो न्हय पूण ताचे कोंकणी भाशेक 
तशेंच साहित्याक लक्षणीय योगदान जाला . भाशेचो मोग आनी साहित्याची गोडी 
सामान्य कोंकणी वाचप्याच्या काळजांत किल्लत घालून , वाडोवपांत आनी 

रसरसावपांत कोंकणी कथेन भरीव कार्य केला . कथेच्या ह्या वाचप्यावयल्या 
अतुलनीय प्रभावक्षमतेची तशेंच परिणामकारकतेची कारणां हांगा स्पश्ट करप 
समा जातलें . 

कथा कळाशेन उलयता देखून मनशाचे सैमीक उत्सुकतायेक प्रतिसाद 
दिता ; गद्यांत आशिल्ल्यान ती कोणाकय सहज आकळटा ; संवकळीची उतरावळ 
वापरिल्ल्यान ती खंयच्याय वाचप्याक आपलिशी दिसता ; आटापान ल्हान 
आशिल्ल्यान एके बसकेंत ती वाचून जाता ; सरभोंवतणच्या विविध समस्यांक 
वेंगायिल्ल्यान ती सहज समकालीन अणभवविश्वाक आफुडटा ; निवेदनाच्या 
सुताक वर्णन , संवाद वा नाट्य गुंथिल्ल्यान ती सुरबूस आनी ओडलायणी थारता ; 
आनी विशेश म्हळ्यार , भाश्य अभावानच आशिल्ल्यान जिविताचें कुवाडे 
सुटोवपाचे मनशाले सभावीक प्रवृत्तीक ती आव्हान दिता . 

देखूनच , आधुनिक कथेविशीं उलयतना नामनेचे समिक्षक टी . ओ . 
बीचक्राफ्ट तिच्या कलात्मक स्वरूपाविशी म्हणटात , ' कथा वाचूंक काय मिण्टांच 
लागू ती आडखळनाशिल्ल्या सोप्या गद्यांत आसूं . पूण ( तरिकूय ) त्या साबार 
मिण्टांमदीं ती वाचप्याच्या अंतरंगांत विसरूं नजो अशे तरेन रिगता . हे करूंक 
तिका खोल वचचें पडटा . अशें हे वचप ही एक निखटी कळाशी न्हय . तें 
दोगांमदलें एक द्वंद - एक लटाफट . एका मनांतसावन दुसऱ्या मनामेरेन ( घडपी ) 
सताची भोंवडी . हे सादेशे कलेचे खरे स्वरूप तें हे अशें ... ! ' ( द मॉडेस्ट आर्ट , 
१ ९ ६८ , पा . १० ; अणकार म्हजो ) . हे कोंकणी कथेकय लागू जाता . 

वेगळ्या उतरांनी सांगचें जाल्यार , कथा ह्या प्रकाराविशी वाचप्यांमदल्या 
खोल आकर्शणाचें आनी लोकप्रियतेचे स्रय जितले कथेच्या विशय वैविध्याक , 
समाजीक रोखाक आनी उत्सुकताय वाडोवपी , प्रकृतीक वता तितलेच तिच्या 
लवचीक स्वरूपाक , वाकस अनुबंधाक , कल्पित - घटिताच्या लालित्यपूर्ण 
आविश्काराकूय वता . तेच परी , असो म्होंवो आनी मोहक आविश्कार साध्य 
करपी प्रतिभावंतांच्या सुरबूस गद्य शैलीक आनी व्यक्ती - परिसर संवादाक 
संवेदनपूर्वक आकळपी चिकित्सक निरीक्षण शक्तीकय वता . 

हांगा मुजरत स्पश्ट करूंक फावो की कथेच्या पूर्णाविष्काराखातीर 
संवेदनशील आकलन आनी बारीक पारखणीच पावना ; तांच्या सुयोगान 

कथाकाराक खेरीत नदर मेळूक जाय आनी ही नदर वा दिश्टावो विशयाक धरून 
कथेत खेळोवचेखातीर आवश्यक कल्पनाशक्तय ताचेकडेन आसूंक जाय . तागेले 
शैलीचो विचार करतना फकत समर्पक उतर , भाशीक कळाशी वा अळंकारीक 
गिरेस्तकाय हांचोच उपेग अपेक्षित ना ; जाल्यार जाय त्या प्रमाणांत आनी विशयाक 
सोबत ते तरेन , नाट्य - वर्णन - निवेदन हांचे मेळावण कथेत घडचें , आनी ते वरवीं , 
पात्र तशेंच घटना हांचे सम्यक दर्शन वाचप्याक घडून संघर्शाच्या चरम बिंदूचेर 
कथा उलगुंची , अशी अपेक्षा आसा . अशे भशेन , समर्पक विशय , लोकजिणेक 
आफुडपी आशय , जिज्ञासावर्धक प्रगटीकरण हांच्या सांगोडांतल्यानच कथा 
वाचकप्रिय , लोकमान्य आनी भौस स्वीकृत म्हूण जनमानसांत निर्विवाद सुवात 
जोडूक पावल्या ; आनी फुडाराकय पावतली . ही परिमाणां बदल्ली जाल्यार घडये 
कथेची विश्वासार्हता आनी स्विकृती हींवय बदलुंयेत . 

हे फाट येर , कोंकणी कथेच्या उमेदी तशेंच सक्षम शिलेदारांवांगडा आयचे 
कथेच्या फुडाराचो विचार करतना , कथा ह्या साहित्य - प्रकाराचे प्रकृतीचेर आदीं , 
आनी उपरांतच , ताच्या स्वरुपाचेर तशेंच तांकीचेर उजवाड घालप समा थारतले . 
सुर्वेकच एक चत्राय : कथा ही वाचप्यांखातीर एक आल्हादयुक्त कथानक आसता ; 
अभ्यासकाखातीर ती एक आव्हानपूर्ण कलाकृती आसता ; पूण खुद्द 
लेखकाखातीर ती एक कलात्मक आनंददायी अणभव आसता . ह्या खेरीत 
गजालींचें कांटेकोर ' भान राखप ' लेखकाक लावदिणे थारूंक शकता . 

हांगा ' भान राखप ' म्हळ्यार कथा बरयतना सतत हेविशीं जागरूक रावप 
अशें न्हय . उलट , कथा बरयतना लेखकान स्वच्छंदी आनी स्वानंदी वृत्तीन 
अणभवाकडेन समरसून , पात्रांकडेन संवेदनशील सहानुभूती बाळगून मेकळेपणान 
बरोवचें ; मात कथा बरोवन जाले उपरांत तिची शक्य तितल्या त्रयस्थपणान आस्वाद 
घेवन , जमता तसो तटस्थ नियाळ करचो . असो नियाळ करप ही लेखकाची गरज 
आनी ताचे बुध्दिनिश्ठेची , विचारीक पक्वतेची आनी कलात्मक ध्येयाची पारखणी 
जावन आसा . हो नियाळ ताका स्वपरिक्षण करून निखळ कलात्मक आनंद आनी 
लेखना फाटली आथवीं कारणां वा बांदिलक्यो हांचे मदलो फरक समजूंक मजत 
करता . पर्यायान , असलो नियाळ ताका ह्या दोनय तोंकांमदीं फावोशे तरेन संतुळा 
राखूक वा तांकां पूरक अशे बदल कथेच्या तपशिलांत वा प्रकटीकरणाच्या 

माध्यमांत वा शैलिच्या रुपकारांत करूंकय आदार करता . असो तटस्थ नियाळ 
करप म्हळ्यार , वाचप्याक ती कथा कित्याक भावतली वा भावचिना , तशेंच 
अभ्यासकाक तिचेमदी कसली तांक वा उणाव सांपडत , हाचोय फाटलाव करप . 

हाचोच अर्थ : कथा समिक्षकाच्या हातांत पावचे आदींच , खुद्द 
लेखकाकडल्यानच तिचेर थोडीभोव समिक्षा घडची , आनी गरज दिसल्यार , तिचेर 
चड - उणी प्रक्रियाय घडची . अशें सुचोवपाचो हेतू म्हळ्यार , आपणाले कथेच्या 
विविध कलात्मक आंगांविशीं तशेंच कथेच्या एकंदर परिणामाविशी लेखक 
जागरूक आसचो आनी आपणाल्या कलात्मक अपत्याविशीं तो तर्कनिश्ठ आनी 
सांगोपांग विचार करूंक सक्षम जावचो . अशें केल्यारच कथेतलीं सौंदर्य स्थळां 
वा वैगुण्या - दोशस्थळां तो वेगळावंक / निवळावंक पावतलो . तशेंच , समिक्षकीय 
टिका - टिप्पणी योग्य दिश्टीकोणांतल्यान स्विकारून आपणाली साहित्यिकच न्हय 
तर सर्जनात्मक / कलात्मक वाड निरंतर राखूक पावतलो . 

कथा हो प्रकार मुळांतच लोकमानसांतले अखंडीत श्रवणप्रियतेक आनी 
सतत वर्तुपी जिज्ञासेक लागूनच आदीं मौखिक वाङ्मयांत , आनी उपरांत साहित्यांत , 
उदेला . देखुनूच , आधुनिक आनी पाश्चात्य साहित्य - प्रभावाचे देणे 
हो प्रकार कितलोय जरी वरजायलो , तरी ताचें लोकसाहित्याकडलें आनी देशी 
वाङ्मय - परंपरेकडले नातें विसरूंक जायना . 

कथेचे स्वरूप जुस्ता - जुस्त होलमतलें जाल्यार ताचे अंतरंग आनी 
कायारूपां वेगवेगळी समजून मागीरच तांका एकजिनसी आपणावंक जाय . कथेचे 
चालंत , बाह्य स्वरूप दोन तोंकांमदीं झेलकावता : ' मोटवी , निवेदनप्रधान गद्य 
कृती ' ह्या कामचलावू व्याख्येकडल्यान , ‘ सुपुल्ली , अंतरंगवेधी , गद्य , कलात्मक 
सत - भोंवडी ... वाचप्या - बरोवप्यामदलें एक द्वंद्व ' हे अदीक कलानिश्ठ अशे 
व्याख्खेमेरेन . 

पूण आदली मोटवी कथा फकत आशय आनी दर्शनाचे नदरेनच सुपूर 
आसताली . हेरशीं ती दीर्घ कथा , कादंबरिका ह्या विस्तारीत रुपांवटयांय झुकताली . 
हाचे परतें आयची लघुकथा , लघु - लघुकथा जावन , कथिका जावन , आतां 
कथाकणिकाजावचेले दिकेन नेटान वचत आसा . तिगेलें स्वरूप आतां काळानुरूप 
बदलता ; वेगान धांवपी संवसारीकरणाच्या घोड्यार सुंवार जाल्लो आधुनिक वाचपी 

आतां इत्सा आसूनय निवांतपणान बसून , सवकासायेन वाचून , विस्तारान समजून 
घेवपाची कला - लालसा पुराय करूंक शकना . जायरातिंच्या खेटीत लिपिल्ली 
टि.व्ही . सिरीयलां , वेबसायटिंनी घुस्पून उरिल्ली कथासारां , ई - डायजेस्टांनी 
आक्रशिल्ली कथानकां आनी ई - झिनांनी सामकारायिल्ली अत्याधुनिक कथासुत्रां 
हांचेरच आयचो वाचपी पुरायेन निंबून उरपाची शक्यता आसा . 

पूण ही जाली कथेच्या वयल्या स्वरूपाक मेटून घेवपी सार्वत्रिक अशी 
समजणी . ह्या बाह्य स्वरुपापरस कथेच्या अंतरंगावटेन वचूंक मजत करी सारकी 
एक आधुनिक व्याख्या राजेंद्र यादव हांची आसा . तांणी कथेक ' परिवेशाच्या 
माध्यमांतल्यान व्यक्तीमेरेन आनी व्यक्तीच्या माध्यमांतल्यान परिवेशामेरेन वचचेली 
प्रक्रिया ' म्हूण वर्णिल्या . म्हणचेच कथा जरी पात्र आनी घडणुकांच्या 
माध्यमांतल्यान बाह्य वा आंतरीक संघर्षाची झलक दाखोवपी कृती आसली तरी 
तिका पातयेवण्याजोगी करचेखातीर व्यक्ती - परिवेशाचो अनुबंध गरजेचो . 

हांगाच भारतीय आनी पर्यायान कोंकणी कथेखातीर लोकमानस , 
लोकजीण आनी लोकसाहित्य वा लोकवेद हांची दायकी मोलादीक थारता . कथेचे 
अंतरंग रसरसावंक जो नीज जीवनस्रोत जाय तो आधुनिक कथा - बाहित्कारी 
रूप राखून लेगीत - लोक - संस्कृतीचे सर्व - आस्पावणे व्हावतेंतल्यान घेवंक शकता . 
हे खातीर लोकवेदाचे दायकेवटेन धांवती नदर मारप आवश्यक आसा . तशेंच 
वयल्या म्हणपांत कितपत तथ्य आसा हाचीय पारखणी करप गरजेचें आसा . 

लोकवेदांतल्या काणी , चुटको , दंतकथा , पुराणकथा , मिथक , पोवाडो , 
किर्तन , हुमाणीं / कुवाडी ह्या लोकरंजन आनी भौस - प्रबोधनाच्या विवीध 
साधनांच्या अनुषंगान कथेचो विचार करिसारको आसा . कारण , मनोरंजन , 
लोकशिक्षण , विचारवर्धन आनी संस्कृती - संवर्धन अशी साबार ध्येयां बाळगूनच 
लोकसंस्कृतींतले हे उत्सुकतावर्धक आनी ज्ञानवर्धक निवेदनप्रधान मौखिक 
वाडमयप्रकार वयर सरले . जशी - जशी संस्कृताय पिकत गेली , वाडत गेली तशी 
तशी भासय सक्षम आनी थीर जाली ; नीत - अनीत आखून घेवप जालें आनी 
तांकां फावोशो नीतीकथा , बोधकथा , साहसकथा , रम्यकथा , चित्रकथा जल्मत 
गेल्यो . समाजजिणेचो अणभव बळत , पोसवत वता , तशोतशो निवेदनाच्यो रिती , 

शैली बदल्ल्यो . 

भारतीय कथन - परंपरेन पर्से - अरेबीक आनी थंयच्यान युरोपी - अमेरिकी 
साहित्य - संवसारांत कथनप्रधान निवेदनांचे विरजण घालें आनी सहस्रकांच्या 
अंतरान तेंच विरजून फाटल्या दोन शतकांदरम्यान भारतीय साहित्यांत कथेरुपान 
परतून आयला . इतलेंच न्हय तर , समकालीन भारतीय साहित्यांत ह्या नवोन्मेषी 
प्रकाराचें मनाथावन स्वागतय जाला . खंयच्याय समाजांतल्या पुराय लोकसमुदायाक 
कसल्याच भेदाबगर आफडूंक वा आपणावंक शकपी ' कथा ' हो प्रकार आदल्या 
साबार मौखिक प्रकारांक अंत : प्रवाह म्हूण केळयत आयला आनी फुडाराकय 
केळोवंक शकता . म्हूण , कथा हो प्रकार आधुनिक स्वरुपाचो आनी पाश्चात्य 
बडीचो दिसूनय भारतीय लेखकाक वश जाला आनी भारतीय वाचप्यांकय आपलो 
कसो दिसता . 

ही जाणीव बाळगीत जाल्यारच , एखाद्रो कथालेखक कथेचें आधुनिक 
स्वरूप राखूनय स्वतंत्र अंतरंग , विशिश्ट बांधिलकी , आगळो समाजीक / मानसिक 
संदर्भ आनी नेमको आशय आशिल्ली दिश्टावोयुक्त कलाकृती जल्मा घालूक 
शकता . नाजाल्यार , तागेले प्रतिभेक निखटे संकरीत ( hybrid ) संस्कृतायेचें गिराण 
लागपाचो भय उपासता . तशें जायत जाल्यार , तागेली प्रतिभा फकत भायल्या 
( उश्ण्या ) प्रथा - विशय - तंत्राचे गांवठी अनुकरण करपी अडेची क्लुप्ती थारूंक 
शकता . अशे तरेन बरयिल्ली कथा वाचप्यांक अंतर्मुख करूंक पावना ; ती वाचून 
तो धादोशी जायना , आनी फुडें आनीक वाचन करूंक उद्युतय जायना . 

देखून , स्वरूप म्हळ्यार फकत भायलो सांगाडो वा ताचेवयले आथवें 
वंगणच न्हय . देखीक , विक्षिप्तकथा , विज्ञानकथा , दुर्बोधकथा हीं वंगणां . तींच 
पावनात . तांकां चैतन्यपूर्ण आनी विश्वासार्ह करूंक जुस्ताजुस्त सरभोंवतण जाय , 
सभावीक संवेदना जाय आनी पटपाजोगी अणभव - सक्षमता जाय . जाल्यारच 
कथा पूर्ण रूपान वाचप्याक भावता आनी काळजैती थारता . तिची तांक वा 
सक्षमता , गूण आनी अनुबंधांच्या संतुलीत उपेगांत आसता . 

कथेची तांक कित्यांत आसा हो प्रस्न सरळ आसूनय घुस्पावणो आसा . 
कारण तांक वा सक्षमता विविध स्तरांचेर पारखूची पडटली . हे स्तर म्हळ्यार : 


अक्षर सरिता 


४० 


एक कलाकृती म्हूण , एक वाचपाजोगी लिखीत कृती म्हूण , आनी , मानवी 
अणभवाक नेमक्या व्यासांत सांपडावपी साहित्यप्रकार म्हूण . कलाकृती म्हूण 
कथेक तिजतना तिचेवरवीं मेळपी सर्जनशील अभिव्यक्ती लेखकाक कितपत 
धादोशी करूंक शकता हाचो विचार करूंक जाय . तशेंच कथा एक कलाकृती 
म्हूण 

अभिरुचीसंपन्न अभ्यासप्याक आनी ' अशी स्पश्ट जाण नाशिल्ल्या ' 
वाचप्याकय केथवोर भावता हाचोय विचार करूंक जाय . 

पयल्या निकशाखाला कथेतले विशयाचे युगसापेक्षपण , आशयाची 
सखोलताय , दिश्टाव्याची वास्तविकताय आनी शैलीची अनुरूपताय हां , रोसायण 
म्हत्वाचे थारता . जाल्यार दुसऱ्या निकशाखाला , कथेत उदेवपी लेखकाचे अनाठाय 
व्यक्तीमत्व , निवेदनांत फावोशा संयमाचो अभाव , कथानकाच्या सुत्रबध्द 
उक्तावणांतल्यो नश्ट्यो आडवाटो , तर्क - यथार्थ - कल्पकता हांचो सुमेळ नासप , 
ह्या गजालींचो आस्पाव नासचो पडटा . तिसऱ्या निकशाखाला , लेखकाची 
संवेदनशक्त , कल्पनाशक्त आनी आथवो दिश्टीकोण हांचेवांगडाच तपशीलाची 
मांडणी आनी निरीक्षणाची कुवत हांचो कस लागता . 

वयले वयर पळेल्यार , वयर केल्ली विस्कटावणी निगूत वांटे घालपी कशी 
दिसता ; पूण हे सामकें बरोबर न्हय . कारण शेवटाक एकच कथा एकावांगडाच 
लिखीत पत , अणभवयुक्त अभिव्यक्ती आनी कलाकृती आसता . तरी लेगीत 
अशे तरेची खेरीत वाटांनी कथेक नियाळपाची सुचोवणी कथा - लेखकाक उपेगी 
थारूं येता . कारण , आदी म्हळां ते प्रमाण , कथा ही खुद्द बरोवप्याक , वाचप्याक , 
अभ्यासकाक वेगवेगळे तरेन आफडूंक पावता . 

कित्याक तर , ह्या तीनय घटकांचे कथेविशींचे उत्फर्के , हावेस आनी 
तांगेले दिश्टीकोण खेरीत आसूंक शकतात . न्हय , आसतातच . लेखकाक 
अभिव्यक्तिंतल्यान प्रतिभेक वाट दिवची आसता आनी सर्जनांतल्यान समादान 
सोदचें आसता . अभ्यासकाक वास्तविकतायेची प्रचिती कथेतल्या अणभवविश्वांत 
कितपत येता हे जाणचेलें आसता ; जाल्यार सामान्य वाचप्याक मनरिजवण आनी 
समर्पक जापो कथेच्या माध्यमांतल्यान जाय दिसतात . जायते खेपो वाचपी हे 
नदरेन लेखकाकडेन संपर्क लेगीत करतात . पूण ह्या तीनय घटकांक अपेक्षीत 

आशिल्ल्या गजालींक वेंगावपी काय खाशेलपणांय कथेची तांक वाडयतात ; त्या 
गुणांचो उणाव कथेक मारक थारता . देखून तांची धांवती वळख करून घेवची 
पडटली . 

कथेची ही खाशेलपणा म्हळ्यार निवेदनाचे औचित्य , पात्रांचे चित्रांकन , 
प्रसंगांची निवड / गुंथप आनी संदर्भ / सरभोंवतणचें उक्तावण.भाशीक कुशळताय 
हो गूण खंयच्याय बरपाक सारकेच तरेन जाय आनी ताचो उपेग कथेत ( वयल्या 
खासा गुणांक लेखून ) दुय्यम पावंड्यार जाता . फकत भाशीक फिशालकाय हो 
स्वतंत्रपणान पळेल्यार कथाकाराची जमेची वट न्हय तर उणाव थारूं येता . काय 
वेळा फिशाल भास लेखकाक नाकातितले सांगपाक उत्तेजन दिवन कथेचो परिणाम 
शून्य करूंक लायता , हे विसरूं नजो . कथेत कितलें आनी कशे तरेचे निवेदन 
आसचे हाचो विचार म्हत्वाचो . मुळांतच कथा सुपल्ली , सुडसुडीत आनी चरण 
बिंदूचेर पावतासर सोंपसारकी सुडौल कलाकृती आसूंक जाय . तातूंत निवेदन 
गरजेप्रमाण मेजकेंच आसचें . प्रथमपुरूषी आसल्यार आनी स्वानुभव उक्तावणी 
कथा आसल्यार निवेदन अदीक करचें पडटा . जर तृतीय पुरुषी वा दृश्य - दर्शी 
निवेदन आसलें तर तें लेखकाच्या ताब्यांत उरता . हांगा , निखटें तपशील दिवपी 
तटस्थ निवेदन , नाट्य निर्मुपी दृश्यदर्शी निवेदन , वातावरण निर्मुपी वा सरभोंवतण 
चितारपी वर्णनात्मक निवेदन अशा विविध छटांचो उपेग ( कथेच्या विशयाक 
आनी स्वरुपाक सोबत अशे तरेन ) लेखक तारतम्यान करता . 

नाट्य निर्मणेक वा संघर्षाच्या उक्तावणाक संवादाची वीण घालप 
लेखकाक अदीक पसंत पडटा . तेचपरी , सूचक उल्लेख वा आडवळणी म्हायती / 
तपशील दितनाय लेखक संवादाचो उपेग करता . बऱ्याच आधुनिक कथाकारांक 
निवेदन - संवाद - दृश्यनिर्देश हांचो खुबयेन वापर करप बेस बरें जमता . हे त्रैराशीक 
जितलें बरें लेखकाक साधता तितलो तागेलो कथेतलो संचार वा कथावस्तुची 
विश्वासार्हता उणावपाची / एकांगी थारपाची शक्यता उणावता . कथा अदीक 
पातयेवपा जोगी , भौदिश्टीकोण केळोवपी वा वस्तुनिश्ठ घडणुको / पात्रां उक्तावपी 
कलाकृती जावंक पावता . चंद्रकांत केणी हांची ' हिप्पी चली ' ही कथा अशे 
तरेची एक पत . पूण हालींसराक , कथेचे अतिआटीव रूप संवादाक खेळोवंक 

अनमनता आनी कांय वेळा दैनंदिनीचे स्वरूप वा निखट्योच आरत्यो - परत्यो 
नोंदी , त्रोटक उतारे हांचोच उपेग कथाकार पुराय कथानक - मांडावळीखातीर 
करतात . 

वयले विवेचन कथेचे निवेदनप्रधान प्रकृतीक अनुलक्षून केला . पूण ताचो 
कितपत लाव घेवचो हे लेखक कथेच्या स्वरूपाचेर निंबून थारयता . हांगा लक्षात 
दवरपासारकी शिटकावणी म्हळ्यार , क्वचितच एखाद्रो लेखक कथेचे स्वरूप 
पयलींच थारावंक शकता . कथेचो पूर्णाविष्कार तागेल्या चित्तांत घडलो जाल्यारच 
हे रूप ताका आदी आकळटा . नाजाल्यार , कांय वेळा कथानक इतलें प्रभावी 
आनी पात्रां इतलीं जिवीं जावन येतात की तीच कथेचे वाडीची गती आनी आवांठ 
थारायतात . लेखकाचे प्रतिभेक आव्हान दीत ती काय वेळा लघुकथेक कादंबरिका 
करून पूर्णाविष्कृत करतात ; तर काय वेळा तिका दीर्घकथेच्या रायरस्त्यार व्हरूनय 
अपुरीच मेटून घेतात . संवसारीक साहित्यमळावेल्या कथाविश्वाची भोंवडी केल्यार 
ओ . हॅन्री ह्या कथाकाराक ताची कथा पूर्णविष्कारीत जावनच भेट्टाली अशें 
दिसता . कारण तांगेल्या कथांचे स्वरूप लघुविस्तारीत , शिल्पबध्द आनी 
प्रतिमानुबंधी अशें आसा . तागेली दरेक कथा सुस्पश्ट आशय , नेमको दिश्टावो 
आनी निवेदन - संवाद - नाट्य हांचें असाधारण संतुलन दाखयता . 

नेमको दिश्टावो केळोवपी कथा आशय स्पश्ट करपांत सदांच उजवी 
थारता , कारण थय लेखकाक विशिश्ट विशयाचेर कथा बरोवन आपणाक कितें 
सांगचेलें आसा हे पयलींच पुरायेन आकळिल्लें आसता . अशे तरेची कथा चड 
करून प्रतिमायुक्त वा प्रतिकात्मक माथाळो मिरयता . उदय भेब्रे हांची ‘ प्रसादाफूल ' 
मीना काकोडकाराची , ' चंदना रूख ' , पुंडलीक नायकाची ‘ अग्निदिव्य 
गोकुळदास प्रभुची ‘ घाय ' , जयमाला दणायताची ' बोन्साय ' , वसंत भगवंत 
सावंताची ‘ एकोलयो ' ह्यो अशो प्रतिमाबध्द कथा . ह्यो कलाकृती आशय 
दिश्टाव्याचो सुमेळ घडोवपांत येसस्वी थारल्यात . विशेश म्हळ्यार , त्यो कथा 
कांतीव जाल्यात . 

संवादाचेर भिस्त दवरून कथा फुलोवपांत चंद्रकांत केणी हांच्या फाटोफाट 
शीला कोळंबकार , जयमाला दणायत हांची याद जाता . विस्तारीत स्वरूपाची 


४३ 


अक्षर सरिता 


कथा , निवेदन - संवाद - वर्णन हांचें जुस्त मेळावण जमले ना जाल्यार मात शेणूंक 
शकता . पूण काय कथाकार हे संतुलन जुस्तच राखतात . तांगेल्या कथांनी निवेदन 
वर्णनाची मनसोक्त खेळी आसता . पूण ते कलात्मकता आनी निवेदन हांची 
निसरगांठ सुटूंक दिनात . तपशीलाचेर आनी सूचकतायेचेर ते दुर्लक्ष करिनात . ह्या 
संदर्भात , गजानन जोग हांची ' निमणी मैफल ' , आनी महाबळेश्वर सैल हांची 
' घुस्मटमार ' आनी ‘ कर्नलसाब ' ह्यो कथा लक्षांत दवरीसारक्यो आसात . अशेच 
तरेचो निवेदन - संवादाचो अनुबंध जयंती नायक ( ' बसवो ' ) , प्रकाश पर्येकार 
( ' महाबळी ' ) , माया शेळडेंकार ( ' भांगराचो देस ' ) हांच्याय काय कथांनी 
साधला . 
पात्रांचे चित्रांकन उठावदारच न्हय तर सजीव आनी वास्तवयुक्त 

करपांत 
दामोदर मावजो , दत्ता श्री . नायक , शीला कोळंबकार हांचो हात धरप सोपें न्हय . 
बारीक नियाळ्ळ्यार काय कथांची नांवां लेगीत पात्रांवेल्यानच थारतात . देखीक , 
फेलीस्यु कार्दोज हांची ‘ मुळो ' ही कथा . सदांच कथेतली पात्रां मनशांच आसतात 
अशें कांय ना . कांयवेळा लेखक आशयगर्भी कलाकृती जल्माक घालतना 
माथाळोय आशयनिश्ठ वा दिश्टावोदर्शी दवरतात . देखीक , पर्येकाराची ' आनी ते 
पोट घेवन गेले ' , दामोदर मावजो हांची ‘ भुरगीं ती म्हजी ' वा ' कर्मकट्टो ' . 

पूण प्रसंगाचेर बुन्याद घालून कथानकाचो पुराय भार ताचेरच दवरपय 
काय लेखक फिशालकायेन करतात . पुंडलीक नायकाची ' बळजबरी ' , विठ्ठल 
आवंदियेंकाराची ‘ प्रसंग ' , एन् . शिवदासाची ‘ सावड ' ह्यो कथा हांगा येवजतात . 
काय कथा साद्योच घडणुको सामकारायतात . पूण पात्रांचो पूर्वानुभव गांठीक 
आशिल्ल्यान त्यो जिवितांत व्यंग , विरोधाभास वा विसंगती उक्तावन आशयगहन 
जावंक पावतात . शीला कोळंबकाराची ' विद्येच्यान तर ' , पुंडलीक नायकाची 
' कांसय ' , जयंती नायकाची ‘ गाराणे ' ह्यो हे पतीच्यो कांय कथा म्हणूं येत . 

प्रादेशिकताय आनी परिसरनिर्देश ह्योवय कथाविश्वाच्यो जमेच्यो वटी . 
बऱ्याच वेळा , प्रादेशिकतायेची सया मारपी कथा वैश्विकतायेंत उणी पडटली 
अशे एक बेबुन्याद विचार मांडप जाता , हे चूक . प्रादेशिकतायेच्या फावोशा 
चित्रणांतल्यान संदर्भसूचन प्रभावी जाता , पात्राची जडण - घडण तशेंच 

मानसिकताय समजता , घडणुकांची वास्तविकताय पडताळूक जाता , आनी खेरीत 
संस्कृतायेचो प्रवाह वेगळावंक मेळटा . ह्या परिसरदर्शी कळाशेखातीर पयलें नांव 
दामोदर मावजो हांचे घेवंक जाय . पूण मीना काकोडकार , एन् . शिवदास , प्रकाश 
पर्येकार , जयंती नायक हांणीय हें दिकेन भरीव योगदान केला . हांगा महाबळेश्वर 
सैल तसोच वसंत भगवंत सावंत हांचो विसर पडूंक जायना . देविदास कदम आनी 
विठ्ठल आवंदियेंकार हांगेली कथाय हांगा याद जाता . 

संवादाचो अतिरेक , तपशिलाची अतिताय , समाजीक बांधिलकेची 
वरजावणी , प्रबोधनाची अनिश्ट सया आनी कथासुत्राचो अतिरेक हांकां लागून 
कथा सादता - सादतां इबाडटा . तशेंच भौप्रसवा कथाकारांनी प्रतिमांची पुनरावृत्ती , 
प्रसंग - पात्रांची खेंट आनी कथेखातीर कथा हे दोश टाळूक जाय . कथा ही अचळय 
जुळून आयिल्ली एक कलाकृती हे कोणेच विसरूं नजो . कितलीय समाजीक 
तळमळ आसली वा नीज भाशीक / सर्जनशील कुवतीचेर कितलोय विश्वास 
आसलो तरी प्रमाण , परिमाण आनी अभिव्यक्ती हातूंत समतोल गरजेचो . तो 
गेलो जाल्यार कितें उरतलें ? 

कोंकणी कथेची वाटचाल आनी योगदान 


कोंकणी सर्जनशील साहित्यांतलो भौ - प्रचलीत तशेंच भौ - चर्चित वाङ्मय 
प्रकार म्हळ्यार कथा , हेविशी दुमत आसचे ना . कोंकणींतल्या बुन्यादी साहित्यीक 
वावरांत ज्या दोन साहित्यप्रकारांनी भरीव योगदान दिला ते म्हळ्यार कविता आनी 
कथा . आज लागी - लागी पन्नास वर्सा उपरांत , फाटीं वळून पळेल्यार कोंकणी 
साहित्याच्या फुडाराच्या वाटचालीतय , कवितेइतलोच - घडये कूसभर अदीकच 
हातभर कथेचो लागला . हाची गवाय खंयचोय चोखंदळ वाचपी , निश्पक्ष समिक्षक 
वा भौश्रृत अभ्यासक दितलो . कोणाकूय बरी दिसू वा ना , ही वस्तुस्थिी जावन 
आसा . ही वस्तुस्थिती आयच्या आनी फायच्याय कथाकाराली जापसालकी आनी 
दायकी वांगडाच निर्देशीत करता . देखून , कोंकणी कथेचे फोडणिशेक हात घालचे 
आदी मेजक्या उतरांनी ही वस्तुस्थिती स्पश्ट करप गरजेचे आसलें . 

ह्या संदर्भात लक्षात घेईसारकी गजाल म्हळ्यार , संख्येन आनी पिरायेनय 
कवितेपरस काय प्रमाणांत फाटसार आसूनय कोंकणी कथेचें आंगण विस्तारत 
गेला . जायासान तशीच प्रभावानय कथा लोकमानसांत बळूक लागल्या . 
जनसामान्यांमदीं आपलीच जावन बसल्या . हाचे कारण , कथा ही एक प्रामाणिक 
सोद - भोंवडी जे वरवीं जिविताच्या संभावनांचो मेजक्या आवांठाभितर जाय तसो 
खोल वेध घेवंक मेळटा . 

अशी ही सताची सोदभोंवडी कोंकणी साहित्यांत २० व्या शेंकड्याच्या 
मदेंकाक आधुनिक म्हणपासारक्या स्वरूपांत भुयचाफी ( १ ९ ५६ ) ह्या सुपुल्ल्या 
कथा - झेल्यांत भेट्टा . योगायोगान , हेर भारतीय भयण - भासांनींय लागीलागीं ह्याच 

तेंपार आधुनिक कथेचो उदेव जाल्लो मेळटा . पूण हे आदीय कोंकणींत कथा 
बरयिल्ल्यो सांपडटात . मात तांचे स्वरूप आनी तातूंत केळयिल्लें तंत्र आधुनिक 
म्हणपासारकें ना . वोंवळा ( १ ९ ३५ ) ह्या संग्रहांत सांपडपी ह्या कथांक लेखून 
चंद्रकांत केणी हाणी , ' ह्यो कथा एके तरेच्यो कराक्षिका आसल्यो ' , अशें म्हळां 
आनी तांचेवरवीं ' तत्वगिन्यानाचे गूढ क्लिश्ट विश्व हुपून कोंकणी कथा वेव्हारिक 
मळार ' पावोवपाचे श्रेय तांकां दिला . ( ' कोंकणी कथेचे पडबिंब ' , कोंकणी कथा 
संग्रह , पा Xxiii . ) 

मात वोवळा ( १ ९ ३५ ) चे आदींय थोडी - भोव कोंकणी कथा मेळटा , 
पूण तिका संग्रह रूपान संकलीत जावपाचे भाग्य मेळूक नाशिल्ल्यान ती नेमाळ्यांच्या 
पानांनी वा हातबरपांनी धुल्ल खायत उरली . हाची गवाय कोंकणी अस्मितायेचे 
आद्य पुरूस शणै गोंयबाब हाणी ' हे कितें ? ' ह्या सूचक माथाळ्याखाला 
गोमन्तोपनिषताक ( १ ९ ३२ ) बरयिल्ले प्रस्तावनेत मेळटा . ते म्हणटात , ' हांव 
म्हज्या खासा वेव्हारांतले आनी भोंवतणच्या संवसारांतले बरे - वायट अणभव 
त्या - त्या वेळार बरोवन दवरून , विसकून - विसकून तांची चिकित्साय करूंक 
लागलों ... जें जें म्हज्या हाताक लागलें तें तशेंच काणयांच्या रूपान वाचप्यांच्या 
फुड्यांत आज हांव दवरता . ह्यो जरी काणयो म्हळ्यो तरी त्यो कोल्या 
कवडुल्याच्यो वा न्हवऱ्या - व्हकलांच्या मोगाच्यो न्हयत म्हणपाचे हांवें सांगचें 
लागना . निखटी अणभवाची वळेरी दिल्यार बरी लागची नासली , देखून ते काणयेंत 
गुंथचे पडले ' ( गोमन्तोपनिषत , पा . ६ ) 

ह्या उताऱ्यावेल्यान एक स्पश्ट जाता की जर कथेचे उद्दिश्ट हो निकश 
लायलो जाल्यार शणै गोंयबाबाली कथा ही आधुनिक कथेक लागी येता . आधुनिक 
कथाकारावरीच तांगेलोय सर्जनात्मक हेत अणभवाची चिकित्साय करून हाताक 
लागिल्लो दिस्टावो कथनांत गुंथप होच आसलो . एक खरें , तांगेली कथा तंत्राचे 
कालबाह्यतेक लागून आनी निवेदनाचे आथवे शैलीक लागून आधुनिक कथेकडेन 
पुरायेन मेळ खायना . मात तांचे भाशेची गोडी , व्हावतें कथानक आनी व्यक्ती 
विशेशाची मानसिकताय उपलापी करपाची कळाशीं तांगेले कथेक आधुनिक 
कोंकणी कथेची वाटचाल नियाळटना पयलो वाटचिरो म्हूण मानूंक बाध्य करता . 

शणै गोंयबाबाले कथेचें योगदान म्हळ्यार तांगेली ही ' काणी ' कोंकणी 

अस्मितायेचो खेरीत दिश्टावो नकळटां दिवन वता . ' कोंकणीपण ' हे 
संकल्पनेवांगडा जोडिल्ल्यो सार्बार सासाय - खुमो तांगेले कथेन कोंकणीक दिल्यो ; 
जाल्यार गोंयची खाशेली जीण , कोंकणी अणभव - विश्व , गोंयचो वाठार , हांगाच्यो 
रीत - रविसो , कोंकणीचे उतरवैशिष्टय , नीज जीवनमुल्यां आनी समाजमानसाच्या 
परिवर्तनाचो म्हान हावेस तांगेले कथेन भारतीय साहित्याक दिलो . देखून , कोंकणी 
कथेच्या योगदानाची दखल घेतना तांगेल्या एका तरी चांटमुद्रेची वळख गरजेची 


थारता 


' म्हजी बा खंय गेली ? ' ही तांगेली कथा जायत्या अर्थांनी आधुनीक 
भारतीय कथेकडेन कोंकणी कथेक जोडटा . परंपरागत निवेदन आनी अपेक्षित 
कथानक आसूनय , इतले मनोवेधी तरेन ते कथेत बालमानसिकताय उबी जाल्या 
की ती कथा वाचप्याच्या अंतर्मनाचो थाव घेता . ही कथा कोंकणी साहित्यांत 
अमर जातली ' ह्या लक्ष्मणराव सरदेसाय हांच्या जाणकार भाकिताप्रमाणे ती 
कथा कोंकणी कथेच्या वाटचालीचो पयलो वाटचिरो म्हूण थिरावल्या . 

योगायोगान ही कथा मोहन राकेश ह्या आधुनिक हिन्दी कथेच्या आद्य 
लेखकाल्या ' नन्ही ' ह्या पयल्या - वयल्या ( हातबरपाच्या रुपांत तिगिल्ल्या ) कथे 
वांगडा विशय , आशय आनी मानसिकतायेचें उक्तावण हे बाबतींत लागींच्यान 
नातें जोडटा . १ ९ ४४ तली ' नन्ही ' शणै गोंयबाबाल्या बाबुल्यावरीच आवय 
वियोगाचो बळी थारता . पूण विशेश म्हळ्यार , शणै गोंयबाबाली कथा 
गोमन्तोपनिषत् ( १ ९ ३२ ) ह्या संग्रहांत उजवाडा येवचे आदी उणेच म्हळ्यार 
पंदरा सोळा वर्सी आदी बरयिल्ली आसू येता हाची गवाय खुद्द त्या संग्रहाचे 
प्रस्तावनेंतच मेळटा ( ' हे कितें ? ' , गोमन्तोपनिषत् , पा .६ ) . म्हणजेच ही तांगेल्या 
सुर्वेच्या वावरांतली एक पत , जशी ' नन्ही ' मोहन राकेशाली . 

मोहन राकेशाले हे कथेविशीं डॉ . सुंदरलाल कथुरिया हांणी जे तुस्तीचे 
उद्गार काडल्यात ते शणै गोंयबाबाले कथेकय लागू जातात देखून ते उद्धृत करप 
गरजेचे . ते म्हणटात , “ मनशाचे नियतिचे भिरांकूळपण आनी ताचे दुखविणे 
स्थितीचो संकेत दिवपी ही कथा . ' आनी , ' कोणाच्याय सुर्वेच्या वावरांत इतली 
सिध्दी सांपडप हे उण्याचे लक्षण न्हय ” . ( साहित्य : आधुनिक - अत्याधुनिक , 
१ ९ ७७ ) हाचेवेल्यान , ' म्हजी बा ' हे कथेचो काळ लक्षात घेतल्यार शणै 

गोंयबाबान कोंकणी कथेखातीर कितली मजल गाठून दवरिल्ली हे कळटा . आनी 
कोंकणी कथेची ' नाळ ' फकत भारतीयत्वाक लागुनूच न्हय तर कलात्मक 
आविश्काराचे सफलतायेक लागूनय भारतीय कथे वांगडा जोडटा . देखून , 
अस्मितायेच्या बळग्याक लागुनूच न्हय तर कथा सामर्थ्याक लागूनय शणै 
गोंयबाबाले कथेक कोंकणी कथेचो पयलो मानदंड तशेंच आधुनीक भारतीय 
कथेच्या मुळसांतलो एक म्हत्वाचो रोंपलो लेखचो पडटा . हे गोंयचे कोंकणी 
कथेचे नोंद घेवपा सारकें योगदान म्हणचें पडटलें . 

मात , आदी म्हळां ते प्रमाण , जिका सर्वार्थान आधुनिक म्हणूक येता 
ती कथा विसाव्या शेकड्याच्या मध्याक हेर भारतीय भासांवरींच गोंयांतय 
कोंकणींत आंकरूंक लागिल्ली . हे कथेक अ.ना. म्हांबरो हांची उतरां उश्णी 
घेवन ‘ गोंयच्या स्वातंत्रतायेच्या हुंबऱ्यावेली ' म्हणची पडटा . तिची झलक 
प्रसादाफूल ( १ ९ ७१ ) ह्या सुपुल्ल्या कथाझेल्यांत मेळटा . म्हांबरो हांच्या म्हणण्या 
प्रमाण ‘ तातूंत १ ९ ५ ९ -६ ९ ह्या काळांतल्यो कथा आयिल्ल्यो . ह्या झेल्यांतली 
कथा जायासान बरी वाडिल्ली . पूण तिचो तोंडावळो वळखूक येनासलो कारण 
तांतले चडशे बरपी तेन्ना नवे आसले . ' ( ' दोन उतरां ' , स्वतंत्र गोंयांतली कथा , 
१ ९ ७६ ) 

ह्या कोंकणी कथाकारांचे पयले पिळगेचेर भारतीय स्वातंत्र्यपूर्व तशेंच 
स्वातंत्र्योत्तर घडणुकांचो तशेंच व्यक्तिमत्वां - विचारसरण्यांचो प्रभाव आशिल्लो . 
शिक्षण वा कार्यानिमतान हांचेमदले चडावत लेखक मुंबय सारकिल्या भारतीय 
राजकी - समाजीक स्थित्यंतरांचे nerve - centre जावन आशिल्ल्या 
कॉस्मोपॉलिटन शारांत उरले . तातुंतल्यान हे कथेक एक व्यापक मानववाद , सहिष्णु 
संवेदनशीलताय , समतावादी परिवर्तनाची ओढ हे समकालीन विचार आनी ताचेर 
आदारीत जीवनमुल्यां लाभली अशें म्हणपाक आदार आसा . तेचप्रमाण , हेर 
भारतीय भासांतल्या तशेंच परदेशी साहित्याच्या वाचनावरवीं अव्वल दर्जाच्या 
विचारांची आनी तंत्र - आशयाच्या सक्षम अनुबंधाची खेरीत जाण हांचेमदल्या 
बऱ्याच कथाकारांक मेळ्ळी जावंक जाय हे तांगेल्यो वेंचीक कथा वाचल्यार 
होलमता . तशेंच वेगवेगळे सर्जनात्मक प्रयोग कथेत केळोवचेली उर्बाय काय 

कथाकारांक मेळिल्ली जावंये अशेंय थोड्यो पती पळेतकच दिसता . 

ह्या सुर्वेच्या कथाकारांमदीं लक्ष्मणराव सरदेसाय , चंद्रकांत केणी , अ . 
ना . म्हांबरो , उदय भेंब्रे , दत्ता श्री . नायक , अच्युत तोटेकार हांची नांवां विशेशतायेन 
घेवंक जाय . लक्ष्मणराव हे सिध्दहस्त मराठी कथाकार आसूनय तांणी वयल्या 
पावंड्याची कोंकणी कथाय बरयल्या , आनी विशेश म्हळ्यार , भावी कोंकणी 
कथेक अतिशय लाभदायी अशें कोंकणी कथेचेर विस्तारान चिकित्सक भाश्य 
केला . तांगल्यो कितल्योश्योच बो कथा देख म्हूण घेईसारक्यो आसल्यो तरी , 
' गितूल ' ही भूतकाळाकडेन अंतर्मुख जावन पळोवपी प्रतिभावंत सर्जकाची 
आत्मनिवेदनाची शैली आपणावन बरयिल्ली सोबीत कथा लक्षणीय आसा . वास्तव 
आनी कल्पिताची म्होंवी निसरगांठ हे कथेन कोंकणी साहित्यांत पावयली . 

तटस्थ निरिक्षकाचे संवेदनेंतल्यान जिणेचे निसटें चित्र कथेत सांपडावपी 
कथाकार म्हळ्यार चंद्रकांत केणी . तांगेल्या भोव - प्रसवा कथेतल्यान वेंचीक पत 
सांपडावप सोपी न्हय . पूण सान कथाबिजांतल्यान ओडलायण्या निवेदनावरवीं 
वास्तव , कल्पित आनी इतिहास हांचो सोबीत सांगोड घालपी एक उल्लेखनीय 
कथा म्हळ्यार ‘ एक इतिहासीक चवथ ' . विशयांचे अवाढव्य विश्व केणी हांगेले 
कथेत खेळटा पूण सदांच ती कथा आयशाची थाकाय दिता अशें ना . तंत्राचे 
नदरेन ती चालंत प्रथेक धरून रावप पसंत करता . पूण दिश्टाव्याचे नदरेन ती 
पुरोगामित्व आपणायता . तशेंच , आटापाचे नदरेन भोव लवचीक आशिल्ल्यान , 
केणीची कथा नेटके कथिके सावन विस्तृत कल्पित - नवलकथनां ( narrative 
fiction ) चो लांबलचक पल्लो गांठता . 

अ.ना. म्हांबरो हांचे कथेन कोंकणीक एक आथवीच प्रयोगीक पत दिल्या . 
तिका लेखकान absurd कथा म्हळ्या पूण तातूंत विक्षिप्ताचो अंश दिसना . 
देखून , लक्ष्मणराव सरदेसायांच्या मताकडे न सहमत जावन ते कथेक 
' आकृतीबंदाचे नदरेन उत्कृश्ट ' लेखून विक्षिप्त वादा ( absudism ) ची टिंगल 
करचेलो नकळत घडिल्लो यत्न अशें समजू येत . म्हज्या कोंतान , तांची कथा 
ललित गद्य ह्या विस्कळ प्रकारांत बरी बसता . कारण विक्षिप्तापरस व्यंग 
उपहासाची कळाशी तांगेली लिखणी अदीक प्रकर्शान दाखयता . 

. 


मेजक्यो कथा बरोवनय कोंकणी कथेक लक्षणीय योगदान करपी 
कथाकारांमदीं उदय भेंब्रो हांकां खास सुवात आसा . ' प्रसादाफूल ' ही कथा 
आधुनिक कोंकणी कथेचे वाटचालीत भोव सक्षम योगदान करपी कथा म्हूण 
भावी काळांतय उल्लेखनीय उरतली . लक्ष्मणरावांसारक्या मान्यवर कथाकारान 
ही कथा ओगीच वाखाणली ना हे वाचिल्ले खेपे लक्षात येता . ते म्हणटात , ' कथेची 
सगली आंगां सांबाळून ही कथा बरयल्या . तांचे निरीक्षण जशें बारीक तशीच 
तांची सहानुभूती व्हड . कथालेखकाची अलिप्त निर्विकार भुमिका तांणी बरे भशेन 
सांबाळ्ळ्या . ' ( येवकार ' , कोंकणी कथा संग्रह , ( सं . ) चंद्रकांत केणी , 
१९८५.पा. vii ) . निवेदन , नाट्य , वर्णन , लेखकाची अलिप्त पूण संवेदनशील 
भूमिका , वाचप्याचे प्रगल्भतायेचो सम्मान , आशयाची गिरेस्तकाय , तंत्राची 
प्रगल्भताय आनी नेटके स्वरूप हे खातीर ‘ प्रसादाफुल ' कोंकणी कथेचे वाटेवेलो 
एक खेरीत मापदंड थारला . भावी कथेची वाट जोखल्यार हे होलमता . 

हे भावी कथेचे सम्यक दर्शन दोन प्रतिनिधींक संग्रहांवरवीं घडटा . पयलो , , 
स्वतंत्र गोंयांतली कोंकणी कथा ( १ ९ ७६ ) , ( सं . ) अ . ना . म्हांबरो . आनी दुसरो , 
कोंकणी कथा संग्रह ( १ ९ ८५ ) , ( सं . ) चंद्रकांत केणी . हांचेमदल्या दुसऱ्या संग्रहांत 
कथेमळार आथवी वाट माडोवपी काय बरोवप्यांची कथा तातुंतल्या वेगळेपणाक 
लागून याद उरता . ती म्हळ्यार पांडुरंग भांगी हांची भेट ' ही पत . पुरायेन संवादात्मक 
आशिल्ल्यान आनी दिशिल्ल्यान तिका कथा म्हणप कठीण जाता . पूण विशयाचे 
नदरेन आनी मनीसमनाच्या उक्तावणाक लागून ती उठावदार जाल्या . ' दोन बळी ' 
ही बाकीकबाबासारक्या कवीन बरयिल्ली कथा निवेदनान लांबूनय , काळा - कुरू 
म्हूण , तशेंच तातुंतल्या मानवी मुल्यांच्या विशिश्ट प्रक्षेपणाक लागून लक्षात उरता . 
कथेत कितें नासचे आनी कितें आसचे ह्या दोनय निकशांची हे कथेत नकळटां 
सामकरावणी जाल्या . व्यंकटेश अनंत पैरायकार ह्या मराठीत बरोवपी कथाकाराली 
' घुस्मटमार ' ही कथा उत्तम कथाबीज सांपडूनय कसलोच दिश्टीकोण आपणावंक 
घुस्पल्ल्यान ‘ फ्रीझ ' जाल्या आनी संभावनांनी गिरेस्त आसूनय आशयान गरीबच 
उरल्या . आशय स्पश्ट जाल्यारच वाचप्याक दिश्टावो सांपडटा ; पूण हांगा मात 
वाचप्याचो अपेक्षाभंग जाता . 

ह्या संग्रहांतली आनीक एक वेगळी कथा म्हळ्यार मनोहरराय सरदेसाय 
हांची ‘ सांवळो सर्गार वता ' . हातूंत विनोद , विडंबन , अद्भुताचो उपेग केला 
आनी कल्पनारम्यांतल्यान वास्तव उक्तायला . पूण तांगेल्या विनोद - विडंबनाचो 
अदीक कळाशीपूर्ण उपेग ‘ आमच्या गांवांत बि.डी.ओ. येता ' हे कथेत वास्तवदर्शी 
आनी आशयगर्भी तरेन जाला . ह्या कथांचें नवोदितांचे भावी कथेचे वाटचालीक 
भरीव योगदान जातलें , देखून त्यो हे भासाभाशेत हाडप गरजेचे दिसला . 

मुक्ति उपरांतचे पयलें दसक हुपता - हुपतां कोंकणी कथा कूस परतूंक 
लागली . मध्यमवर्गी उत्फर्के जावं उतळताप आनी नव - मुक्त गोंयांतले राजकी 
समाजीक प्रस्न हांकां तिणे सुरवेक हात घालो . बदलत्या संदर्भाक धरून उलोवपाची 
तांक आनी परिपक्वता कोंकणी कथेत आयल्या म्हणपाची गवाय स्वतंत्र गोंयांतली 
कोंकणी कथा हो संग्रह दिता . केणी हांची ' हिप्पी चली ' , शांताराम हेदो हांची 
' घांटी ' , नागेश करमलीची ' बांद ' ह्यो समकालीन समस्यांक स्पर्श करपी कथा , 
जाल्यार व्यक्तीमनाचो वेध घेवंक सोदपी आनी उपेक्षितांक वेंगावपी कथांमदीं 
भेंब्रे हांची ‘ गोठलू ' , दत्ता श्री . नायक हांची ‘ एक जाण्टो एक नेण्टो ' ( खरेपणान 
तिका ‘ मसमीचो कुलास ' म्हणूक जाय आसलें ) , अच्युत तोटेकार हांची 
' शाबलुलो देव ' , सुरेश काकोडकार हांची ‘ वित्र्या वस्त ' , अवधूत हेगडो देसाय 
हांची ‘ न्हयकार ' ह्यो कथा हांगा येवजतात . 

एक वेगळो प्रयोग म्हूण तंत्र आनी आशयाच्या मेळावणांत करमेल्ली 
' किंळची ' ही गुरूदास बांबोळकार हांगेली कथा उल्लेखनीय . आवाठान सुपूर 
आनी नुलयतां मनोविश्लेशणात्मक अशी कोंकणींतली सुरवेची लक्षणीय पत . 
मात ह्या लेखकांनी उपरांत कथालेखनांत सातत्य दवरले ना . अशे हेरय जायते 
लेखक ह्या काळार बरोवन काळाआड गेले . तांचो नावांनिशी उल्लेख 

प्रस्तुत 
लेखिकेच्या ' चालू दसकांतले कोंकणी कथेची आस्वादक चिकित्सा ' ( साहित्य 
नियाळ : अंतरंग आनी कायारूपां १ ९९ ८ ) ह्या लेखांत केल्लो आसा देखून हांगा 
वेगळो करिना . 

१ ९ ७५ उपरांत कोंकणी कथा अदिकादीक प्रगल्भ , प्रयोगक्षम आनी 
प्रगत जावंक लागली . सुरवेक व्यक्तिगत संग्रह मेजकेच ( चंद्रकांत केणी सारक्या 

कथाकाराचे ) आशिल्ले . तातूंत आतां वाड जावचेलो वेळ आयिल्लो . मध्यमवर्गी 
उत्फर्के वा प्रस्न बलांडून कोंकणी कथा कनिश्ठ , कनिश्ठ - मध्यम आनी खासा 
करून दलित समाजाच्या काळजांतल्यान उलोवंक लागली . हाचे आदींय , दलित 
वा कनिश्ठ वर्गाचे चित्रण कोंकणी कथेत आयिल्लें पूण आतां तें अदीक मुखर , 
अदीक दिखाळ आनी अदीक वैविध्यपुराय जावंक लागले . हांची कारणां म्हळ्यार , 
कोंकणी कथाकार सगल्या समाजीक स्तरांतल्यान उदेवंक लागले , हे एक , आनी 
नव्या तंत्रावरवीं तशेंच मोट्या प्रमाणात मानववादी संवेदनशीलता - जावं खंयच्याय 
वर्गातली - कोंकणी कथेत जीव हाडूक लागली , हे दुसरें . जरी ही कथा मध्यमवर्गी 
लेखकय बरयतालो तरी तागेलो फुडो गरीब - धाट्यावटयां जाल्लो . आतां प्रकानि 
समाजीक जाणवीक , समाजपुरसाविशीं आस्था आनी प्रगतीशील 
समाजवेवस्थेकडेन बांदिलकी हे गूण कथेत निस्तूंक लागले . 

पूण कोंकणी कथा खरेपणान आनी सातत्यान फुलोराक येवंक लागली 
ती नवे पिळगेच्या कथेमळावेल्या पदार्पणान . ह्या तेन्ना नव्या पूण आज प्रस्थापीत 
आशिल्ल्या कथाकारांचे पिळगेविशीं उलयतना , आदी दामोदर मावजो - शीला 
कोळंबकार – मीना काकोडकार – पुंडलीक नायक ही जबरदस्त चौकडी येवजता . 
हांणी कोंकणी कथेतल्या आधुनिकतेक , आशयाच्याच न्हय तर तंत्राच्याय विविध 
वाटांनी अदीक भोवांगी करून सोडली . विशय , व्यक्तिचित्रण , कथानक , 
प्रसंगचित्रण , वातावरण निर्मणी , कलाटणी , दिश्टावो ह्या खंयच्याय तासाक हे 
लेखक आफडून ताचें भांगर करूंक शकतात . तातूंतय , म्हज्या मतान मावजो 
हांकां मनोविश्लेशण आनी सूचक संवाद हातूंत रूच आसा ; मीनाबायक जीवंत 
अनुभुती आनी कथेचे वाचनियतेंत अदीक रस आसा . शीलाबायक पटपाजोग्यो 
व्यक्तिरेखा तशेंच पात्राची संवेदनीयता फोकस करप मानवता , जाल्यार पुंडलीक 
नायक जिणेतल्या व्यंग - विरोधाभासाक आनी अणभवाचे खरायेक वयली सुवात 
दितात . 

तांकां सगल्यांकच सामान्यावरवीं - जावं व्यक्ती , दिसट्टे अणभव वा 
घडणुको - असामान्य कथानकी गती सांपडावंक जमता . हाका लागून हांचे 
मदल्या प्रत्येकाची तांगेल्या – तांगेल्या कथाविश्वाचेर वेगळी मुद्रा उठूक पावल्या . 
' मरण येना म्हूण ' , ' कर्मकट्टो ' , ' सदानंद ' ह्यो दामोदर मावजो हांगेल्यो कथा 

लेखकाले कलादिश्टीची व्यापकताय , तपशिलाचे बारकावे वेंचपाचो गूण आनी 
अभिव्यक्तिच्यो खुणो म्हूण पळोवंक जातात . ' कोंयसांवालीं गोरवां ' ही 
व्यक्तीमानस आनी मोनजातीच्या मनोविश्वाची उत्कृश्ट भोंवडी म्हूण याद उरता . 

अशेच तरेची मीना काकोडकाराची ' तळमळे ' ही कथा . पूण तिगेले 
कथेत सैम आनी व्यक्ती हांगेलें भावविश्व जे तरेन सरमिसळून वता ताची गवाय 
' दोंगर चंवल्ला ' हे भावोत्कट पतींत सांपडटा . तिगेले कथेचे बदलतें परिमाण 
' अ ब्लॉसम फॉल्स् ' , ' वेगळ्यो वाटो ' , ' पारजता ... ' ह्या कथांनी दिसता . . 
' सुकण्या 

पिला रे ' सारक्या सिध्दहस्त पतींत सामान्यांची व्यथा - वेदना वेंगायत 
उदेल्ली तिगेली कथा ल्हवुल्हवू मनाच्या कुवाड्याक मतीच्या स्तरार सोडोवंक 
पळेता . तशेंच , कडसरायिल्ल्यांविशींची तीक्ष्ण समाजीक जाणवीक तिगेल्या 
हालींच्या ' देवतंवशीं ' सारक्या कथांनी अदीक प्रभावीपणान पातेता . 

पुंडलीक नायकाच्यो ‘ कांसय ' , ' खाटीक ' सारक्यो कथा , असहाय 
व्यक्तीचे पतन आनी ते फाटली अपरिहार्यताय उक्तावपाचे उद्दिश्ट दवरता . 
तांच्या कथेत हेर आंगां वांगडाच मानवी लैंगिकतायेचोय ( ' बळजबरी ' , ' मोगाची 
धूव ' सारके कथेत पाशवी लैंगिकतायेचो ) उपेग केन्ना थेट , केन्ना प्रतिकात्मक 
नदरेंतल्यान आसपावता . ' पारज ’ सारक्या कथेत , हो लेखक मातय अनमनासतना 
मानवी अणभवाचें हेंवय परिमाण प्रभावीपणान सामकारा हाडटा . पूण तागेल्या 
बऱ्याच उत्कृश्ट कथांमदीं , देखीक ‘ कांसय ' , ' अग्निदिव्य ' , ' काणी एका 
माजराची ' , लैंगिकतेचो उपेग मातय ना . ' आडवण ' ह्या भोव सोबीत सुरवेचे 
कथेत मात सैम आनी व्यक्ती हांच्या तरल एकवटांतल्यान उदेल्ल्या अपुरबुद्द 
मोगाच्या उक्तावणांत हयन्हयशें जें लैंगीक आकर्शणाचे निसटें चित्र आयला तें 
उठावदार जालां . 

शीला कोळंबकाराचे कथेत असाधारण authenticity चो प्रत्यय येता , 
हाचे कारण ती व्यक्तीरेखेबरोबर एकरूप जायनासतनाय पात्राच्या अणभवविश्वाची 
खराय कथेत सांपडायता . खंयच्याय अणभवाची विविध दिश्टीकोणांतल्यान 
फोडणीशी करप हे शीलाक बरें जमता . हाका लागून तिगेली कथा विचारीक 
स्तरारय वाचप्याक भावता . ' हांव वांजूड न्हय ' ही तिगेल्या हालिंच्या उत्कृश्ठ 
कथांमदली एक ठळक पत . 

हेमा नायक हांगेले कथेक , बायलेक केंद्र स्थळा दवरून , तिचेर जावपी 
अन्याय - अत्याचार तशेंच तिचे भोगनाळ हांचेर उजवाड घालप आवडटा . स्त्रीचें 
शोशिता आनी उपेक्षिता म्हूण जें रूप आसा तें प्रभावीपणान उक्तावचेली मोख 
तांची कथा बाळगिता . पूण ल्हवपीकपणान बायलेच्या अंतरंगांत रिगचेपरस 
स्त्रीमनाचें पात्रावरवीं आपउक्तावण करप ही लेखिका अदीक पसंत करता . देखून , 
मुखेलपणान स्त्रीवादी मुखामळाची तांची कथा सामाजिक बांदिलकेक कलेपरस 
वयली सुवात दिवन , कल्पनेपरस विचाराक प्राथमिकताय दिता , अशें म्हणचे 


पडटा . 


मुखेलपणान मध्यमवर्गी आनी बुध्दिजिवी मनशाची रस्सीखेच आनी 
सरभोंवतणच्या जिवितांतले तणाव जयमाला दणायत हांगेले कथेत येतात . तिगेली 
निरीक्षणशक्त आनी चिकित्सक वृत्ती कथेत दिसता . मोनजातीक विविध 
दिश्टीकोणाचे प्रतिनिधी करून लेखकाचे अलिप्ततायेक जपपाचो यत्न तिगेल्या 
काय कथांनी दिसता . प्रतिमेंतल्यान कथेच्या आशयाक मूर्त रूप दिवप तिका 
आवडटा जावंक जाय . अशे प्रतिमेंतल्यान तिगेल्या मनांत घडपी आशयाचे नेटके 
बांदावळीची कल्पना येता . मात काय वेळा फावो ते परस चिमटीभर अदीक 
भाश्य जावन ‘ कवासो ' सारकी कथा लेगीत उत्कृश्ट जाता - जातां थारवता . 
' पारिजात ' , ' बॉन्साय ' ह्यो तिगेल्यो सुंदर कथा . 

गजानन जोग आनी एन् . शिवदास हे दोन खेरीत प्रवृत्तीचे आनी आपापले 
तरेन वैशिश्ट्यपुराय कथा बरोवपी समकालीन लेखक . जोगाच्या कथेक आकांताळी 
versatility आसा . केन्ना गांभिर्य केन्ना विनोद जाल्यार केन्नाय कारूण्याची देग 
तांगेले कथेक आसता . कथाबिजाचो पुरायेन अभ्यास केलेबगर हो लेखक केन्नाच 
बरयना . तांगेली ' मावशेभाव ' ही लोकांवळखीची आनी पसंतीची कथा . 

पूण 
म्हज्या कोंतान तांगली ' रूद्र ' ही कोंकणींतल्या मेजक्या पदचिन्हांनी गणपासारकी 
कथा . जबरदस्त संयम आनी जिवें वातावरण घडयत ही कथा फुडें सरता . जोग 
हांची कथा अकृत्रिम शैली आनी सहजसाध्य मिश्किलीक लागून एके वटयां मन 
रिजयता आनी दुसरे वटयां अंतर्मुखय करता . कथानकाचो ओघ आनी आंतरीक 
द्वंद्वाची वाडटी गती ( tempo ) भोव कुशळतायेन तांगेले कथेत विणिल्ली दिश्टी 
पडटा . देखीक , ' मावशेभाव ' वा ' झबाझब ' ह्यो पुरायेन विरुद्ध मनस्थितीचे दर्शन 

घडोवपी कथा पळोवं येतात .. 

एन् . शिवदासाले कथेल्यान कडसरायिल्लो समाज उबो जाता पूण सदांच 
सहानुभुतीक पात्र म्हूण न्हय . तांगेले कथेत व्यक्तीचें व्यक्ती म्हूण अलिप्ततायेन , 
केन्नाय निश्ठूर वस्तुनिश्ठेन शल्यविच्छेदन जाता . अडेच्या मुल्यां फाटल्यान 
लागनासतना हो लेखक धिटायेन धर्मनिरपेक्षताय , समाजीक भावपण हांच्यो मान्य 
वण्टी हुपून यथार्थाचो सोद घेवंक पळेता . मात कांय वेळा लेखकाले कथात्मक 
उद्दीश्ट तागेले कथेचेरच कलात्मक अन्याय करूंक पावता . तांगेल्या आदल्या 
लक्षणीय कथांमदीं ' गळसरी ' , ' पोसको ' आसपावतात , जाल्यार ‘ आलतडचो 
बापूय ... पलतडची धूव ' ही हालिंच्या कथांमदीं उठावदार जाल्या . 

महाबळेश्वर सैल आनी गोकुळदास प्रभु ह्या लेखकांनी एक वेगळेच 
कथाविश्व कोंकणी कथेक दिला . लोकजिणेचे नवे आयाम , मन - कुडीमदलो 
असहाय करपी तणाव , व्यक्ती - परिवेशाची निसरगांठ हे सगलें अणभवाचे निर्भीड 
मांडणेंतल्यान सैल हांची कथा उकतायता . पूण लेखकाच्या काय कथांनी 
कथानकाचे व्हावतेक फावो थंय बांद पडूक नाशिल्ल्यान त्यो तपशीलान सदळ 
उरल्यात . सैनिकी जिविताचें अनवळखी चित्र मात सैलानच कोंकणी कथेक 
भोव समरसून भेटयला . ' कर्नलसाब ' ही तांगेली त्या वाठारांतली सोबीत , 
मनोविश्लेशणात्मक आनी फ्लॅशबॅक - निवेदनाचो आरतो - परतो सांदो सांदून 
बरयल्ली कथा . तशीच , ‘ घुस्मटमार ' पुलीसांच्या विस्वाचें निसटें दर्शन घडयता . 
' कोलसुणे ' हे कथेचोय विशयाच्या वेगळेपणाखातीर उल्लेख करूंक जाय . 

प्रभुंचे कथेत भोंवतण आनी व्यक्ती हांकां सारकेंच म्हत्व मेळटा . अळंग 
रावनय सहानुभुतीची नदर केळोवपाची कळाशी तांगेली कथा करता . तांगेले 
कलात्मक नदरेन इंद्रीयजन्य अणभवावांगडाच इंद्रियांपेलें विश्वय 

खुणायता . 
' हुंवार ' ही एक आथवी कथा . तांगेल्या वाचनाचीय सुलूस तांगेले कथेचे पक्वतायेंत 
मेळटा . संयमपुराय निवेदन आनी सूचक चित्रण हे तांगेल्या कथांचे बलस्थान 
' घाय ' सारके कथेत मेळटा . 

स . शशांक सीताराम , जयंती नायक , वसंत भगवंत सावंत हे एका विशाळ 
कथाकार समुदायाचे प्रतिनिधी थरतात . जाल्यार प्रकाश पर्येकार , मधुसूदन जोशी 
आनी स . देविदास बाबय हे फुडे येत आशिल्ल्या उदेत्या कथाविश्वाचे शिलेदार 

आसात . शशांक सिताराम हांची कथा मेजकीच आसूनय भोव सक्षम आनी वयल्या 
पावंड्याची आसा . अंतर्मनांतलो रोष आनी दिसपट्टे जिणेतली घुस्पट , निवेदन 
संवाद - मनोव्यापार हांच्या मेळवणाक जुस्त करमेवन तटास करपी अनुभूतिचो 
प्रत्यय ते वाचप्याक मेळोवन दितात . 

जयंती नायक एक वयल्या पावंड्याची कथाकार . पूण तांच्या बरपाक 
लघुकथेच्या मोटव्या पटा परस दीर्घकथेची व्याप्ति आशिल्ली कथाबिजां 
आवडटात . कांयवेळा मात , तांगेली वैचारीक प्राथमिकताय एखाद्रे कथेचेर नाका 
तितली गाढ सया फाटी सांडटा . पूण ' आंगवण ' कथेच्या भोवतेक आंगांनी 
लक्षवेधी थारल्या ; ' बसवो ' ही तांची आकांताची क्षमता आशिल्ली कथा ; 
' अंवसर ' मात अतिव्याप्तिक लागून मात्शी दागवल्या . 

वसंत भगवंत सावंत , मधुसूदन जोशी आनी प्रकाश पर्येकार हांचेकडल्यान 
तर भावी वाचप्यांच्यो व्हड अपेक्षा आसात . वसंत भगवंत सावंताली प्रतिमासृश्ट 
आनी कलात्मकता व्हड आसा . ' दुरीग ' ही ताची एक अप्रतिम पत . 

मधुसूदन जोशी हांची कथा भोव आशादायी आनी लक्षणीय आसा . 
लेखकाचे निरिक्षण आनी कल्पनाशक्त तागेल्या सामाजिक तशें वैचारीक प्रवृत्ती 
वांगडा जुस्त जुळ्ळ्यांत . खासा करून , ' विरक्ती सूक्त ' ही तांची कथा अप्रतिम 
आसा . तशोच , ' मुक्तताय ' , ' मळबूच पिनला ' ह्योच कथा लक्षवेधी आसात . 
कल्पकतायेन नवेनवे विशय , प्रभावी आशय आनी कलात्मकताय हांची निसरगांठ 
घालपी जोशींची कथा आजय आपली हक्काची सुवात कोंकणी साहित्यांत 
मेळोवंक पावंक ना . खांवटें ( १ ९९ ७ ) ह्या तांच्या संग्रहाक भोवतेक समकालिनांच्या 
वावरामदीं अग्रसुवात फावो जाता . 

प्रकाश पर्येकाराले कथाविश्व अजून विस्तार , आसा पूण ताका हूम 
आनी भंय हाचो नीज वास आसा . मात निवेदनात एखाद्या उतराचोय अतिरेक 
जायत जाल्यार तांगेली कलाकृती उत्तमापरस खाला उरपाची भिरांत आसा . कथेच्या 
मुखामळार एकूय अनावश्यक चामखीळ उरचो ना हाची तांणी खासा दखल घेवची 
पडटली . 

स . शशांक सीताराम आनी स . देविदास बाबय हांगेलें कोंकणी कथेक 
मूठभर काय जायना , भोव आशादायी योगदान जाला . असोच आनीक एक चुटपूट 


अक्षर सरिता 


लावन वचपी कथाकार म्हळ्यार स . जे . एल् . गोयश . हांचो तिगांयचोय कोंकणी 
कथेचे वाटचालीत चानयेचो वाटो आसा पूण तो घडये फुडाराक शिंवाचोय जायत 
आशिल्लो . काळान ती संभावना निश्ठूरपणान पुसून उडयिल्ल्यान हो नमळ उल्लेख 
करप गरजेचें थारता . 

काळचक्र फुडे वता तशेंतशें कोंकणी कथेचे पथ अदिकादीक प्रशस्त 
जायत गेल्ले दिसता . कोंकणी कथेचो हो आधुनीक म्हामार्ग हांवें व्यक्तिगत 
संग्रहांच्या मापान मेजपाचो मोह टाळ्ळा . देखून कितलेशेच संग्रह प्रसिध्द केल्ले 
लेखक वा एखाद्रो संग्रह पासून ना आयिल्लो स . देविदास बाबय सारको नवोदित 
हांगा फकत विशिश्ट कथाकुरवांच्या वाटचिऱ्यांवरवींच समान समिक्षकी अंतरार 
उबे रावल्यात . कथांच्या मोलाक संग्रहापरस अदीक म्हत्व दिवपाक कारण आसा . 
संवसारांतली उत्कृश्ट कथा नांवान याद जाता आनी तिका लागून कथाकारय 
अजंवर जाता . संग्रह वा नेमाळी हांचो थंय किस्कुटाचोय संबंद उरना . मात 
संवसारीक कथेच्या आलेखांत वा भारतीय कथेच्या तुळात्मक अभ्यासांत 
व्यक्तीगत संग्रहाची महत्ता अदीक आसतली हातूंत दुबाव ना . 

प्रस्तुत विवेचनांत कोंकणी कथेची वाटचाल नियाळून तिचे योगदान 
वेगळायतना , विशिश्ट कथांचोच मानदंड म्हूण वा मापदंड म्हूण उपेग करप गरजेचे 
दिसला . कारण वाचप्यांक त्यो सोमत्योच याद जावन भासाभाशेक रंग भरुंये वा 
कथाकार तांचें चिकित्सक वाचन करून तांचेवेलें भाश्य कितलें उथळ , कितलें 
सखोल हे थारायत . ह्या कथांतली शक्तीस्थळां आनी उणीं पर्यायान त्या - त्या 
कथाकाराचें - चालंत तशा भावी - कथेक दिल्लें योगदान . आज कथा आधुनिक 
आनी अत्याधुनिकाच्या दोन धांपयांमदीं वावुरता . तिगेलें सामर्थ्य वाडटले जाल्यार 
आदल्या वाचचिऱ्यांचे बरें - वायट वैशिश्ट्य तिका हातासरशी आशिल्लें बरें . 

हालींच्या बऱ्याच कथाकारांची कथा स्वरुपान निर्दोश आसूनय आशयान 
एक तर पोकळ , कृत्रिम वा ओडून ताणून चंद्रबळ हाडिल्ली कशी दिसता . तातुंतय , 
स . देविदास बाबयाची ' निमणो परोब ' , माया शेल्डेंकाराची ' भांगराचो देस ' , 
ज्योती कुंकळकाराची प्रतिमाभंग ' , भालचंद्र गांवकाराची ‘ आमचो पांडु आमकां 
जाय ... ' ह्यो कांय याद उरपा सारक्यो कथा . फुडार हांची दखल घेतलो अशी 


आस्त आसा . 


अक्षर सरिता 


५८ 


समकालीन कथाकार राजेंद्र यादव हांका ' नवी कथा आयची जीण ( जावं 
आधुनिक , जावं समकालीन ) ... जियेवपाची , तिका विविध पातळ्यांचेर 
समजुपाची , सार्थक - निरर्थक पारखुपाची काणी ' अशें दिसता ( सं . कहानी : स्वरूप 
और संवेदना ) . बऱ्याच समकालीन लेखकांक जिणेच्या भावार्थाची , अर्थाच्या 
हयन्यशेपणाची , सताचे क्लिश्टतायेची आनी दिश्टीकोणांचे विविधतायेची अजूनय 
वळख पटची आसा . परिवेश आनी व्यक्ती हांची दाली समांतर राखूक वा 
प्रमाणबद्द दिश्टीन हाताळूक बऱ्याच नव्या कथाकारांक अजूनय शिकूक जाय . 
देखून , तांगेले अजूनय घडत वतले कथेक संग्रहांच्या निबाखाला कशीय तोखेवन 
वा असमयार खेत्सून कोंकणी कथेची हानी जायत , देखून तो मोह टाळप गरजेचे 
थारला . 

कोंकणी कथेचें योगदान चिंततना एक ठळक गजाल नदरेत भरता . 
प्रस्थापित कथाकार फकत कथा दिवन कडेक सरल्यार तांगेलें योगदान सोंपना . 
कथेचेर विचार करप , कथेचो अभ्यास करून तिचेर भाश्य करप हे तांणी गरजेचे 
धरूंक जाय . मोहन राकेश , कमलेश्वर , अरविंद गोखले , चंद्रकांत केणी हांणी 
कथेचेर बारीकसाणेन विचार केला . हालींच , पुंडलीक नायक हांणी संपादीत 
केल्ल्या कथासंग्रहांत ( समकालीन कोंकणी लघुकथा , १ ९९ ८ ) तांगेलो 
कथाविशयक आढावो आयला . पूण एकंदर कथा ह्या प्रकाराविशीं आनी सर्जनाचे 
प्रक्रियेविशीं कथाकार जागरूक रावप गरजेचें . जाल्यारच आयचे कोंकणी कथेची 
क्षमता आनिकूय वाडटली आनी तिका संवसारीक स्तरार निखटी पावपाच्याच 
हय तर तिगपाच्याय हावेसाक बळ मेळटले . 

कोंकणी कथेक आपले तरेन भरीव योगदान करूंक पळेतल्या कथाकाराक , 
चंद्रकांत केणी हांची हे संबंदीची मता खबर आसल्यार बरी . “ म्हजे कथासाधनेंत 
लेखनापरस वाचन चड जालां ' अशें हो साबारसंग्रह - पोसवणो लेखक म्हणून , 
फुडें एक मनमेकळी कबुलीय दिता , ' ... संवसारीक कथाविश्वांत संचार करता 
आसतना म्हज्या मनांत सदांच एक खंत उरताली . हे असले तरेची कथा जोवेर 
म्हज्यान बरोवन जावंची ना तोवेर कथा बरोवपाचो हांवें यत्न करूंक जायना .. 
साहित्यीक यात्रेत अशे खीण जायते फावटीं आयल्यात जेन्ना आत्महीणपणाची 


५ ९ 

जाणविकाय मनात दाटून येवन बरयिल्ल्या कथांचे हांवें विसर्जन करून उडयला ... ' 
( ' म्हज्या सृजनाची कथा ' , जाग , दिवाळी , ८५ ) . 

ही खंत , ही आत्महिणतायेची भावना कथाकाराखातीर योग्य तरेन 
केळयल्यार ताची तांक थरूंक शकता . विफलतायेन गिरासून वचनासतना , हे 
क्षणीक निर्शणेचो सर्जनात्मक उर्जा कशी लेखक उपेग करूंक शकता हे केणी 
हांची वेंचीक कथा दाखयता . हेर साहित्यिक समिक्षकांवरी कथाकाराचेरय 
संपादकीय चेपण , काळमर्यादा , प्रसंगोचिततायेचो मोह हे घटक दबाव घालतात 
तेन्ना केणी हांचे वयलें मत लक्षात घेईसारकें थारता . निदान कथा संग्रहबद्द 
करतना तरी अशें आत्मसंशोधन कथाकारान अवश्य करूंक जाय जाल्यारच ताची 
कथा काळजैती थारून , फुडाराक भरीव कलात्मक तशेंच विचारीक योगदान 
करूंक पावतली . ना जाल्यार विस्मृतीच्या पड्ड्या फाटल्यान ना - नपश्यात जातली . 

निमाणे : अरविंद गोखले सारक्या सिध्दहस्त कथाकाराचे मत ग्राह्य आनी 
पथनिदर्शक थारचे . ते म्हणटात , ' जी कथा वाचून मनाचे उन्नयन ( elevation ) 
जाता , विचारांच्यो कक्षा रुंदावतात ती कथा लक्षणीय . ' मात तांचे नदरेन 
वाचनियता होवूय कथेचो निश्चितच एक ओडलायणो घटक आनी अनुभूति हे 
तिचे बुन्यादी सूत्र आसचें . ( ' कथाकथन ' , लोकसत्ता , दिवाळी १ ९ ७६ ) . 
वाचनियता , अनुभूति , उन्नयन ह्या त्रिवेणी सुत्रांत गुंथून भावी कोंकणी कथेची 
वाटचाल अदीक समर्थशाली जावची आनी भारतीय साहित्याक तिचे हस्तुकी 
भरीव योगदान घडत उरचे , हीच अपेक्षा . 


अक्षर सरिता 

शणै गोंयबाबाच्या वावर - विचारांची चिकित्सा 


आधुनिक भारतीय साहित्याचे नांव घेतनाच विविध भारतीय प्रादेशीक 
भासांतल्या साहित्यांत आधुनिकतेचे मुळावण घालपी कितल्याशाच दिग्गजांच्या 
वावराचो उगडास जाता . ह्या रथी - म्हारथींमदीं गालिब , भारतेन्दु , बंकिमचंद्र , 
शरदबाबू , टागोर , सुब्रमण्यम भारती , वळ्ळतोळ नारायण मेनन , पुट्टप , कारंथ 
हांचेवांगडा दलपतराम , झवेरचंद मेघाणी , केशवसुत , रॅव्ह . टिळक , फकीर मोहन 
सेनपाती हांचो जसो आस्पाव जाता , तसोच शणै गोंयबाबाचोय जाता , हातूंत 
आमकां दुबाव नाशिल्लोच . पूण आज हो साक्षात्कार पुराय भारताक जाला , ही 
खोश्शेची , अभिमानाची आनी धन्यतायेची गजाल जावन आसा . 

आयचे घटकेक , शणै गोंयबाबाच्या वावर - विचारांचे निखटें उक्तावण 
समर्थन करपात वा तांचे एकटोशी मोलांकन करपांत व्हडलो लाभय ना आनी 
विशेष पुरूषार्थय ना . हाच्या उलट , जर वयर उल्लेखिल्ल्या पूर्वसूरी वा समकालीन 
भारतीय साहित्यकारांच्या आस्कळ - विस्कळ संदर्भात शणै गोंयबाबाच्या वावर 
विचारांचो सटीक अभ्यास केलो जाल्यार तो सार्थक जातलो . देखून , म्हजेपुरतो 
तसो यत्न करतां . 

मात एक शिटकावणी : तुर्ताक हांगा दाटून शणै गोंयबाबाची तुळा हेर 
साहित्यिकां वांगडा करचेली मोख ना ; मात , हेर भारतीय साहित्यिकांच्या वावर 
विचारांक पारखून आपणायतना अभ्यासकांनी कळटां - नकळटां जी सुसंगती 
विसंगतीची आलोचनात्मक फास्की वापरल्या , तशाच तरेच्या फास्केंत शणै 
गोंयबाबाचोय वावर पारखून तो तागेल्या ध्येय - दिश्टाव्याक कितलो पूरक , तागेल्या 
भाशीक - साहित्यिक - समाजीक मोखींवांगडा कितलो समतोल , तशेंच तागेल्या 


६१ 

आनी आमगेल्याय काळाक कितलो अनुरूप हे समांतर संदर्भा सयत पळोवचेलो 
यत्न हांगा जातलो . 

अशे तरेची आलोचनात्मक फास्की फुडले विस्कावणे खातीर वेंचपा 
फाटल्यान सबळ आनी स्पश्ट कारणां आसा : टीकाकारांक व्हडल्या - व्हडल्या 
लेखक - सुधारक - विचारकांच्या जिणे - वावरांत आनी तांगेल्या विचारांत सदांच 
सुसंगती सांपडटाच अशें ना ; उरफाटें , तांगेल्या चिंतपांत तशेंच दिश्टाव्यांत बरेच 
खेपो टीकाकाराक एके तरेचो अंतर्विरोध जांव परस्पर विरोध दिश्टी पडटा . 

हांगा विश्वनाथ त्रिपाठी ह्या समिक्षकाचे - गालिब आनी भारतेन्दु हांच्या 
संदर्भातलें- पूण वयल्या हावेसाक आदारदिणे अशें मत्त लक्षात घेवपासारकें 
आसा . म्हान साहित्यिकांल्या आधुनिक तशेंच सुधारणावादी वावर - विचारांविशीं 
उलयतना तो म्हणटा , ‘ व्हडल्या - व्हडल्या बरोवप्यांविशीं म्हाका एक अजापाची 
गजाल होलमल्या . ती म्हळ्यार , ते आपणाल्या जिणे - अणभवांक सर्वाधीक म्हत्व 
दितात . म्हणचेच ते स्वताविशीं भोव कठोर ( निर्मम ) आसतात . तांचे जे विचार 
आसात , जे सिध्दांत आसात , जें तांका सांगपाचें आसा , ताच्या विरोधात ज्यो 
गजाली उब्यो जातात तांची ते उपेक्षा करिनात . देखूनच तांचेबाबतींत ज्याका 
तुमी ' एन्कावंटर विद् सेल्फ ' - आपविरोध , म्हणतात , तो पावलाकणकणी मेळटा . 
अंतर्विरोध मेळटा . म्हूण वाचपी वा टिकाकारांनी तांगेल्या वावराक तांच्या 
जिणेसांगाता जोडून पळोवप लाभदिणे थारता ... सामको एकाक एक असो परस्पर 
संबंद जोडूक न्हय ... पूण एक ताळमेळ सादूंक पळोवचे खातीर आनी तसो तो 
साईंक मेळ्ळो ना जाल्यार ( तेंय ) मानून घेवंक ; अशें करप म्हाका अदीक उचित , 
अदीक ( तर्क ) संगत आनी शास्त्रीय दिसता . ' ( आधुनिकता के रूप , पा . १६५ ) 

हांगा एक प्रस्न उपासता . म्हान व्यक्तीच्या जिणे - वावर आनी विचारांत 
असमतोल कित्याक दिसून येता ? सरसकटपणान , असो विचारीक असमतोल 
दिसून येवपा फाटली दोन कारणां आसूं येतात : एक म्हळ्यार , मुळांतच एकाद्रया 
व्यक्तीचे सांगणेत आनी वागपांत नकळटां तफावत उरूंक शकता ; वा ताच्यांत 
वैचारीक सतर्कताय नाशिल्ल्यान ताचेमदी काळानुरूप उत्क्रती जायना आनी म्हूण 
आचार - विचारांत विसंगती उपासता ; कांय खेपो , व्हड ध्येय - धोरणांक ओपून 
घेवनय एखाद्री व्यक्ती समाजाभिमुख नासता वा आपगिन्याना सावन वंचित उरता 

आनी म्हूण 

ते व्यक्तीचे आचार आनी विचार विजोड दिसूक लागतात . 

दुसरे कारण म्हळ्यार , जरी एखाद्रया व्यक्तीच्या अंतर्बाह्य प्रगतीप्रमाण 
तिगेली / तागेली प्रगल्भता वाडून सुर्वेचो वैचारीक अंतर्विरोध सुटावो जावन तिका 
ताका विशाळ दिश्टावो फावो जाल्लो आसलो , तरीकूय अभ्यासकाक त्या 
दिश्टाव्याच्या दर्शनी तासांमदीं सुमेळ सादप वा विचारीक वाडीच्या सोंपणां मदी 
सुसूत्रताय सोदप शक्य जायना . अभ्यासकाच्या ह्या विश्लेशणात्मक अपेसाक , 
ताचेमदीं सुक्षीम समिक्षा दिश्टीचो अभाव आसप , तागेलो अभ्यास / दिश्टीकोण 
एकांगी आसप वा तागेलो ‘ अवास्तव ' वस्तुनिश्ठतायेचो / तटस्थतायेचो आग्रो 
आसप , ही उणीं कारणीभूत थारूंक शकतात . 

फुडल्यो कांय देखी हे बरेतरेन स्पश्ट करतल्यो : ( १ ) फकीर मोहन सेनापती 
ह्या आद्य उडिया साहित्यकारान ते भाशेखातीर केल्लो असामान्य वावर 
वाखाणूनय , समकालीन उडिया समाजांतल्या उपेक्षीत घटकाक तांगेल्या आचार 
विचारांत अक्षम्य अशी तफावत आशिल्ली हे आज जाणवता आनी ताचेर व्हडा 
प्रमाणात आक्षेप घेवप जाता . ( २ ) काय ' राष्ट्रवादी ' अभ्यासकांनी भारताचे 
राष्ट्रगीत बरोवपी म्हान कवीराय टागोरांच्या राष्ट्रभावनेचेरच प्रश्नचिन्ह उबें केला . 
त्याच प्रमाण , टागोरांच्या मानववादी तत्वांक आनी ' आध्यात्मिक वास्तवदाक ' 
वाखाणतनाच , कांय अभ्यासकांनी तांगेल्या अस्तंत - मोगी , पुरोगामी वृत्तीक 
' ब्रिटिश - धार्जिणेपण ' मानपाची लघुदिश्टी दाखयल्या . ( ३ ) भारतेन्दु हांच्या प्रखर 
राष्ट्रभक्तीक आनी आधुनिक नदरेक तोखेतनाच , काय टीकाकारांनी ब्रिटिशांची 
तुस्त केल्लेखातीर तांचेर ठपको दवरला तो दवरला , पूण खुद्द भारतेन्दुन ब्रिटिशांच्या 
काय धोरणांचेर केल्ली टीका लक्षांतच घेतिल्ली ना . अश्यो आनीकूय देखी 
आमकां , गालिब , बंकिमचंद्र , रॅव्ह . टिळक आदी व्यक्तिविशी मेळूक शकतात . 
ही टीका कितली व्यक्तीसापेक्ष , कितली काळसापेक्ष आनी कितली विचारसापेक्ष 
हाची फोडणीशी करपाजोगी आसा पूण तें करपाची सुवात ही न्हय . 

मात , अशेच तरेची टीका शणै गोंयबाबाच्या बाबतींतय जावप शक्य 
आसा . देखून , तांगेल्या वावर - विचारांतली सुसंगती तपासून पळोवपाक रजांव 
आसा . तेच प्रमाण , तांगेल्या विचार - दिश्टाव्यांत अंतर्विरोध बी आसा व्हय , हे 
पडताळूक कसलीच हरकत नासची . कारण , तांका कोंकणी अस्मितायेचे वडील . 

आधुनिकतायेचे मुळावणकार आनी कोंकणी भास - संस्कृतायेच्या विचारसुत्राचे 
जनक म्हूण मानिल्ले आसात . हाका लागून , कोंकणी - भाशी , कोंकणी - मोगी 
आनी कोंकणी वाचपी हांचे नदरेन ते फकत एक खांपे साहित्यिक - अभ्यासक वा 
तेजीश्ट झुजारी - वावराडेच न्हय , जाल्यार भूतकालीन दायजावांगडचो वर्तमान 
पिळगेचो दुवो , तांचेखातीर एक घणघणीत विचारीक - संस्कृतीक ' वाट - दिवो ' , 
आनी भावी पिळग्यां खातीर एक थीर दिपस्तंभ जावन आसात . 

अशा म्हान साहित्यिक - विचारवंताच्या आधुनिकतायेची वा ताच्या 
समाज - सुधारक वावर - विचारांची निश्पक्ष विस्कावणी आनी मोलावणी जावंक 
फावो . मागीरच , तांगेल्या विचारांक आमी मानून घेवंक जाय . खुद्द तांका लेगीत 
कोंकणी लोकांकडल्यान हीच अपेक्षा आसली . ताणी संवसार बुटी ह्या नवलिकेंत 
जें पात्रावरवीं म्हळ्ळां तें खुद्द तांकांय तितलेंच लागू जाता . तातुंतलो एक आत्मो 
स्पश्टच म्हणटा , “ ... कोंकण्यांनु , म्हजो अणभव आनी येवजण्यो हावें तुमकां 
सांगल्यो . आजवेर पळेल्ल्या , वाचिल्ल्या , आयकल्ल्या आनी अणभविल्ल्या 
गिन्यानाचे सार हावें तुमच्या फुड्यांत दवरलें . म्हज्या आनी तुमच्या मनाची फटवण 
करूंक हावें तुमकां नाका - जाल्ल्यो फटाशी सांगूक नात . म्हजी दरएकली म्हणणी 
तुमी तुमचे बुद्दिचे साणीर घांसून पळयात आनी कसाक लागल्यार घेयात . ' ( मूळ 
संदर्भ : गोमन्तोपनिषत , २-३४० . पळयात समग्र शणै गोंयबाब , खंड १ , पा . 
११६ ) 

वयली शिटकावणी लक्षात घेवन , शणै गोंयबाबाल्या वावर - विचाराक 
तागेल्या समग्र जिणेच्या चौकटीत नियाळून , तातूंत कसलोय अंतर्विरोध आसा 
जाल्यार समजून घेवपाची गरज आसा . हे करूंक पळेतना , आपशींच तागेल्या 
वावरा मुखावेल्यो तत्कालीन समाज - जिणेच्यो शिमो - मेरो , तेन्नाच्या समाज 
पुरूसाच्यो विचारीक मर्यादा , खुद्द ताचे मुखावेले व्यक्तीगत - समाजीक दबाव , 
समकालीनांवरवीं येवपी बौद्धिक आव्हानां / आडमेळीं हांचो थाव मेळटलो . त्या 
बगर , तागेल्या वावर - विचाराच्यो तत्कालीन मोखी , तातूंत घडून येवपी स्थित्यंतरां / 
बदल , तांची समकालीन ( आयची ) उपेगिता आनी तांचे कालातीत म्हत्व मानून 
घेवप कठीण जातले . कारण , वयल्या वयर तांगेल्या वावर - विचारांक पळेतल्याक 
वा वेंचून विशिश्ट मत / घडणूक / सांगणी / विधान संदर्भा भायर विस्कावंक 

६४ 


सोदतल्याक तांचे सांगणेत वा चिंतपांत अंतर्विरोध वा परस्पर विरोध दिसून येवंक 
शकता . हे कशें घडू येता हे एक - दोन देखींनिशीं सांगपाजोगें आसा . 

देख १ : शणै गोंयबाब नीज गोंयकारां मदीं अभिमान चेतोवपाक वावुरलो ; 
मर्णपंथाक लागिल्ल्या कोंकणी भाशेविशी आपुलकाय , लागणूक आनी गर्व 
कोंकणी हड्ड्यांत जागोवपाक धाय नाखटां झरोवन कश्टलो ; तांगेली नीज 
अस्मिताय ताणी वळखुची म्हूण जीव तोडून धडपडलो ; भावी स्वतंत्र भारतांत 
कोंकणी लोकांची खाशेली संस्कृताय आनी भास बाळगूंक तांची हक्काची खेरीत 
भूय आसची अशें सपन जियेलो . हाका लागून लघुदिश्टीन विचार करणारे 
विस्तारवादी आनी ' जैसे थे'ची स्थिती पसंत करपी वायंगणे टीकाकार ताका 
एकसंघ ( ? ) समाजाक खंडीत करूंक ' वेगळचार ' पातळावपी फुटीरवादी म्हूण 
सहज कुस्कुटावंक शकतात . 

पूण बारीकसाणेन येवजिल्यार , तांगेल्या अस्मितायेच्या सपनाची बुन्याद 
जरी कोंकण्यालो प्रादेशीक एकवट , भावपण , परस्पर मोग ही आसली तरी ताचो 
आवांठ वैश्वीक आसलो . आनी विशेश म्हळ्यार , ताचो कळस तर्कपुराय आनी 
जागरूक बुद्दीन विश्वबंधुत्वाक वेंगायतालो हे बेसबरें होमलता . तिसऱ्या कोंकणी 
परिशदेच्या , उपकार मानपी उलोवपांत ते म्हणतात , ' भाग्यवंत कोंकण्यानू - भावांनू 
आनी भैणिंनू - आतां आमी वांगडा रावया , वांगडा खावया , वांगडा घट जावया , 
तेजवंत जावचेलें गिन्यान जोड्या , एकामेकालो द्वेस सोडुया , एकामेकांक माये 
मोगान ओडुया . कोंकण देस , कोंकणी लोक आनी कोंकणी भास ह्या तिगांयचो 
जयजयकार जावं ! सगल्या भरतखंडाचो जयजयकार जावं ! सगल्या संवसाराचो 
जयजयकार जावं ! झगड्या - झुजाची पिडा वचूं आनी सगलो संवसार सुखान 
नंदू . ' ( मूळ संदर्भ : ' उपकार मानप ' , ३ री कोंकणी परिशद : पळयात : समग्र 
शणै गोंयबाब , खंड १ , पा . १७२ ) . 

देख २ : शणै गोंयबाबाक दिसतालें , विंगड - विंगड जाती - जमातीच्या 
कोंकणी लोकांनी आपणालें सामुहीक खाशेलपण वळखुचें , आपापणाले वेगळेपण 
वा ठळक गूण सांबाळचे . तांणी आपणाल्या जाती - जमातीविशीं अभिमान 
बाळगूचो असो तांचो आग्रो आसलो . जर ही विधानां अशीर फास्केंत स्विकारलीं 
जाल्यार तांचेर जातवादाचो वा संकुचितपणाचो शिक्को सहज मारूंक येता . पूण 


६५ 

जर ह्याच संदर्भातलीं तांगेली हेरय मतां पळेली जाल्यार तांगेल्या विचारसरणेतले 
मेकळेपण होलमता . 

देखीक , ते अशेंय म्हणटाले की , दर मनशान आपणाल्या इतिहासाचो 
अभिमान बाळगुचो ; आपणाल्या संस्कृतीक दायजांतलें बरें तें आपणावचें ; 
आपणाल्या जातीय दायजांतले दोश मुजरत सांडून , हेरां जातींतले सद्गुण 
आपणावचे ; अशिक्षीत / अडाणी लोकांक शिकोवन सगल्यांनी विद्वान जावचें ; 
ते बामणपणाचे अभिमानी आसले तरीकूय निखटे जल्माचेर वणखून वडा मारपी 
निश्क्रीय , दिकाहीन , परधार्जिण्या , ध्येयभ्रश्ट आनी आत्मसन्मान नाशिल्ल्या 
बामणपणाची तांका तिडक आसली . असल्या वृत्तीचो तांणी निशेधच केला . ते 
केन्नाच बामणपणाच्या दुराभिमानान कुड्डे जावन हेर जाती - जमातींक बऱ्या 
गुण - कार्याखातीर तोखेवपांत फाटीं रावनाशिल्ले . जशे ते चाड्ड्यांच्या दायज 
पराक्रमाचे पुराव्यानिशी व्हड ताळ्यान गोडवे गायताले , वैश्य - वेपाऱ्यांल्या 
कर्तृत्वाचे - धडाडेचे मनमेकळे कौतुक करताले , तशेच कामेरी , नुस्तेकार , गावडे 
हांच्या उतरावळीच्या गिरेस्तकायेचें , कामधंद्यांतल्या फिशालकायेचें वा 
वेव्हारगिन्यानाचे तोंडभर कौतूक करूंक चुकनाशिल्ले . 

देखीक , नामनेच्या बामण तशेंच वैश्य वेपारी घराण्याची नामावळ दिवन 
ताणी म्हळां , “ ... आमी कोंकणे वेपारउद्देगांत जायते कर्मेल्यांत आनी 
तिजल्यांत ... हालिंच्या वर्तमानाक आमगेले तरणे- धाकटे भुरगे किरकोळ 
चाखऱ्यांच्या नादाक लागून पुर्तुगेज आनी इंग्लेज भासो घोंकतात आनी आज्यां 
पणज्यांली गडगंज तागडी खुटयेक लायतात , हे बरें न्हय . ' ( मूळ संदर्भ : ' येवकार 
अध्यक्षांचे उलौप ' , समग्र शणै गोंयबाब , खंड १ , पा . १५१ ) . भाशेच्या गिरेस्त 
दायजाखातीर तर तांगेलो भरवंसो बायलो आनी गावडे ह्या उपेक्षीत घटकांचेर 
अदीक प्रमाणांत आसलो . तांणी म्हळां , ' कोंकणी भाशेत अर्थान उपाट भरिल्ली 
तरेकतरा जायतीं उतरां आसात . आमी ती सोदुनूच काडूंक जायत . ह्या कामांत 
आमकां परक्यो भासो शिकूक नाशिल्ल्यो कोंकण्यो बायलो आनी कोंकणे गावडे 
चड उपकारा पट्टीत . आमगेली बरप शिकूक नाशिल्ली पुर्विल्ली कोंकणी बायल 
म्हळ्यार कोंकणी भाशेचो जिवो , तट्टीत कोश आनी लोक - वेदाची गिरेस्त 
खण .... गावड्यांलीय हीच गजाल ' ( समग्र शणै गोंयबाब , खंड १ , पा . १५१ ) 

तांगेले सांगणेचे तात्पर्य अशें आसलें : गिन्यानाक जात वा गिरेस्तकाय 
वा साक्षरताय हांची मर्यादा नासता ; जाल्यार , ताचेखातीर अणभव , चतराय आनी 
निरीक्षण जाय आसता . गिन्यान कोणाय कडल्यान घेवंक लजेवचें न्हय वा ताची 
तोखणाय करूंक किरपणपण करचें न्हय , अशें तांचे सांगणेंच न्हय जाल्यार करणीय 
आसली . तांचे म्हणणे आसलें , सगल्याच जाती - कातींतले सद्गुण आपणावन 
सगळेच वांगडा उदरगतीक पावया . जर तांका दरेके जाती - जमातीचे व्हडपण 
आनी वैशिश्ट्य पटिल्लें नाशिल्लें जाल्यार ते असो उपदेस कोंकणी भौसाक करचेच 
नाशिल्ले . वेल्यान तांका ' तथाकथित ' वयल्या जातींचे ( दोळे धांपून ) अनुकरण 
करचेलो मानभावी सल्लो दितले आसले . परतें तांका दिसतालें , सगल्यांनी ' पंडित ' 
जावनय आपणाले नीज वेवसाय , कर्तुबां समर्थपणान फुडें व्हरची , आपल्या 
दायजाक प्रतिश्ठा मेळोवन दिवची . ते यथार्थ वळखुपी प्रामाणीक तशेंच वेव्हारी 
बुदवंत आसले . 

ताणी प्रत्यक्ष जिवीता कडेन आडनदर केली ना आनी उखलाप्या समतेच्यो 
फटाशो मारीत भौसाच्या अस्वडी तथाकथित उच्चवर्णियांची तळी उखलली ना . 
तत्कालीन समाजांतली जाती - वर्णाची उतरंड ताणी उक्ते नदरेन वळखली आनी 
तिचेर मात करपाचे मार्ग - शिक्षण , श्रम - प्रतिश्ठा , नीज दायजाचो अभिमान 
समाजाक दाखयले . त्या काळाचे फास्केंत हो प्रामाणीक - वेव्हारी दिश्टावो 
लक्षणीय आसलो . कसलीय एकांगी येसाची घुमटी पुराय कोंकणी संस्कृतायेच्या 
संपूर्ण उदरगतीक हातभार लावंक उणी पडटली हे तांका खबर आसलें . देखून 
तांणी म्हळ्ळे , ' संस्कृतायेच्या हेर आंगणांनी जशे आमी सगळ्यां मुखार आसूक 
जायत , तशेच वेपार - उद्देगांतय आसूंक जायत ... स्वराज्यांत आमगेल्या 
राजकारणाक घटाय हाडूंक ही तागडीच आमकां चड उपकारा पट्टली . ... हे 
गजालींत आमी गुजीर , सिंधी आनी मारवाडी लोकांची देख घेतल्यार बरी . ' 
आज संवसारीकरणाच्या खर वास्तवांत आमकां तांगेल्या दूरदिश्टीची तांका बेसबरी 
होलमता आनी ह्या दृष्ट्या पुरसाचे मार्गदर्शन कितलें अनमोल आनी ' आधुनिक ' 
आशिल्लें हेवय ध्यानांत येता . 

देख ३ : कोंकणी लोकांमदीं धार्मिक एकवट आसचो हे तर तांकां प्रकर्शान 
दिसतालें . हिन्दु - क्रिस्ताव एकाच रगताचे भाव - भाव हे सत तांणी पुरायेन 
आपणायिल्लें . इतलेंच न्हय जाल्यार , दोगांयची पूज्य दैवतांय ताणी एकसणी 
होरावन भावी कोंकण्यांक एक बेसबरी देख दिवन दवरिल्ली . कोंकणी खातीर 
ताणी कोंकणी क्रिस्तांव , कोंकणी मुसलमान आनी कोंकणी हिन्दू , हांका 
एकासांगाता होरायल्यात . तांच्यात अज्ञान , मानभावीपण वा धोंग आशिल्लें 
जाल्यार ते आपणाल्या काळावेल्या कितल्याशाच कोंकणी गोंयकार आनी हेरय 
भारतियांनी कळटां - नकळटां आपणायिल्ली ( समता - लोकशाय बी सगले जाय 
पूण निमाणे म्हजें दायज / विचार / धर्म / मत तेंच श्रेष्ठ अशी ) दुटप्पीपणाची 
विचारसरणी आपणायतले आसले . 

एक खरें , निधर्मी विश्वबंधुत्वाचो आनी समतेचो आदर्श संदर्भ सामको 
अशीरपणान घेतल्यार तांका अनुदार विचारांचे म्हणूक येत . परंत फाटल्या 
शेंकड्यांत हो आदर्श भारतांतच न्हय जाल्यार पुराय संवसारांत अपेशी थारला . 
हातूंत त्या आदर्शाचे उणें ना पूण प्रत्यक्ष चलणुकेंतली अडचण आसा . हो विचार 
जात - जमात - धर्म - भास विरयत समता मागता . हे प्रत्यक्ष जिणेंत व्यक्ती 

-समूह 
हांचे अस्मितायेक खटकता ; तो विचार तांची वळख विरगळावन वडोवंक पळेता . 
हे सामान्य जनांक मान्य ना . संवसारभर ही संस्कृतीक कडवणाची ( मॅल्टींग पॉट 
कल्चर ) संकल्पना अपेशी थारल्या . ताची सुवात सगल्या घटकांक समान संद 
सन्मान दिवपी ' सॅलड बोल ' संस्कृतायेन घेतल्या . 

हाचेयपरस हानीकारक गजाल म्हळ्यार , राजकर्त्यांनी तें दोंगीपणान दुधारी 
शस्त्र अशें वापरला . तांणी तकलुपी समतेचो बडवचार वाडयत , वयलेचाराक 
समता - विश्वबंधुत्वाचो जप करीत , फाटल्यादारान अभिजन - संस्कृताय 
कडसरायिल्ल्या भौसाच्या बोडार मारल्या . संवसारांतल्या खंयच्याय परीघावेल्या , 
दपटिल्ल्या लोक - समुहाक वा उपेक्षीत जाती - जमातीचो अभ्यास केल्यार 
अभ्यासकांक हेच सरसमानपणान दिसून येता . असल्या धोंगी एकखांबी तंबू 
सारकिल्या विश्वसंस्कृताये परस आज पुराय संवसार भौताशी , भौपदरीसंस्कृतायेक 
लागी गेल्लो आसा , हे दुबावाविरयत . हो संस्कृतीक विचार , कडसरायिल्ल्या 
दरएका जाती - जमातीक आपणालें खाशेलपण जपपाक मेकळीक आनी उत्तेजन 

दिता आनी आपापले विशिश्टताये सकट सगले समान अशें मातय अनमनासतना 
उक्तेपणान मानून घेता . 

ह्या फाट येर , आयच्या भौपदारी संकृतायेच्या विश्वीक यथार्थांक शणै 
गोंयबाबालो , सगल्या लोकसमुहांची वैशिश्ट्यां स्विकारपी , सगल्या जाती - काती 
मदल्या विशेश गुणांक लेखपी , खऱ्या अर्थान सर्वधर्म समभाव मानपी समतावादी 
सर्व - समावेशक विचार अदीक लागींचो आसा , हे सांगूक जोयशाची गरज ना . 
अशे तरेन , विशाळ आनी उदार नदरेन पळेल्यार शणै गोंयबाबाल्या वयर विश्लेशण 
केल्ल्या विचारांमदी कसलीच फारकत वा अंतर्विरोध ( कॉन्ट्ररीनॅस ) दिसून येना . 
आसलोच जाल्यार तांगेल्या वावरांत एक सभावीक विरोधाभास ( पॅराडॉक्स ) 
आसा , जो सगल्या आधुनिक नदरेच्या म्हामानवांच्या जिणे - यथार्थाची बुन्याद 
आसता , कारण ते समकालीन युगांत वावरूनय भावी काळाचेर नदर बांदून 
आसतात . 

आतां तांगेल्या विचारांतलो ' विरोधाभास ' कसलो आसलो तो पळोवया . 
भारतीय स्वातंत्र्य - संग्रामाच्या भोव कार्यशील आनी राष्ट्रवादान प्रेरीत अशा 
दसकांनी शणै गोंयबाब मुंबय शारांत वावुरतालो . तातूंतय १ ९ २० ते १ ९ ४० हीं 
दसकां भारतीय स्वतंत्रतायेच्या चळवळी नदरेन भोव संवेदनशील दसकां जावन 
आसली . ह्याच काळार शणै आपणालो नीजवादीवावर भोव नेटान करीत आसलो . 
एकेवटयां भारतीय राष्ट्रवादाचो सुर्या प्रखरतायेन उजवाडिल्लो . सगलो देस एका 
ध्येयान प्रेरीत जावन स्वातंत्र्याखातीर एकजूट जाल्लो . 

दुसऱ्या वटयां शणैलो कोंकणीच्या वेगळ्या अस्मितायेचो , तिगेल्या 
थळाव्या हक्कांचो आनी खेरीत प्रादेशीक दायजाचो एकसुरो लढो मातलेगीत 
थाकाय घेनासतना , संशोधनात्मक , साहित्यिक , अणकारात्मक , व्याकरणी , 
भासविज्ञानिक तशेंच वाद - प्रतिवादाच्या साबार मळांचेर वांगडाच चलतालो . 
म्हणचेच , जेन्ना पुराय राष्ट्र देसप्रेमान भारून गेल्लें तेन्ना शणै गोंयबाब मात 
आपणाल्या कोंकणी मायेखातीर तन - मन - धन ओपून पिशापरी वावुरतालो . हातूंत 
एक तरेचो विरोधाभास आसा व्हय ? असो हांगा आपसोच प्रस्न उबो जाता . 

कारण , जेन्ना देस राष्ट्रीय स्वतंत्रतायेक आनी देशव्यापी हावेसांक 

आवंडे तालो , तेन्ना तो मात एका प्रादेशीक भाशेखातीर आनी खेरीत 
अस्मितायेखातीर जीव ओंपत्तालो . हो तागेलो वावर कोंकणीच्या नदरेन भोव 
मोलाचो आनी आधुनिक दिश्टाव्यान प्रेरीत आसलो . तरीकूय , ताका राष्ट्रीय 
जापसालके परस थळाव्या हिताक जपूंक सोदपी संकुचित , भेदाळो आनी प्रादेशिक 
मनोवृत्ती उक्तावपी नीजवाद म्हणचो व्हय असो प्रस्न , दोळे धांपून प्रस्न 
विचारतल्याक पडलेबगर रावचो ना . आनी जर , अशें कोणेय गृहीत धरले जाल्यार 
मागीर आनेक प्रस्न उप्रसता : हाची सांगड शणैल्या बरपांतल्या वैश्वीक , मानववादी 
आनी एकतावादी मुल्ल्यां वांगडा कशी घालची ? हो विरोधाभासाचो एक नमुनो . 

पूण हाची जाप सोदचे आदीं एक सांगूंक जाय : खुद्द शणै गोंयबाबाल्या 
बरपांत कसल्याच तरेची विरोधोक्ती ( कोंट्राडिक्शन ) हे संबंदी मेळना वा आपलो 
वावर करतना ताच्या मनांत कसलीच दुविधा ( डायलेमा ) आशिल्ली हाची इल्ली 
लेगीत गवाय मेळना . म्हणचेच , शणैच्या बरपांतले नीजवाद - राष्ट्रवादाचे दोट्टी 
हावेस वा तागेल्यो अस्मिता - विश्विकतेच्यो दोन - पोडी मोखी परस्पर विरोधी 
नाशिल्ल्यो . त्यो आधुनिकतेच्यो प्रमाण मोखी आशिल्ल्यान परस्पर पूरक 
आशिल्ल्यो . देखून तागेल्या बरपा कणकणीं तागेल्यो मनमेकळ्यो मोखी उक्तावपी 
नेमकीं विधानां सांपडतात . 

देखीक , ताणीं नीजा अभिमान नाशिल्ल्या तशेंच दुशीत पूर्वग्रहान धर्माचेर 
आदारून ' देशभक्तीक ' मेजपी परधार्जिण्या लोकांक ' क्रिश्तांव भावांचो 

दुस्वास 
आनी द्वेस ' हांकाच ' देसभक्तिची आंगां ' मानपाखातीर खरायेन खडसायल्यान . 
मुंबयंतल्या गोंयच्या ' मराठी'लोकांविशीं तर तांणी स्पश्टच विचारला , ' परक्यांले 
सत्तेतसून हिन्दुस्तान सोडोवंक तातुंतले कितलेशे बंदखणीत गेले आनी कितल्या 
जाणांनी जीव होगडायले ? ' स्वतंत्र भारतातल्या कोंकणी लोकांच्या फुडाराविशीं 
तर तांगेलें सपन स्पश्ट आसलें : ' दमणगंगेसाकून मलबार मेरेन सगळो कोंकण देस 
हातांत घेवन , हिन्दुस्तानाचे मुखेल सत्तेतळा ताचो कारभार कोंकणी भाशेत खासा 
खवान चलोवचो आनी आपणाल्या घरा - दारांत आपणे धनीपणान नंदचें ... 
( मूळ संदर्भः ' जैन वेळार ' , समग्र शणै गोंयबाब , खंड १ , पा .१८५ ) 

म्हणचेच , तांका वेगळ्या कोंकणी प्रादेशीकतायेचो हावेस आशिल्लो 

पूण तो स्वतंत्र भारताच्या पांख्यातळा ! तांका कोंकणी अस्मिता जागोवंक 
जाय आसली ती ' पाड्या नशिबान आमी कोंकणे आमगेलें पुर्विल्लें भूत साप 
विसल्ल्यात ' आनी आत्महीण जाल्यात देखून ! तांका दिसताले ‘ आमी निजाचेच 
हुशार कोंकणे , आज सगळ्या हिन्दुस्तानाचे राजकारण , धर्मकारण आनी 
भासकारण हातूंत मुखावैले म्हालगडे चतुर येरेंकार जावन , हिन्दुस्तानचे भाग्यवंत 
तारूं केन्नाच खंयचे भाटयेक लागूंक दिनासतना सुसंगीत , सायसंगीत आनी 
हुस्क्यामेकळे ' ( ' जैन वेळार ' , समग्र शणै गोंयबाब , खंड १ , पा . २१७ ) 
चलोवचेली तांक आशिल्ले लोक आसात , ही जाणीव आयच्या कोंकण्यांक 
जावन तशें करचेली तांकां वान्सा जावंची , देखून ते तांगेल्या नीजाक जागयताले . 
नाजाल्यार स्वतंत्र भारतांत कोंकणी लोकांक हेर भाशीक राज्यांपरी आज वेगळी 
अस्मिता , वेगळें राज्य नासतलें आसलें . जर ताणी हे सगले जाणा जावनय मुजरत 
कोंकण्यांक जागयलें नाशिल्लें जाल्यार तो एक व्हड गुन्यांव - एके तरेचो लोकद्रोह 
थारतलो आसलो . 

भौभाशी परंपरा आशिल्ल्या ह्या भारतांत फकत ' अज्ञाना’क लागून जर 
एका लोक - समूहान आपणाली ‘ खेरीत अस्मिता ' दुसऱ्या भाशेत / राज्यांत 
विरगळावन वडयिल्ली , जाल्यार तो ' देशाच्या भौपदरी दायजाचो अपमान ' 
थारतलो आसलो . आनी हे जाणूनय , जर शणै गोंयबाबान भारत स्वतंत्र जावचे 
आदींच कोंकण्यांक जागयले नाशिल्ले जाल्यार तो भावी स्वतंत्र भारताकडेन एके 
तरेचो ' देशद्रोह ' थारतलो आसलो . तांगेलो दिश्टावो ह्या ल्हान - ल्हान मेरां पलतडी 
त्याकाळारय पावलो हीच तांगेल्या ' आधुनिकतेची ' गवाय जावन आसा . त्या 
आधुनिकतेचो विचार एका खाशेल्या लेखांत विस्तारान आनी प्रमाणांसयत 
वपाक जाय . हांगा फकत तांगेल्या विचारांतल्या सुसंगतीचेरच लक्ष वेधून 
थांबतां . 


७१ 


अक्षर सरिता 


रवीन्द्रबाबाल्या आप - बरपाची व्हांवती : 

भोंवरे आनी भाटी 


कोंकणी सरस्पतीचे गर्भकुडीत काय विशेश व्यक्तिमत्वां अक्षर रुपान 
शाश्वत जावन रावल्यांत . तांची नांवां घेतले बगर कोंकणी वाचप्याचें पंचायतन 
पुराय जायना . हे दैवतावळींतलें एक पर्जळीत नांव म्हळ्यार रवीन्द्र केळेकार . तांचे 
साहित्यीक गरिमेचें - व्हडविकायेचें - वर्णन करतना प्रतिभावंत आनी प्रज्ञावंत हीं 
दोनय विशेशणां मुजरत वापरची पडटात . हाचे कारण म्हळ्यार , रवीन्द्रबाबान 
साहित्य - साधना करतना आपणाले प्रज्ञेकय सतत पालय फुटत रावची म्हण सदांच 
जतनाय घेतल्या . हाका लागून , साहित्य - सांगाती रवीन्द्रबाबा परसय विचार 
वांगडी रवीन्द्रबाब सदांच चार पावलां फुडे उरला . विशेश म्हळ्यार , ह्या दोगां 
परस सामाजीक - भौशीक बांदिलकी आशिल्लो जीवनोन्मुख वावुरपी तशेंच जागचो 
संस्थापक - संपादक आनी वृत्तपत्र स्तंभकार रवीन्द्रबाब धा आंगळां वयर रावला . 

ललित गद्याच्या विवीध प्रकारांचेर आपणाली खाशेली छाप दवरून 
रवीन्द्रबाबाले सुलभ भाशेन कोंकणी गद्याच्या वाठारांत मोलाची भर घाल्या . 

मेकळी विचार - सांखळी आनी तटीत उतरावळ हे तांगेले लिखणेचें 
वैभव . मात निबंद - नवलिका - लेख - अग्रलेख बरोवपी रवीन्द्रबाबान कविता 
बरयिल्ली दिसना . तांकां कवीले गद्य बरोवपाचे तांकीविशीच शंका आसा . पूण 
ह्या साहित्य उपासकान आपणाले म्होंवे शैलीन कोंकणी गद्यांत मात काय 
खाशेल्या साहित्य प्रकारांचे मुळावण घाला . जाल्यार काय प्रकार तांणी 
कुशळतायेन हाताळून तांचे भांगर केला . हातुंतले मुखेल प्रकार म्हळ्यार दिसपटी , 
उगडास , जीण आनी आपबरप तशेंच भोंवडेवर्णनां . हे वाटेर तांचे अनुकरण करपी 
दत्ता दा . नायक , दिलीप बोरकार , सुमेधा कामत देसाय , दामोदर मावजो , सुमंत 


सोपी भास , 

केळेकार , स . फ्रेंडी द कोश्त आदी मेजकेच पूण लोकप्रिय कोंकणी बरोवपी 
आसात . अप्रत्यक्षपणान हे प्रकार आपणाल्या सर्जनशील बरपांत वापरप्यां मदीं 
चंद्रकांत केणी आनी दत्ता श्री . नायक हांचो उल्लेख गरजेचो . कवितेविशीं खास 
आस्था नाशिल्ल्या ह्या लेखकाच्या ह्या योगदानाक कवितेनच जोखचें जाल्यार 
म्हणचें पडटलें , “ मै अकेला ही चल पडा था जानिब - ए - मंजिल / लोग आते गये 
कारवां बनता गया । ' 

तांगेल्या सर्जनशील बरपांत आप - बरपांचो अग्रणी वांटो आसा . प्रस्तुत 
लेखांत तांगेल्या सर्जकाची आंतरकथा आनी पांथस्थ ह्या दोन पुस्तकांचो संदर्भ 
घेवन तातूंत दिसपी लेखक , ताची विचारीकता आनी - जंय जाणवता थंय 
विसंगती / विरोधाभास हांची विस्कटावणी करचेलो यत्न जातलो . तशें पळेल्यार 
दरेक लेखक आप - उक्तावण करता - केन्ना जाणून बुजून केन्ना नकळटा . अदीक 
करून कविते सारक्या सर्जनांत लेखक अचळय पूण सुक्षीमपणान देवता ; जाल्यार 
गद्यांत ताका सोदून ठळकपणान खिळावप चड कठीण नासता . 

मात रवीन्द्रबाबाची गजाल मातशी वेगळी . तांच्या मतान , तांणी 
जाणीवपूर्वक आपल्या बरपांत आपली निजी जीण वा व्यक्तिमत्व दाखोवचेलें 
टाळ्ळा . जें कितें दिसलां तें संदर्भानुसार वा निमित्यमात्र ... ! देखून तांगेली 
सर्जकाची आंतरकथा विल्यम वर्डस्वर्थाचे प्रेल्यूड हे प्राक्कथनपर म्हाल - कविते 
वरीच आपजीण जावंक न्हय जाल्यार ' लेखकाच्या अंतराची उदरगत ' उक्तावंक 
सोदपी बरपावळ जावंक आंवडेता . तेच परी , पांथस्थातय तांणी स्पश्टच म्हळां , 
तें ‘ पुस्तक उगडासांचे जाल्ल्यान तें आत्मकथे सारके दिसूं येता . पुणून ... ही 
आत्मकथा न्हय ... उगडास सांगतल्याच्या संस्काराची फाट ā य वाचप्यांक थोडी 
भोव कळची तितले पुरतेंच थोडे आत्मकथन हातूंत केलां . ' ( ' प्राक्कथन ' ) 

सर्जकाची आंतरकथा ठळकपणान तीन वाट्यांनी वाटूक जाता . एक 
वांटो , सर्जन - प्रक्रिये विशींचो . म्हळ्यार , बरोवपी कोण , बरपा फाटली प्रेरणा , 
बरोवप्याचे ध्येय वा मोख , बरपा वेलो प्रभाव आनी वाङ्मयचौर्य , बरोवप्याची 
साधना आनी खावड , भोंवडी - स्वाध्याय हांचे महत्व हे संबंधीचो आसा . दुसरो 
वांटो , व्हड सामाजीक नदर आनी भौशीक वावर केल्ल्या साहित्यिकां खातीर 
मुजरत वापरला ; जाल्यार तिसरो वांटो , साहित्याकडेन जोडिल्ल्या पत्रकारिता , 

प्रगतिशिलताय आनी पलायनवाद , नामना आनी इनामां , सायंटिफीक टॅपर आनी 
नैतीक टॅपर आदी विशयां खातीर आसा . 

ह्या पुस्तकांत लेखक एक भौशीक बांदिलकी आशिल्लो , भाशेकडेन 
खाशेली लागणूक दवरिल्लो , साधनेक नेमान सुवात दिवपी सर्जक तशेंच आपलेवेले 
' हजारांनी प्रभाव ' मानपी व्यासंगी प्रतिभावंत म्हूण भेट्टा . साहित्याक तो जिविताचें 
उप - फळ मानता . मायभाशे विशींचे बांदिलकेक तो अनन्यसाधारण महत्व दिता . 
सर्जका मदल्या ' लेखका ' परस तो ताचे मदल्या ‘ झुजाऱ्याक ' म्हळ्यार 
' फायटरा’क वयली सुवात दिता . आयच्या तशेंच भावी बरोवप्यांक तो खाशेल्यो 
शिटकावण्योय दिता . देखीक , अकाली ‘ पूर्णवेळ लेखक ' जावपाचो धोको ; सुंदर 
शैली परस सोप्या विचार - उक्तावणाचो वयलो दर्जा राखचेली गरज ; सर्जन ही 
सतत चालू उरपी प्रक्रिया ही चत्राय ; स्वाध्याय निरंतर चालू दवरचेली कसवटणी ; 
आपणाक पटिल्लो विचार बुद्धीच्या वरकुलार घांसून स्विकारले उपरांतच ताचो 
प्रामाणीकपणान फाटपुरावो करचेली लागणूक , आदी . 

सर्जक रवीन्द्रबाबाक असंख्य बरोवप्यांचो ओडो आसा ; हातुंतले काय 
तांगेले हीरो वा रोल मॉडेल आशिल्ले हे होलमता . तांगेल्या आवडट्या प्रभाव 
क्षत्रांत जे . कृष्णमूर्ति , तॉलस्तॉय , र . धों . कर्वे , कोशकार केतकर हे गिन्यानस्रोत 
आस्पावतात . जाल्यार गीता , बुद्ध , ख्रिस्त हीं तांगेली प्रेरणाथळां आसात अशें 
वाचप्याक दिसता . तांचे मदल्या सर्जकाक मुल्यां , संस्कार आनी विचार दिवप्यांमदीं 
गांधीजी , काकासाहेब कालेलकर , लोहिया , मीरा आनी कबीर ही श्रद्धास्थानां 
स्पश्टपणान गणूंक मेळटात . हांचे भायर , दृश्टे - लेखक - झुजारी म्हूण तांगेले रोल 
मॉडेल जवाहरलाल नेहरू , मार्सेल घूस्त , फे द पेस्सोअ , रवीन्द्रनाथ नदरे सामकार 
उबे जातात . बाकीबाब , दत्ताराम सुखठणकार , चा . फ्रा . हे कोंकणी मनीस तांकां 
जिवाभावाचे कशे दिसल्यात अशें हे पुस्तक वाचतना वाचप्याक जाणवता . . 

मात , सर्जकाची आंतरकथावाचतना लेखकाच्यो कांय धारणा खटकतात , 
जाल्यार ताचे काय दुराग्रह वा विचारांतल्यो विसंगती जाणवले बगर रावनात . 
देखीक , ( १ ) तो म्हणटा , ' कवीक बरें गद्य बरोवंक येना वा बऱ्या वक्त्याकय 
बरें बरोवंक येना , ते रेटरिकांत घुस्पल्ले लोक ' . ही लेखकाची एक लटीक धारणा . 
ती कितलींशींच उदाहरणां दिवन फट थारवंक येता . बापू वा जवाहरलाल हे सुंदर 

वक्ते पूण आकांताचे गद्य बरोवपीय ; तीच गत्त दो . मनोहरराय सरदेसायांची वा 
उदय भेंब्रे हांची . बाकीबाबालें गद्यय तांगेले कविते वरींच ओडलावणे . पुंडलीक 
नायक हांचे ललीत गद्य आनी कविता तेच तांकीची . ( तांचे ललितेतर गद्य चड 
वाचूंक मेळिल्लें ना . ) देखून लेखकाले मत पटना . अशेंच तांचें आनीक एक मत 
म्हळ्यार , जे कोंकणी भाशी हेर भासांनी बरयातात ते साहित्यीक शिंदळकी करतात . 
हे मत्त तिडकी भरशी मांडलें तरी सिद्ध कशें करप ? खंयचो लेखक खंयचे भाशेत 
बरोवंक सक्षम आसा हे निमाणे कोण थारायतलो ? खुद्द तो बरोवपी काय हेर 
कोणूय ? कर्नाडाचे तुघलक कन्नड भाशेत कशें जाला हे हांव सांगूक शकना ; पूण 
तें इंग्लीशींत उत्तम जमला . कोंकणींत तांकां तशेंच जमत आशिल्लें हे कोणाच्यान 
सांगूक जायत ? 

२ ) ' कोंकणीक उबंत उडोवन जे गोंयकार नांव जोडपा खातीर मराठीत 
बरयतात ' अश्यां मदल्या एका कवीक ह्या दुटप्पीपणा खातीर लेखक माफ करूंक 
शकना हे पुरायेन पट्टा . ताचे तसले भुमिके खातीर तो ' त्राय्जांव ' ( द्रोह ) हे उतर 
वापरता , हे बरें आसा . पूण ताचें नांव सांगपाचे टाळटा हे योग्य न्हय . तो कवी 
गोंयकार म्हूण वा मित्रवर्गी म्हूण ताका अशी खाशेली सूट मेळटा ? अशें करपांत 
अन्याय तर आसाच पूण एक धोकोय आसा . हाका लागून नवो वाचपी तो कोण 
हे आपले परीन थारावन भलतेच व्यक्ती विशीं गैरसमज करून घेवंक शकता . ते 
भायर , नांव स्पश्ट बरयल्या खुद्द त्या कवीक आपली ' देफेज ' करूंक जाय 
जाल्यार संद मेळटा , कारण हे विधान ताचे हयातीत केल्लें आसूं येता . 

३ ) अशीच एक पटपाक कठीण गजाल म्हळ्यार , ज्ञानेश्वरी सारके ग्रंथ 
वाचपा विशींचे विधान : ‘ मनीस तेंच तेंच वाचत रावलो म्हणटकूच ताचें मन 
भेरेता . वाचता ताचो अर्थ ताच्या लक्षांत वचना . वाचता ते विशीं इल्ली इल्ली 
करून एके तरेची वंदनशील सुप्ती ताच्या मनात निर्मण जाता . ’ ( ३२ ) हांगा एक 
म्हणचे पडटा . वाचन हातूंत मनन आसपावना जाल्यार अशें जावं येता . हरशीं 
कितलेशेच नमळ प्रज्ञावंत - कोणाकच आपले विद्वत्तेचे दर्शन घडयनासतना - 
आपल्या स्वाध्याया खातीर अशे तरेचें ग्रंथ - पारायण आनी चिंतन - मनन करीत 
आयल्यात . मनशान आपली बुद्द आनी मनाची कवडां धांपून वाचल्यार अशी 

' सुप्ती ' येवं येता ; बरपांतलो आशय - मुल्यां सांडून कुड्डी विभूतीपुजा केल्यार 
वा आपणाक त्या विचारांवेलो ‘ अधिकारी ' मानल्यारय अशें घडूंक शकता . 
पूण सरसकट हे विधान खरें मानूंक मन तयार जायना . 

४ ) कांय कडेन लेखक भावनेच्या भरांत अनिश्ट , अशिश्ट वा अयोग्य 
उतरां खास गरज नासतनाय विशिश्ट मुद्द्यांक वंगण लावचे खातीर वापरिल्ले 
वरी वापरता . घोव - बायले मदीं मेकळी स्पेस - अवकाश - नासतना जियेवपी 
जोडप्यां मदले बायलेक उद्देशून रवीन्द्रबाबान ‘ रखेल ' हे उतर वापरलां ; ताची 
खरीच गरज आशिल्ली ? ' साहित्याच्या मळावेली शिंदळकी ' ह्या लेखांत घडये 
अनावधानान ' कलवंत ' हे उतर ' शिंदळ ' हाका समांतर वापरला हे खूब खटकता . 
तांगेले पिळगेक तर हे निखालस सोबना . ते पिळगेची नदर कशी आसची हाची 
बरी देख सुमंतबाब केळेकारांल्या उगडास बरपांत मेळटा . लेखकान अशी भावनीक 
मेकळीक घेतल्यार ताका आदर्श मानपी भावी बरोवपीय अशीच 

सूट 

घेवपाची 
शक्यताय आसा . 

५ ) वाचतना एक - दोन दुबावी मुद्दे जे म्हाका चूक दिसल्यात तेय मांडटां . 
व्यास - वाल्मिकीविशीं लेखक ‘ एकलोय ब्राह्मण न्हय . एकलो जातीन कोळी . 
जाल्यार दुसरो खारवी . तांचे मुस्तींत साहित्याच्या मळार ब्राह्मणूच शेक चलयताले . 
पूण एकलोय ब्राह्मण हांकां चिड्डूंक पावलो ना . फाटी उडोवंक पावलो ना . ' 
अशें विधान करता . ताचे फाटलो हेतू भोवच उदात्त आनी प्रेरणादायी आसा 
खरो , पूण विधान पुरायेन बरोबर ना . व्यास पराशरपुत्र आशिल्लो आनी आठव्या 
वर्सा बापूय ताका विद्यार्जना खातीर वांगडा घेवन गेल्लो अशें पुराण सांगता . 
दोगांयच्या उदाहरणा वेल्यान एक स्पश्ट जाता : तत्कालीन वर्ण - वेवस्था कर्मनिश्ठ 
नाशिल्ली , जन्मनिश्ठ न्हय . देखून , जात वावरा प्रमाण थारताली . दुर्दैवान , हे 
उपरांत ना जालें वा हितसंबंदितानी ना केलें . 

६ ) लेखकान उल्लेख केल्ली , जेन ऑस्टेन ही ब्रिटीश लेखिका , अमेरिकन 
न्हय . चड करून ' ट्रायडन ' म्हूण उल्लेख जाला तो लेखक जॉन ड्रायडन हो 
अठराव्या शेंकड्यांत विडंबन काव्या खातीर तसोच काव्य विचारा खातीर नामना 
जोडिल्लो ब्रिटीश लेखक आसूक जाय काय दिसता . 

अर्थात , वयले सगले मुद्दे लक्षात घेतले जाल्यार लेगीत सर्जकाची 
आंतरकथा हे बरपावळीचे म्हत्व साहित्य - प्रकारा नदरेन ( नवें मुळावण घालपी 
म्हूण ) जावं , आशयसुत्रांचे विविधतायेक आनी विशिश्टतायेक लागून जावं , वा 
लेखकीय हावेस वा हेतूच्या उदात्ततायेक लागून जावं , अनन्य साधारण थारता . 
असलें बरप स्फुर्ती दिवपीच न्हय तर नवोदितांक वाट दाखोवपीय थारता . 

अशे तरेन सर्जकाची आंतरकथा साधक - बाधक वटींनी नियाळटना , 
तांगेल्या पांथस्थ ह्या दुसऱ्या ' आपबरपा’क समांतर नदरेन पळोवपाक फावोसो 
आदार मेळटा . 

पांथस्थ ह्या पुस्तकांत लेखकान १ ९४६-४८ दरम्यानचे गोंयचे मुक्ती 
चळवळी कडेन संबंधीत मुखेल घडणुकांचो थोडे भितर आलेख मांडला . मात हे 
बरप म्हळ्यार ' आत्मचरित्र ' न्हय हे तांणी भर दिवन सांगला . पूण प्रस्तावना 
बरयतना दो . मनोहरराय सरदेसाय हांणी पांथस्थाक आत्मचरित्रच म्हळ्ळां . हातूंत 
लेखकाचे कुटुंबीक दायज , भुरगेपण , शिकप , मनावेले आनी जिणेवेले प्रभाव 
तशेंच ' चळवळींतले अणभव ' हांचे दर्शन घडटा . डॉ . राम मनोहर लोहिया , 
त्रिश्तांव ब्रागांस कुन्य , मिनेझिस ब्रागांस , एव्हाग्रियु ज्योर्ज , ज्युलियांव मिनेझिस , 
मार्क फेर्नान्दिश आदी ध्येयवादी आनी तेजस्वी म्हामानव हांगा भेट्टात . तेच 
परीन पांडुरंग कामत , दत्ताराम सुखठणकार ही लेखकाल्या मर्मबंदांत सुवात 
मेळयिल्ली व्हड कर्तुपाची सामान्य मनशाय मेळटात . 

ह्या पुस्तकांतलो भोव ओडलायणो अणभव म्हळ्यार लेखकाक 
आपणाल्या कोंकणी दायजाविशीं आनी मिशना विशीं जाल्ली जाणीव . तश्शी 
लक्षवेधी गजाल ताचेर जाल्या काय आगळ्या संस्कारांचीय . हांगा सावकरवादी 
विचारसरणे वांगडा जाल्ली ताची धांवती वळख , अरविंद आस्रमाक दिल्ली भेट 
आनी थंय जाल्लो भ्रमनिरास , आनी उपरांत र . धों का कडेन चिटींच्या 
माध्यमांतल्यान घडून आयिल्ली - काल्पनिक भासपा इतली पूण खरेली - आंतरभेट . 
हांगाच तांगेले स्वतंत्र विचारसरणेचे मुळावण पडला जावंक जाय . उपरांत 
लेखकाची मुंबय वारी आनी थंयची मुक्ती चळवळ , आनी शणै गोंयबाबाक प्रत्यक्ष 
भेटचेली धडपड ह्या गजालींचो वृत्तांत येता . 

पांथस्थांतले सगल्यांत ओडलायणें आनी स्फुर्तीदायी प्रकरण म्हळ्यार 

' गोंयान जेन्ना कूस परतिली ' हे . ताचे मागीर ' फुडाऱ्यां मजगतच्यो धोशी ' आनी 
उबंत पडिल्ली चळवळ हांचो खंतीन भरिल्लो आलेख येता . हांगा जशे फुडारी 
सुवार्थी , मोटवे नदरेचे आनी अहंकारी म्हूण जाणवतात . तसोच खुद्द लेखकय 
वैफल्यग्रस्त आनी म्हूण घडये पूर्वग्रहग्रस्त , एकांगी आनी पक्षपाती दिसता . 

अशें म्हणटना पांथस्थाच्या लेखकाचेर दोशारोपण करचेलो हेतू ना वा 
ताचेर हेत्वारोपण करचेलोय इरादो ना . परतें , अश्या ' धृष्ट ' विधानाचो विपर्यास 
जावन खुद्द म्हज्याच निपक्षपातीपणाचेर प्रश्नचिन्ह उबें जावंक शकता , हाची 
पुराय जाणीव बाळगुनूच हे मतप्रदर्शन केला . हाचे कारण अशें : जरी एक ‘ पश्चात 
पथीक ' म्हूण पांथस्थांतल्या युगाचे इतिहासिकतायेकडेन म्हजे पिळगेचो ' थेट ' 
संबंद आयिल्लो नासलो , तरीकूय १ ९४६-११५४ च्या दरम्यान म्हगेली पिळगी 
जल्मल्या आनी ह्या युगाच्या परिणिति - काळांत ती वाडल्या - पोसवल्या . देखून , 
हे पिळगेचे जाणटेलेय आपसूक ह्या भाराविल्ल्या युगाचे ‘ गवाय ' ' जावंक 
पावल्यात . काय जाण सोयिस्करपणान अळंग , कात - सांबाळपी ‘ प्रेक्षक ' म्हूण ; 
जाल्यार काय जाण मोने , निस्पृह ‘ वावुरपी ' म्हूण ; जाल्यार हेर काय जाण , लेखका 
वरीच सर्वज्ञात पुरोगामी ‘ पायक ' म्हणूय ... ! 

ह्या म्हायती - स्रोतां वरवीं म्हजे पिळगेक अजाणतां उपरोक्त काळाविशीं , 
व्यक्ती - घडणुकांविशी थोडें भोव बाळकोडू अपरिहार्यपणान पाविल्लें ; तेंवय बी 
भुरगेपणांत - पांथस्थ ( वा ताची संस्कारपूर्व आवृत्ती गवाय एका कल्पांतांचो ) 
उजवाडा येवचे आदींच . पांथस्थ वाचले उपरांतच्या अर्द - तपााच्या काळांत हावें 
साबार हयात व्यक्ती कडल्यान त्या काळाचो आपरोस मागून , जमता तसो म्हजे 
पुरतो ( अर्दकुटो ! ) आलेख मांडचेलो यत्न केला . पूण हाताक लागिल्ली बरीच 
म्हायती , तशेच तातुंतले प्रसंगनिश्ठ निश्कर्श वा व्यक्तिसापेक्ष मतां लेखकान 
उक्तायिल्ल्या आशया कडेन फावो तशी जुळनात . 

हांगा लेखकाच्या वा ह्या म्हायती स्रोतांच्या सत्यासत्या परसय , 
( परिस्थितीजन्य घडणुको वा व्यक्तिसापेक्ष अणभवांचे ) विश्लेशण करतल्यांच्या 
' व्यक्तित्वा’चे खेरीतपण , तशेंच ( तांणी जे सुवातेवेल्यान पळेलां ताका अनुरूप ) 
' दिश्टकोणा'चे वेगळेपण अधोरेखीत जाता . म्हणचेच पांथस्थांतल्या ह्या वाट्यांत 
( “ जेन्ना गोंयान कूस परतिली ' ) येवपी लेखकाचे अणभव खरे मानुनूय , तातुंतले 

सगलेच निश्कर्श वा सगलींच व्यक्तिनिश्ठ विधानां सत म्हूण स्वीकारूंक आडखळ 
जाता . हे खातीर , कोणेय जाणविकायेन संशोधन करून दुबावी भासपी गजालींच्यो 
साबार वटी समाजा मुखार वा वाचप्यां मुखार दवरूंक जाय . 

पूण अशें म्हळ्ळां म्हूण पांथस्थांतले इतिहासिकतायेक सामकी 
कडसारावंक मेळना . हांवें पांथस्थावेल्या नियाळांत उक्तेपणान मानून घेतला ते 
प्रमाण , ' बऱ्याचशा उपरांतच्या पिळग्यांतल्या ( म्हजे सारक्या ) वाचप्यांक तातूंत 
विश्वासार्ह ( आनी लेखकाच्या समकालिनां कडल्यान मेळून स्वीकृत जाल्ली ) 
म्हायती मेळटा . देखीक , स . दयानंद बांदोडकार हांची परतंत्र गोंयांतलो 
सळसळट्या रगताचो तरणाटो म्हूण वळख ... आल्मैद कॉलेजीचो अंत्रुजेंतलें 
संस्कृती केंद्र म्हूण वा गोंयच्या निद्रिस्त अस्तित्वाच्या पुनरुज्जीवनाचो मळो म्हूण 
( जो ) आलेख ... इतलेंच न्हय , तर , कडसरायिल्लो द्रश्टो र . धों कर्वे हांचो 
मेजक्याच तरणाट्यां वेलो प्रभाव आनी एकंदर समाजांत तांगेल्या 
' समाजस्वास्थ्या’चे जावपी ‘ स्वागत ' ( हेवूय ) पांथस्थांतले इतिहासिकतेचे 
वादातीत विशुद्ध नमुने ... हेच तरेचे विचार वा मतां रवीन्द्रबाबांचे पिळगेंतल्या 
वा तांचे परस जाण्ट्या व्यक्ती कडल्यान वेगळ्या संदर्भात म्हजे पिळगे मेरेन 
पावल्यात . हातुंतले जायते आजय आमचे मदीं आसात . ' ( ‘ पश्चात पथिकाचे 
नदरेंतल्यान पांथस्थ ' , जाग , ऑगस्ट २००० , २२ ) . 

म्हणटरीच , पांथस्थ विशिश्ट मर्यादे भितर काय जायना , समकालीन 
समाजाचो इतिहासीक दस्तावेज थारता . लेखक मात ह्या बरपाक उगडास कशे 
गणटा आनी ताचे वर्णन ' बुद्धिनिश्ठ आनी प्रामाणीक व्यक्तीन आपले परीन 
मांडिल्लें समकालीन घडणुकांचे मोस्त्र ' अशें करता . लेखकान पांथस्थात 
वाटसुराची भुमिका आपणावन स्पश्ट मानून घेतला , “ पांथस्थ सगले सांगिना . 
वाटे वयल्यान वतना ताका जें दिश्टी पडटा तेंच आनी तितलेच सांगता . 

पूण 
तरीकूय ह्या ‘ पांथस्था’न देखला ते सगलेच सांगूक ना . म्हाका तरी ह्या बरपांत 
लेखकाली ' जाणविकायेन केल्ली गतस्मृतिची चिकित्सक उजळणी ' दिसल्या . 
पूण ही उजळणी रवीन्द्रबाबान आपणाले खास शैलीन - सुलभ आनी सभावीक 
अशे लालित्यपुराय तरेन - केल्ल्यान , ती भोव वाचनीय जाल्या . 

विशेश म्हळ्यार , घटिताचेर आदारीत उगडासबरप जावनय ताची जी 
काय विलक्षण तासां उल्लेखनीय थारतात , ती अशी आसात : 

१ ) मौखिक इतिहास आनी अप्रूप कल्पनाशक्त हांचो सैमीक ( दिसचो 
असो ) संयोग केळोवपाची कळाशी . हाचे उदाहरण म्हूण केळेकार कुटुंबाचो 
नदरे पलतडचो इतिहास रवीन्द्रबाबान उबो केला तो पळोवं येता 

२ ) व्यक्तिगत जिणेविशीं विशेश कांय सांगचेलें टाळून लेगीत लेखकाचे 
भावविश्व , तागेल्या संस्कारांची बुन्याद आनी फाटभंय , तशेंच तागेल्या 
जीवनमुल्यांची आधारथळां पांथस्थांत ठळकपणान उबीं करपाचें तांगेले लिखणेचें 


कसब . 


३ ) वाचप्याचे सभावीक उत्सुकतायेक मीठ घालिनासतना लेखकान 
पांथस्थाक निखट्या नीज निवेदनाच्या पावंड्यार केळोवनय , व्यक्ती म्हूण 
आपणाली ठोस वळख वाचप्याक करून दिवपांत मेळयिल्लें घणघणीत येस . 

४ ) भोव अकृत्रीम आनी मनाक लागींच्यान आफुडपी अणभव म्हूण 
यादगार थारपी ' गांधी हत्या हो पांथस्थांतलो प्रसंग ! हृदय भास , उत्कट भाव 
आनी काव्यात्म मन हांचो त्रिवेण संगम हांगा सहजतायेन घडून आयला हे वाचप्याक 
जाणवता . अशेच तरेन , सर्जकाची आंतरकथेतय काय प्रसंग वा परिच्छेद मनाचेर 
गाढ प्रभाव घालतात . अदीक करून , श्रीधर व्यंकटेश केतकर वा बाकीबाब वा 
डॉ . लोहिया हांचेविशीं बरयल्ल्या लेखकाच्या निवेदनांत ( वज्रसद्दश्य दवाथेंबे 
कशे ) ते अचळय उदेतात , आनी नकळटां रवीन्द्रबाबाले असामान्य प्रतिभेचे 
तेंगशेचे खिणयाळे दर्शन वाचप्याक घडयतात . पृथक विचार - विकाराचे धुकें 
कडून निर्भेळ मनीसपणाचे वा कंवळे आपुलकायेचें वत पडना फुडें रवीन्द्रबाबाची 
श्रद्धास्थानां तांकां प्रिय आशिल्ल्या हिमालयाच्या तेमकां वरीच लकलकतात . 
अशी अनुभूति वाचप्याक ही पुस्तकां वाचतना परतूपरतून येता हेच तांचें अर्जित ! 

निमाणे : निबंद वा ललित गद्य लेखनांत रवीन्द्रबाबाची सर करपी लेखक 
मेजकेच आसतले . आयचे घटकेक कोंकणींत तरी तांचो हात धरपी नवे पिळगेंत 
उदेवचो आसा . ( बरपांत दिसपी भास , उतरावळ , शैलीसाजरेंपण , वर्णन 
अल्पताय , विचार - प्रवर्तनाचो वाव , संदर्भ - वैभव , विशय वैविध्य , लेखकाच्या 


अक्षर सरिता 


८० 


वाचनाची गिरेस्तकाय , बुद्धिनिश्ठताय आनी सुगमताय हे घटक लक्षात घेवन हे 
मत उकतायलां ) . रवीन्द्रबाबान सर्जकाची आंतरकथा आनी पांथस्थ ह्या पुस्तकां 
वरवीं गद्य लेखनाचे वाटेर नव्या सोपणांची उभारणी केल्या . तटस्थतायेन 
आपणाल्या अणभवविश्वाक तिजपाचो यत्न , उगडासांत लेगीत ' स्व'क केंद्र 
सुवात दिवंक अनमनप , आनी कालचित्रण करतना अळंग समाजमानसाचो थाव 
घेवप , ह्यो मोखी ह्या आपबरपांत दिसतात . पूण निरीक्षक आनी गवाय जेन्ना 
अणभवांतलो ' वांटेकार ' आसता , तेन्ना व्यक्तिनिश्ठता आनी वस्तुनिश्ठता हांची 
संतुळा राखूक पळेतल्याक भरती - सुकती चुकना ; भोंवरे - भाटी टळना . 

अणकार : आयच्या संदर्भात एक विचार 


पन्नाशेक वर्साआदी अणकार म्हळ्यार एक व्यक्तीगत कुशळताय वा 
खासगी उपलब्धी अशें मानप जातालें . एखाने व्यक्तीकडे न आशिल्ली 
अभिव्यक्तीची फिशालकाय , दुभाशीक प्रभुत्व आनी फावशी कल्पनाशक्त हांच्या 
म्हालवजार निंबून आशिल्ले हे प्रक्रियेक चडावत प्रमाणांत भाशांतर ह्या अर्थानच 
संबंधीत पळेताले . मूळ मजकुरांतल्या अर्थाकडेन प्रामाणीक , आनी पर्यायान मूळ 
बरोवप्याकडेन एकनिश्ठ रावप हो एक सर्वमान्य संकेत आशिल्लो . तेच प्रमाण 
भाशांतर ह्या संकल्पनेक एकतर एकेच भाशेच्या विविध पोन्न्या - नव्या बोलींतलो 
मौखीक वा लिखीत मजकूर अभिप्रेत आसतालो वा एके भाशेच्या मौखीक 
लिखीत साहित्याचो दुसरे भाशेत अनुवाद अभिप्रेत आसतालो . रुपांतर वा प्रकारांतर 
ह्या अणकाराच्या आविश्कारांक फावशी मानाची सुवात नाशिल्ली कारण थंय 
सर्जनशील बरोवप्याच्या अभिव्यक्तीक प्रामाणीक आनी जशा तशी पुनराभिव्यक्ती 
लाभनाशिल्ली . 
हे चित्र पुरायेन बदल्ला . आधुनिक संवसारान इसवी सनाचो २००० वो 

तिसऱ्या सहस्त्रकाच्या हुमऱ्यार उब्या आशिल्ल्या मानवी जगाचें 
भुगोलीक नदरेन नासले तरी सांकेतीक अर्थान आकुंचन जाला . एका काळार 
विशाळ मनीस - समुदायांचे समृद्ध संस्कृतायेचो म्हालसागर म्हूण मिरोवपी संवसार 
आज सुलभ संचार आनी मुक्त व्यापाराक लागून एक ‘ भौभाशीक संवसारीक 
गांवठण ' जावन बसला . विशेश म्हळ्यार , आयच्या ह्या भौभाशीक समाजाक 
एके खाशेले तरेच्या भाशीक आदान - प्रदानाची गरज उप्रासल्या . ती म्हळ्यार 
अणकाराची . सर्वार्थान लागी येवपाक बाध्य आशिल्ल्या आधुनिक मानवाक 


वाटचिरो हुपला . 

' सांस्कृतीक नदरेन ' लागी हाडून मुळावो एकचार सादतली जाल्यार भाशीक 
दिवप - घेवप जाय पडटलें . आनी हाचें एक प्रबळ साधन म्हळ्यार अणकार . 

खासा करून संवसारीकरण आनी उदारीकरणाकडेन लग्नीक आशिल्ल्या 
दूरसंचार तशेंच भौ - माध्यमी प्रसारयंत्रणेक लागून जायत वा तांकां लागून घडत 
आशिल्ल्या म्हायती प्रस्फोटाक लागून जायत , आयचे घटकेक अणकार ही एक 
खासगी बाब वा व्यक्तीगत स्तरार घडपी विचारीक , साहित्यीक वा भाशीक 
देवाणघेवाण उरिल्ली ना . ती एक वेव्हारीक गरज , विश्वीक अपरिहार्यताय आनी 
प्रसार माध्यमांक सतत आव्हान दीत आशिल्ली दिसपट्ट्या जिणेतली 
वास्तविकताय जाल्ली आसा . 

हाचे कारणय स्पश्ट आसा . आयज म्हायती प्रस्फोटाच्या दबावाक लागून 
म्हणात वा संवसारीक गांवठणाच्या मागणेक लागून म्हणात , ल्हानांतली ल्हान 
गजाल संवसारभर आयकुपा - पळोवपाच्या ( दृक् - श्राव्य ) माध्यमांतल्यान उतर 
बरप - चिन्न वा चित्रां सारक्या प्रतिकांवरवीं इलेक्ट्रोनीक साधनांनी पावोवचेली 
गरजय उप्रासल्या आनी सोयय जाल्या . इ - माध्यमांतल्यान भौभाशी अणकाराची 
साधनां सोंपी जायत आसात . निखट्या भाशांतराच्या पावंड्या वेल्यान आज 
अणकार रुपांतर , स्वैर अनुवाद , प्रकारांतरहीं पेणी करून माध्यमांतराच्या वेगळ्याच 
थरार लोकमान्यताय , राजमान्यताय तशेंच संचारमान्यताय मेळोवंक पावला.अशा 
संवेदनशील समयार , ह्या विशयाचेर उलयतना ' अणकार ' ह्या संकल्पनेची व्याख्या 
करून , तिची व्याप्ती आखून घेवप गरजेचे थारता . 


अणकार : व्याख्या आनी व्याप्ति 

परंपरेन अणकार म्हळ्यार , ‘ एका भाशे ( बोलये ) तली शब्द संपत 
अर्थानिशी प्रामाणीकपणान दुसरे भाशेत ( बोलयेंत ) व्हरप ' अशें म्हणटाले . आज 
अणकाराची व्याख्या अदीक व्यापक जाल्ली आसा . सोप्या उतरांनी सांगचें 
जाल्यार ‘ एक भाशीक भेसांत आशिल्ली शाब्दीक संपत , तिचो मूळ आशय 
वगडायनासतना दुसऱ्या भाशीक भेसांत सादर करप ' म्हळ्यार अणकार करप . 
रोमाँ याकोब्सन हांच्या मतान अणकार , अंतर - भाशी ( एके भाशेच्या बोलयां 
अंतर्गत ) , आंतर - भाशी ( द्विभाशी ) आनी आंतरमाध्यम ( चिन्ह रुपांतर ) , अशा 


८३ 

तरेची रुपां आपणायता . देखूनच , ‘ एका अभिव्यक्ती माध्यमांतल्यो संकल्पना 
विचार - भावना पुरायेन , कल्पकतायेन आनी समर्पकतायेन दुसऱ्या अभिव्यक्ती 
माध्यमांत पावोवपाची सर्जनशील फिशालकाय ' ह्या नदरेन आज संवसार अणकार 
ह्या संकल्पनेक पळेता . 

अणकाराक भाशांतर , अनुवाद तशेंच अनुसर्जन अशी हेरय नांवां 
आसात . मात ह्या सगल्या उतरांचो अर्थ वयलेचाराक समान आसलो तरी तांचो 
गर्भितार्थ एक न्हय . सगल्यांचे काम एका सारकें आसले तरी तांचे सुप्त प्रयोजन 
वा त्या प्रयोजनाचें सक्षम प्रकट रूप एका सारकें थारना . देखून भाशांतर , अनुवाद 
आनी अनुसर्जन ह्यो अणकाराच्यो विविध दाच्यो पती अशें म्हणचे पडटा . 

भाशांतरा चो अदीक भार मूळ भाशेंतल्या उलोवण्याक वा मजुकुराक 
प्रमाणिकपणान दुसरे भाशेत पावोवपाचेर आसता . आशया कडेन आडनदर केली 
ना , तरिकूय भाशांतर भाशीक समरसतायेक अदीक प्रधानताय दिवपाचेर भर दिता . 
भाशांतर करपी प्रतिभाशाली आसलो जाल्यार मूळ भाशेंतलो आविश्कार 
अणकारीत माध्यमांतय प्रभावीपणान प्रगटता . पूण सदाच अशें घडटलेच अशें 
ना , हे म्हत्वाचे . 

हाचें उरफाटें , एखाद्रया अनुवाद करतल्याची मुखेल मोख मूळ लेखक / 
सर्जकाचे अनुसरण करचेली तशेंच ताच्या आशया वांगडा एकनिश्ठ रावचेली 
आसता . मूळ विचार , कल्पना आनी तांचें यथासांग उक्तावण करपाचो हेतू 
अनुवादक बाळगिता . हाचो अर्थ , तो भाशीक कुशळताय कडसरायता वा 
अणकारतना आपणाले प्रतिभाशक्तीक फावोशें म्हत्व दिना अशें न्हय , पूण तागेली 
भर ‘ कल्ला परस साराचेर ' चड आसता . अनुसर्जनाची मोख आनी साध्य हांचे 
परस वेगळे आसता . 

अनुसर्जना ची स्पश्ट आनी उकती मोख म्हळ्यार मूळ माध्यमांतल्या 
शब्दरुपी आविश्काराक , ताची भाशीक गिरेस्तकाय , तंत्रीक वट आनी 
आशयसंपन्नताय सांबाळून , कल्पकतायेन दुसऱ्या भाशीक माध्यमांत निर्मप . ही 
निर्मणी सोबीत आनी सहज साधिल्ली आसची . देखून अनुसर्जन करपी निखटोच 
अणकारपी नासचो . ताची दोनय भाशीक माध्यमांचेर जबरदस्त पकड आसूंक 
जाय . ताचे कडेन प्रतिभा आसूंक जाय , सर्जनशील नदर आनी कल्पनाशक्त 

आसूंक जाय . 

ते भायर , अपेक्षीत वाचक वर्गाची मानसिक , सांस्कृतिक आनी भाशीक 
फाट ā य ताका वळखूक येवंक जाय . अनुसर्जन हो फकत शब्दश : केल्लो अणकार 
न्हय , तो कल्पकतायेन घडून आयिल्लो ‘ मूळ सर्जनाचो नवो आविश्कार ' . देखून 
मूळ कृतीक सोबशी शैली , अणकाराक सोबशी अभिव्यक्ती आनी लेखका वांगडा 
समरसताय आशिल्लो अणकारपीच अनुसर्जक जावंक पावता . उतरांचे थेंबे 
नेमक्या संदर्भाच्या शिंपयां भितर पडले जाल्यारच अनुसर्जन अर्थाची मोतयां 
पिकयता . 

म्हणचेच अणकारांत भाशीक प्रभुत्वावांगडाच अर्थावणाचेर भर आसूक 
जाय . पूण अर्थाची समर्पक अभिव्यक्ती जातली जाल्यार जो विचार - संकल्पना 
अणकारीत जाता ताचो फकत शब्दार्थ वा संकेतार्थच न्हय , तर संदर्भय - मूळ वा 
श्रोत भाशेत तशेंच उद्दिश्ट भाशेतय अणकारप्याक पुरायेन आकळूक जाय . 
हाचे कारण अशें आसा की जरी अर्थ भाशेत वा शब्दांत लिपिल्लो आसा अशें 
भासलें तरी खरेपणान तो संस्कृतीक संदर्भातल्यान निर्माण जाल्लो आसता . 

भास ही एक समाजीक मांडावळ आनी तिची उतरावळ समाजीक 
संकेतांतल्यान उपासता खरी पूण त्या उतरांनी वसपी अर्थाच्यो विविध छटा मात 
संस्कृतीक गरज तशेंच संदर्भ हांचेवेल्यान थारतात . देखूनच , अणकारांत मूळ वा 
श्रोत भास आनी उद्दिश्ट भास अशा दोनय थरांवेल्या भास माध्यमांतल्या 
संस्कृतायेची लागींच्यान वळख आसू जाय . इतलेंच न्हय जाल्यार , ते - ते भाशेत 
वा माध्यमांत त्या - त्या उतरांचो उपेग - उच्चार - अर्थ कसो - कसो जाता हाचीय 
म्हायती ( तशेंच तांची संवकळ अणकारप्याक ) आसूंक जाय . 

देखीक , बंदखण ही संकल्पना ताका खबर आसली पूण जर तें उतर 
ताका कोंकणी भाशेत वेवस्थीत वाचूंक येना जाल्यार ताचो अर्थ कादयवा prison 
असो करच्या बदला खणबंद वा बंदखण म्हणजे compartmentalise वा 
closed door असो तो करूंक शकता . तेचवरी बंदेर हें उतर सारके वाचूंक 
आयलें . ना जाल्यार ताचो अर्थ बावटोवा banner जांवच्या जाग्यार निर्बंधाचेर 
वा on restriction असो जावन अनर्थ घडू येता . तशेंच मराठीतले केस में उतर 
नीट वाचूंक आयलें तरी ताचो उपेग कसो जाला हे संदर्भाबगर कशें कळू येत ? 

तेचप्रमाण , bulls and bears ह्या वाक्यांशाचो अर्थ ताचो अर्थशास्त्रीय वा 
प्राणीशास्त्रीय संबद कळ्ळेबगर स्पश्ट जावचो ना . 

इतलेंच न्हय जाल्यार , माध्यमांतराच्या नदरेन पळेल्यार ' वादळ ' ही 
संकल्पना टेलेफिल्म वा चित्रपटांत ज्या तरेन उतरांतल्यान उक्ती जाता , तशीच ती 
नभोनाट्यांतल्या उतरांत जायतच म्हूण सांगूंक जायना . महाबळेश्वर सैल हाणी 
काळी गंगा ह्या कादंबरीत हुंवाराचें जें विस्तृत आनी सुंदर वर्णन केलां ताचें 
टेलेफिल्मांत एक वा दोन लक्षणीय क्लोजअप घेवन अणकारप जावं येता . पूण 
नभोनाट्यांत तें पुराय वर्णन शब्दशा तर जाय पडटलेच वयल्यान ताका ध्वनि 
संगिताचो साजय जाय पडटलो . ह्या सगल्यावेल्यान एक गजाल होलमता : 
अणकारांत भास - संस्कृती - संदर्भ तशेंच माध्यमाचे म्हत्व असाधारण आसता . 


अणकार कित्याचो आनी कसो जावं येता 

अणकार अनुपचारीक उलोवण्याचो , उपचारीक भाशणां - संवादांचो , 
मौखिक वा लिखीत साहित्याचो आनी हेर सगल्या बरपांचो जावं येता . हांगा मात 
मुखेलपणान साहित्यीक अणकाराचोच विचार जातलो . जेन्ना एके भाशेंतल्या 
साहित्याचो अणकार दुसरे भाशेत जाता , तेन्ना त्या साहित्याचो मूळ प्रकारय 
अणकारीत जाता . देखीक , कथेचो अणकार करतना तिचे अणकारीत रूपय कथाच 
जाता . तेच परीन कवितेचे अणकारीत रूप कविता , नाटकाचे नाटक आसूं येता . 
मात सदांच अशें जाताच अशें ना . 

काय साहित्यप्रकार अणकारप्याक सहजतायेन पेलनात वा ते ' प्रकार ' 
अणकारपाची ताका इत्सा वा तांक नासता . तेन्ना बरपाचो अणकार जालो 
जाल्यारूय साहित्याचे मात प्रकारांतर जाता . देखीक , शेक्सपियरच्या मुक्तछंदी 
नाटकांचो चार्ल्स आनी मेरी लॅम्ब ह्या भावंडांनी केल्लो गद्य आविश्कार . हाका 
निवेदनपर बालसाहित्याचो रूपकार लाभला . म्हूण अशा अणकारांक रुपांतर म्हणूं 
येता . अशे तरेन , प्रकारांतर वा रुपांतर करतना अणकारपी मूळ कृती वांगडा पुरायेन 
प्रामाणीक रावना आनी तो / ती आपल्या मना प्रमाण मुक्त अणकार करता तेन्ना 
ताका स्वैर अणकार म्हणपाची चाल आसा . अणकारपी मूळ कृतिचो विस्तार 
आटयता आनी तातुंतल्या बुन्यादी विशयाचे लघुरूप सामकारायता तेन्ना अशा 

अणकाराक लघुरूपी अणकार वा संक्षिप्त अणकारय म्हणूं येता . अशेच तरेन 
मूळ कृतीक इबाडपी तशेंच मूळ कृतींत नाशिल्ली भरं घालपी अणकार म्हळ्यार , 
अनुक्रमान , विकृत अणकार आनी प्रक्षिप्त अणकार . 


अणकार कितल्या तरांनी करूं येता ? 

अणकार दोन तरांनी करूंक जाता . एक म्हळ्यार , मूळ बरप आसा तश्शें , 
जतनायेन बाळगून उतरान उतर दुसऱ्या भाशीक माध्यमांत हाडप . हातूंत मूळ 
भाशेतले उतरावळीक , वैयाकरणी बांदावळीक , वाक्यांतर्गत उतरांचे रचनेक तशेंच 
क्रमाक , आनी विशेश म्हळ्यार , वाक्प्रचाराक भोव म्हत्व मेळटा . अशे तरेच्या 
शब्दशा अणकारांत मूळ बरपाचो सार उणो सोपोड चड पावता . म्हूण हाका 
उतरा - उतरी अणकारय म्हणूं येता . हातुंतल्यान अणकारपी आपणालें बौद्धिक 
पारतंत्र्य , भाशीक दुबळेपण , मानसीक दबाव आनी तारतम्याचो अभाव दाखोवन 
दिता . मूळ बरपाच्या वज्याखाला अणकारप्याची कल्पकताय आनी धिटाय 
दपटल्यार असलो अणकार जावंक पावता . काय वेळार , मूळ कृतिच्या लेखकाल्या 
हेकेखोरपणाक लागून वा अहंगंडाक लागून वा दडपणाक लागूनय अशें जाता . 

दुसरे तरेचो अणकार म्हळ्यार उतरावळिचो सार आनी शैलिचो रोस 
दोळ्यां मुखार दवरून केल्लो सार्थ अणकार . हो अणकार बुन्यादी स्वरुपाचे योगदान 
करूंक शकता . कारण , असो अणकार करपाची तांक आशिल्लो / आशिल्ली 
अणकारपी मूळ कृतींतलो अर्थ आनी संदर्भ हांचो सांगोड पयलीं सोदता , आनी 
उपरांत , मूळ बरोवप्याचो हेतूय लक्षात घेता . तशेंच तो / ती अपेक्षीत वाचप्याची 
फाटभूय आनी सांस्कृतिक क्षमताय लक्षात घेता आनी निमाणे , अणकाराचे माध्यम 
आशिल्ले भाशेचे अभिव्यक्तिची कुवत आनी भाशीक वैविध्य लक्षात घेता . 

अशें केल्ल्यान , अणकारप्याक मूळ कृतींतल्या शब्दार्थां खातीर प्रतिशब्द 
सोदतना वा तातुंतल्या वाक्प्रचारांक व्यंगार्थासयत दुसऱ्या भास - माध्यमांत व्हरतना 
वा तातुंतल्या गर्भितार्थाक तितलेच क्षमतेन चड - उण्या प्रमाणांत प्रकट करतना , 
उतरावळिची येवजण करूंक मजत जाता . अशे तरेन , अणकारांत उतर , कल्पना , 
संदर्भ आनी अर्थ हांची चौकट बेस बरी साधता आनी मूळ कृतीक एक वेगळोच 

उठाव आनी ( केन्ना केन्ना ) आगळे परिमाण लेगीत मेळूक पावता . 

सार्थ अणकाराची खरी कसवटणी , जेन्ना तो अपेक्षीत वा विशिश्ट 
वाचकवर्गा खातीर बरोवनय सरसकट खंयच्याय वाचप्याक आकळूक आनी 
आवडूंक पावता , तेन्नाच लागता . हाचे कारण म्हळ्यार , विशिश्ट वाचकवर्गा 
मेरेन एखाद्रे मूळ कृतिचे सत्व पावोवपा खातीर काय वेळा अणकारांत जी विशेश 
पावलां उखलची पडटात वा एखाद्री खाशेली कमाविशीं करची पडटा ते वरवीं 
अणकारीत मजकूर अडेचो दिसू येता . तसो तो दिसल्यार सरसकट वाचप्याचो 
रसभंग जावं येता , कारण अशी कमाविशी करतना योग्य जतनाय घेतलिना जाल्यार 
मूळ कृतिचो क ठात्मक पावंडो अणकार गांठूक पावना आनी तो उथळ , सपक 
वा नकली कसो भासता . 

देखून , अशे तरेचे जे उणाव सभावीकपणान अणकारांत येवं येतात , तांचेर 
मात करूंक पावता तोच सार्थ अणकार . हाचे भायरय आनीक एक कसवटणी 
अणकाराक लावंक मेळटा . ती म्हळ्यार , मुळांतच सुमार दर्जाची वा कलात्मक 
नदरेन उणी वा फाटसार कृती अणकारची पडली जाल्यारय तिचेर अळंग प्रक्रिया 
करून ( अनिश्ट वा उक्ते संस्कार करिनासतनय ) ती अदीक वाचनीय वा सुरबूस 
करप . हे खातीर अणकारांतलीं बलस्थानां आनी अणकाराच्यो मर्यादा लक्षांत 
दवरप लावदिणे थारूं येता . 


अणकाराची बलस्थानां : 

अणकाराची बलस्थानां म्हळ्यार 

( १ ) अनुरूप शब्दनियोजनाची मेकळीक : गरज आसा थय निखटो शब्दार्थ 
वा प्रतिशब्द कडेन सारून प्रतिकात्मकता , संकेत , ध्वनि , व्यंग्य , गर्भितार्थ , सौंदर्य 
वा अभिरुची हांकां लक्षात घेवन अणकारांत उतरांची येवजण करप . देखीक , 
चंदड , बिम्ब , रक्तछंद , थार , चंगळ ह्या उतरांचे वयल्या निकशां प्रमाण ( आनी 
संदर्भाक सोबशे ) विविध प्रतिशब्द विंगड - विंगड़ देशी / विदेशी भासांनी जावं 
येतात . ते तशे फावशे तरेन अणकारतना उपेगांत हाडचेलें स्वातंत्र्य अणकारप्याक 


आसता . 

( २ ) अनावश्यक वा अनिश्ट पाल्हाळ तशेंच अनाठाय घोळोवन व्यक्त 
जावपी एकाद्रो विचार / कल्पना अळंग कडेसारपाची अणकारप्याची सवलत हेवय 
एक अणकाराचे बलस्थान . तेच परी , मूळ कृतींतल्या सुप्त घटकांक गरज आसल्यार 
अणकारांत अदीक प्रभावी सुवात दिवचेली मुभा अणकारप्याक आसा . 

( ३ ) मूळ कृतींतली खंयचीय आवश्यक वा निजाची गजाल , कुरू वा 
उतर अणकारतना शेणून वचपाची वा तिची तांक ना जावपाची शक्यताय 
आसल्यार , हांची पुनर्मोखणी वा नवे तरेन प्रक्षेपण करपाची करपाची सवलत 
अणकारप्याक आसता . देखीक , चक्रवाक ह्या उतरांतली मिथीक तांक वा 
कुंडेकुस्कूर ह्या लोकवेदीक उतरा फाटले अर्थाचे वलय , पानिपत ह्या उतरांतली 
इतिहासीक आशयघनता , आगळ ह्या उतरांतलें सांस्कृतिक भोवार्थीपण , नाक 
नायक ह्या वाक्प्रचारा फाटलें उपरोधीक वैशिश्ट्य , आदी . 

( ४ ) मूळ कृतींतले प्रतिमासृश्टिचे गरज तेन्ना पुनर्रचन करप वा पुरायेन 
नवनिर्मणी करप हेंवय ' काय विशेश परिस्थितींत ' अणकारप्याचे स्वातंत्र्य . फावोसो 
प्रभाव निर्माण करचे खातीर – देखीक , वर्णनां , विनोदी बरप , सनसनाटी विधानां , 
अल्पोक्ति - अणकारप्याक मूळ कृतिचे शैलीत , व्याकरणी बांदावळींत , तंत्रांत 
फावो त्या प्रमाणात बदल करपाची मेकळीक आसा . मात तिचो उपेग करतना 
मूळ कृतितल्या आशयाक , भोवार्थीपणाक ( आसल्यार ) आनी दिश्टाव्याक 
अणकारप्यान बाधा हाडूंक जायना . 


अणकाराच्यो मर्यादा : 

बलस्थानां वांगडाच अणकारांत काय शिमो - मेरोय अणकारप्यान आंखून 
घेवच्यो पडटात . 

( १ ) पयले सुवातेर , नकळटां लेगीत अणकारप्याचो दिश्टीकोण वा 
दिश्टावो मूळ कृतिच्या दिश्टीकोणाचेर वा दिश्टाव्याचेर दामटूंक जायना . हाका 
आडवाद लोकवेदाचो आनी काय प्रमाणांत लोकसंस्कृतीत घोळून आयिल्ल्या 
पारंपारीक लिखीत बरपाचो . देखीक , आमगेली म्हाकाव्यां वा पुराणां . हाचे कारण 
म्हळ्यार लोकसाहित्य वा पारंपारीक बरपाची व्हावती अदीक करून लोकरंजन 

आनी लोकशिक्षण हांकां लागून घडल्या . देखून , बदलत्या काळाप्रमाणे 
अणकारप्याचो दिश्टावो कांय अंशी बदलप शक्य / अपेक्षीत आसता . 

( २ ) प्रतिमा - प्रतिकांमदीं गरज तेन्ना बदल करतना वा तो नव्यान वापरतना 
मूळ कृतींतल्या तांगेल्या आंवाठाचे , भुमिकेचें आनी म्हत्वाचं धंगण अणकारप्यान 
राखूक जाय . देखीक , माडा ची कल्पवृक्ष ही प्रतिमा , वा वॉटरलू ह्या उतरांतली 
प्रतिकात्मकता . 

( ३ ) वर्णनात्मक बरप - चड करून सैमाचे वा सांस्कृतिक विशेशतायेचें 
अणकारतना आस्वादप्याचे म्हायतीचें , अभिरुचिचें , उत्सुकतायेचें उचीत 
गिन्यान नासप ही अणकारप्याची व्हडांत व्हड मर्यादा . उदा . कोंकणीत रेंवटाचे 
वर्णन वा रॉक म्युझीकाचे वर्णन , आदी . 

( ४ ) तेच परी , मूळ कृतींतल्या , सैमीक , सांस्कृतीक , शास्त्रीय आनी 
भाशीक परिप्रेक्ष्याची संवकळ वा किमान जाणविकाय अणकारप्याक नासप हे 
ताचें व्हडलें उणेपण . हाचेर वाचन , चवकशी , प्रवास , संपर्क माध्यमां , संदर्भग्रंथ , 
उतरावळी हांचे वरवीं मात करप भोव गरजेचें . 

( ५ ) कांय वेळा मूळ कृतींतलो आशय क्लिश्ट , संकीर्ण वा व्यामिश्र 
आसता . तसो तो थंय आसप - ते तरेच्या बरपाच्या गुणांक वा गरजेक लागून - 
आवश्यक आसूं येता . अशा वेळार त्या आशयांतली ही अर्थाची दाटी , घुस्पट वा 
हय - न्हयशेपण जशा तशें अणकारांत राखूक जमप ना ही एक अणकाराची मर्यादा 
थारूं येता . चड करून , एकेच मूळ कृतिचे दोन वा अदीक भासांनी ( वा एका 
परस चड अणकारप्या वरवीं ) अणकारप जाल्यार तुळंतल्यान ही मर्यादा दिसून 
येता . देखीक , पर्व हे एस् . एल् . भैराप्पा हांचे कानडी म्हाकृतिची मराठी / इंग्लीश 
अणकारीत रूपां पळोवन जिज्ञासुंनी तुळा करची . 

हांगा लक्षांत दवरूंक जाय , कसलेय गजालिंची बलस्थानां आनी तिचे 
भितरले उणाव हे काय वेळा परस्परविरोधी आसतात . एक नासल्यार दुसरो उबो 
जावं येता . चड करून कृतिच्या आशयांत व्यामिश्रताय नासली आनी अणकारतना 
उतरांच्या भौताशी उपेगाक लागून वा भोवार्थी अभिव्यक्तीक लागून वा प्रतीक 
प्रतिमानांचे सूचक मांडावळीक लागून अशे तरेची अनुरूप व्यामिश्रताय मूळ 

आशयाक आयली जाल्यार तें अणकारपाचे येस म्हणूक जाय . मात हे सुवातेर 
' अनुरूप ' ( सोबशा ) ह्या निर्देशकांक व्हड म्हत्व आसा . मूळ कृतीक 
सोबनाशिल्ली वा तिच्या आशयाक / तिचे मतप्रणालीक / दिश्टाव्याक विकृत 
करपी वा तिचे बांदावळीक / स्वरुपाक / शैलीक विरूप करपी व्यामिश्रताय , 
आशयघनताय वा संकीर्णताय अणकारांत येवप हे अणकाराचे अपेस आनी 
उणेपण . ह्यो मर्यादा लक्षांत धरून अणकार करतना अणकारप्याक हेरय जायत्यो 
गजाली लक्षात घेवच्यो पडटात . त्यो खंयच्यो ? 


अणकारांत खंयच्या गजालिंचें खासा भान दवरचें ? 

ह्या प्रस्नाची नेमकी आनी थीर जाप दिवप कठीण आसले तरी साप्प 
अशक्य ना . पयले सुवातेर , अणकाराच्या भाशीकच न्हय तर साहित्यीक माध्यमाचेर 
तशेंच साहित्यप्रकाराचेर विशेश लक्ष दिवचे . खंयचेय भाशेत अणकार करचो 
जालो तरी तो गद्य , पद्य , नाट्य वा मिश्र ( चंपु ) अशा मुखेल साहित्यीक 
माध्यमांतल्यान जातलो . आनी , तो ललीत , शास्त्रीय , आलोचनात्मक ( जें दोगांय 
मदले तरेचेंय आसूं येता ) ह्या बरपाच्या स्थूळ खणांनी आसपावतलो हे ध्यानांत 
बाळगपय गरजेचें . 

ह्या दर माध्यमाची काय खाशेलीं अभिव्यक्ती रुपां आसात . ती म्हळ्यार , 
वर्णनात्मक , निवेदनपर , आप - उक्तावपी , नाट्यपुराय , भासाभासयुक्त आदी . हांचेर 
आदारून तांचे विविध साहित्य प्रकार तशेंच उप - प्रकार घडल्यात आनी घडत 
आसात . फुडें दर साहित्य प्रकारां ( वा उप - प्रकारां ) ची आपलिंशी काय ठळक 
भाशीक - परिभाशीक , तंत्रीक , तशीच शैली विशयक वैशिश्ट्यां आसात . हीं 
वैशिश्ट्यां अणकारप्याक वश आसप गरजेचे . तशें आसल्यारच तो / ती त्या - त्या 
साहित्य - प्रकाराक वा साहित्यीक माध्यमाक वा बरपा तरेक पुरायेन न्याय दिवपाक 
सक्षम थारता . 

अशे परीन सक्षम आशिल्लो अणकारपीच जंय बदल गरजेचो आसा थंय 
विवीध थरांवेले बदल करून मूळ कृतीक इबाडनासतना तिचो बेस बरो अणकार 
करूंक पावता . देखीक , काव्याचो अणकार करतना मूळ छंदबध्द होवयेचो 
छंदमुक्त वा मुक्तछंदी आविश्कार कितपत प्रभावी , कलात्मक आनी वाचनीय 

जातलो हे तीनय तरांच्या काव्याची जाण आशिल्लो अणकारपी थारावंक शकत . 
अशा वेळार छंद - मात्रांचे पुरोशें गिन्यान वा निदान फावोसो ‘ कान ' अणकारप्याक 
आसूंक जाय . तशेंच , वैचारीक बरप अणकारतना ते - ते विचारधारेची वळख , 
त्या विचारांचे मांडणेची समज आनी तांचे समाजीक - संस्कृतीक फाट येची जाण 
आसप बरी . 

दुसरे सुवातेर , अणकाराफाटलें ध्येय थारावप वा जाणून घेवप बरें . जेन्ना 
अणकारपी आपले मतीन एखाद्री कृती अणकारपा खातीर वेंचता तेन्ना ताणें 
आपणाली तांक लक्षात घेतनाच आपणालें ध्येय आखूक जाय . हे अल्पकालीन 
आसू येता , चिरंतन आसूं येता . लघुदिश्टीक वा दुरगामी आसूं येता . 

देखीक , लोकजागृताय हे अणकारप्याचे ध्येय आसल्यार उतरावळ 
लोकांसंवकळिची आसची , अणकाराचो विशय तत्कालीन वा त्या लोकांच्या 
जिविता कडेन लग्नीक आसचो , विचार - आशयाचे उक्तावण सोंपे तरेन जावचें . 

जर कलात्मकताय सादप हे ध्येय आसलें जाल्यार अणकारपी प्रतिभायुक्त 
आसचो , समान्तर प्रतिमा - प्रतिकांची प्रगटावणी कल्पकतायेन जावची , भाशेक 
शैलीक - उतरावळीक सौंदर्याचो निकश लावचो . 

जर अणकारा वरवीं ग्राहक ( प्राप्तकर्ते ) भाशेची गिरेस्तकाय वाडोवप हे 
ध्येय आसलें जाल्यार मूळ कृतिची वेंचणूक करतना सुयोग्य विशय , भाशीक 
संपत , , कालानुरूपताय , लोकप्रियता , सामाजीक / सांस्कृतिक म्हत्व , दिश्टावो हे 
निकश लावचे पडटले . 

जर अणकारपाचे काम अणकारप्याकडेन खंयचीय संस्था , व्यक्ती वा 
हेर कडल्यान आयलां जाल्यार ती - ती व्यक्ती / संस्था / सुवात हांगेलें निर्धारीत 
ध्येय समजप गरजेचे . ते प्रमाणे , अणकाराची शैली , अभिव्यक्तिचो स्वर आनी 
हेर आदी सांगल्यांत ती आंगां थारावंक मजत जाता . 

कसल्याच हेतू बगर अणकारपाक दिल्ल्या बरपाक लेगीत अणकारप्यान 
आपले तरेन एक ध्येय वा हेत दिवचो . अशें केल्यार अणकारांत एकजीवसाण , 
संग्रह आसल्यार ) सुसूत्रताय आनी मूळ कृतींतली ठळक कलात्मक वैशिश्ट्यां 
खेळोवंक जाताली . 

तिसरे सुवातेर , अणकार करतल्याक ज्या वाठार वा क्षेत्रा खातीर अणकार 

उपेगी पडूं येता , तें क्षेत्र खबर आसूंक जाय वा निर्धारीत करूंक येवंक जाय . 
अर्थातच , त्या क्षेत्रा भायरय हेर कडेन मागीर अणकारीत कृतिचो प्रसार जालो 
म्हूण कांयच फरक पडना . पूण मूळ सुवातेर अणकाराचे क्षेत्र ( भुगोलीक , भाशीक , 
सांस्कृतिक ) खबर आसप बरें . क्षेत्र खबर आसल्यार थंयचो सामाजिक परिवेश , 
वांशीक धागो , भाशीक विविधताय , इतिहासीक कूसखरपण , आनी वर्तमान संदर्भ 
( उत्फर्के , उतळताप बी ) समजतात . आनी अणकारांत कृती कितल्या समान वा 
विशम सैमीक / संस्कृतीक वातावरणांत पावतली हाची जाणवीक जावन ते - ते 
परिस्थितींत ती बरे तरेन आकळची / आवडची हाची थारावणी करूंक मेळटा . 

देखीक , अणकारा खातीर कृती वेंचतना तिचो विशय नवलायपूर्ण वा 
संवकळिचो आसचो हे थारावंक मेळटा . तशेंच , विदेशी वातावरणांत वतले मूळ 
कृतींतले ' विशिश्ट सांस्कृतिक ' खांच खळगे , कालबाह्य संज्ञा / उतरां वा 
अनवळखी उल्लेख हांचे ' कलात्मक ' उक्तावण करचेली आलायदा 
जापसालदारकी अणकारप्याक उखलची पडटा . तशेच , मूळ कृतींतले सादारण , 
शिश्ट वा अ - विशिश्ट संदर्भ / उल्लेख / अर्थ अणकारांत विचित्र , अशिश्ट वा 
विशिश्ट जावचेनात मूं हाची जतनाय लेगीत अणकारप्याक घेवची पडटा . 

हाचे उलट , मूळ कृतींतल्यो असामान्य , दुर्लभ , अतिविशिश्ट , भोवसक्षम 
तशेंच अतिसंवेदनशील कल्पना , विचार , नाद , उल्लेख वा उतरां अणकारांत 
वतना सुमाराची , निश्प्राण , निर्वीर्य वा मोनी जावची नात मूंहाची दक्षताय अणकार 
करतल्याक घेवंक मेळटा . अर्थातच , अणकाराच्या क्षेत्राची जाण आसल्यार ताका 
ताच्यो मर्यादा वा अपेक्षा समजतात आनी ' अभिव्यक्तिच्या कुशळ 
संचलना ' ( skillfull co - ordination ofexperience ) वरवीं वयले दोश टाळूक 
मेळटात . तशेंच , त्या - त्या क्षेत्राची वैशिश्ट्यां कळाशीपुराय नदरेन वापरून 
अणकारांत नाविन्य , लालित्य आनी गिरेस्तकाय हाडंकय मेळटा . 

आनीक एक म्हत्वाची गजाल म्हळ्यार , अणकार - वाहक थारावप . 
अणकाराचो वाहक निर्धारीत करप ही अणकाराची वेव्हारी आनी आवश्यक वट . 
अणकार पुस्तकरुपान , नेमाळ्यांतल्यान वा भित्तीपत्रकांतल्यान वा हेर तरांनी वाचप्यां 
मेरेन पावतलो हे आदी कळत जाल्यार अणकारप्याक सुविधा जावं येता . चड 
करून नेमाळ्यांतल्यान जातल्या अणकारांचेर बरीच बंधनां नकळटां येतात . 

मूळ 


९ ३ 


अक्षर सरिता 


कृतिची लोकप्रियता आनी लांबाय हे घटक कृती वेंचतना म्हत्वाचे थारतातच . 
शिवाय , कृतितली उतरावळ , कल्पनाविलास , आशय - मनरिजवण हांचे प्रमाण , 
कालानुरूपता आनी विशेश म्हळ्यार , मूळ कृतिची खिस्तिंनी जावपी अणकाराक 
अनुकूलता हिंवय कलमां गरजेची थारतात . तशेंच , दरेक खिस्त फावोशा 
उत्सुकतावर्धक पेण्यार सोंपोवप ही कळाशीय खिस्तबद्द अणकाराक जाय पडटा . 
पुस्तकरुपान येतल्या अणकाराक मजकूर आनी चित्रांकन , तशेंच छायाचित्रां , 
आधारवळ , टिपो हांची चिकित्सक येवजण ( गरज थंय ) लक्षात घेवची पडटा . 
नाजाल्यार , अणकाराची सक्षमताय इबाडूंक शकता . कांय वेळा , मूळ मजकुराचेर 
नाका तितलो फोक पडून , तर काय वेळा मूळ टिपो अणकाराक अनावश्यक 
थारतात देखून ! मात काय वेळा अणकारांतलो उणाव भरून काडूंक मूळ कृतीक 
लेखून अणकारप्याक टिपो दिवच्यो पडटात . 

निमणे सुवातेर , अपेक्षीत वाचक ( अणभव / कुवत हांचे सयत ) वा 
वाचकीय परिप्रेक्ष्याचो विचार करप अणकारप्याक भोव लावदिणे थारता . जर 
अपेक्षीत वाचकीय परिप्रेक्ष्याची बेस बरी वळख अणकारप्याक आसली जाल्यार 
तो , मूळ कृतींतलो अनवळखी आशय वा व्यामिश्र संकल्पना ( वाचप्याक समजुचे 
खातीर ) फावो ते कल्पकतायेन उक्तावंक शकता . तशेंच , भोवार्थी उतरां जेन्ना 
मूळ कृतींत आसतात तेन्ना वाचपी गोंदळचो ना हाची जतनाय घेवन तो एकापरस 
चड समांतर / समानार्थी प्रतिशब्दां / उतरांतल्यानच अचूक शब्दाची निवड करूंक 
पावतलो . कांय वेळा एखाद्रो अणभव वा उच्चार वा एखाद्री कल्पना इतली 
संदर्भनिश्ठ आसता की तो संदर्भ अपेक्षीत वाचकीय परिप्रेक्ष्यांत नासलो जाल्यार 
ती कल्पना वा अणभव उक्तावपी वाक्प्रचार वा उतरय अणकारप्याक ( उपरांत 
वाचप्याक ) अभेद्य जावन बसता . अशा वेळार त्या वाचकीय परिप्रेक्ष्याची 

जुस्त 
जाण आसल्यार अभिव्यक्तीच्या कुशळ संचलनान अणकारपी मूळ कृतींतली 
संकल्पना , उतर वा विचार नेमको वाचप्याक पावयता . 


अणकारांतल्यो आडखळी : 

अणकार करतना अणकारप्या मुखार कांय टाळपाक कठीण अशो 
आडखळी उप्रासू येतात . हातुंतली सगळ्यांत व्हड आडखळ सर्जनात्मक बरपाच्या 

खासा करून कवितेच्या अणकारांत उबी जाता . देखून , मुखेलपणान कवितेच्या 
संदर्भात अणकारांतल्या ह्या टाळपाक कठीण अशा आडखळींचो विचार करूंक 
जाय . अर्थात , तो गद्य सर्जनशील बरपाकय लागू पडटलो हाची जतनाय घेवन . 

गद्य वैचारीक बरपाक चडशो असल्यो आडखळी येनात कारण थंय 
अर्थ - उतराची स्पश्टताय आनी अर्थावणाची नेमकी मोख हांचो मूळ बरोवप्यान 
जागरुकतायेन फाटलाव करचो अशी अपेक्षा आसता . ते खेरीज तसल्या बरपांत 
उतरावळ निश्चित केल्ली आनी विज्ञानीक नदरेन विस्कटावणी करून तिजिल्ली 
आशिल्ल्यान दुवार्थीपण , सांकेतिकताय वा शब्दलालित्य हांचो प्रस्न थंय 
अभावानच येता . देखून , गद्य वैचारीक बरपाच्या अणकारांतल्यो अडचणी अदीक 
प्रमाणांत अणकारप्याचे अज्ञान वा अभ्यासाचो अभाव हांका लागूनच उपासतात 
आनी म्हूण तांचेर मात करप शक्य आसता . 

पूण सर्जनशील बरपाच्या - विशेशतायेन कवितेच्या - अणकारांत उबी 
जावपी व्हड आडखळ म्हळ्यार सर्जनात्मक अभिव्यक्तीची . ही आडखळ दोन 
तरेन उप्रातूंक शकता . एक म्हळ्यार , मूळ कृतींतली तांक अणकारांत केळोवचे 
खातीर आवश्यक सर्जनात्मक तांकच मूळ कृतीच्या प्रामाणिक अणकारांत 
आडखळ हाडूंक शकता . जर अणकाराप्याकडेन सर्जनात्मकताय उणी आसली 
जाल्यार तागेलो अणकार शब्दश : ( उतरा - उतरी ) आनी म्हूण निश्प्राण तशेंच 
निर्फळ थारूं येता . हांगा मूळ कृतींतली सुलभताय , कल्पनाशक्त आनी भोवार्थीपण 
वा सांकेतिकताय हांचो अणकारांत पुरोसो संचार जावंक पावना . 

विशेश गजाल म्हळ्यार , हाचे कारण , फकत मूळ बरोवप्याच्या कवितेत 
चड क्लिश्टताय आसता वा तागेली उतरावळ चड दुर्बोध वा अनवळखी आसता , 
हेच नासता . हाची देख बाकीबाबाली सुलभ , गेय ( पूण अर्थगिरेस्त ) कविता 
अणकारतना येवं येता . तेचपरीन , मनोहरराय सरदेसाय हांगेली पिसोळीवा जायो 
जुयो अणकारप हे अणकारप्याकडेन पुरोशी सर्जनात्मकता नासल्यार , व्हड आव्हान 
थारूं येता . 

पुरोशी कल्पनाशक्त ( imagination ) अणकारप्याकडेन नासल्यार , 
कविप्रतिभेचेर अणकारप्याकडल्यान अन्याय जावं येता . मागीर मूळ कविता 
कितलीय सोंपी भासूं . देखीक , परेश नरेंद्र कामत वा प्रकाश पाडगांवकार हांगेल्या 

कवितांचो अणकार करतना ही आडखळ अणकारप्याक विंगड - विंगड तरेन 
येवंक शकता . कारण हे दोनय कवी आपापल्या वेगवेगळ्या शैलीतल्यान पूण 
सुलभ संवकळीच्या शब्दकळेन कविता फुलयतात . मात कविता अणकारतना 
काय वेळा ही सुलभतायच अणकारप्याच्या प्रतिभेक आव्हान दिता , तर काय 
वेळा आडमेळीं उबीं करता . 

उदाहरणार्थ , परेशबाबाच्या एका कवितेतल्या चौकोनी ह्या उतराक इंग्लीश 
पर्याय सोदतना rectangular , quadrilateral आनी quadrangular हे शब्द 
मूळ कडव्याक वेगवेगळे अर्थ दिताले . फकत प्रतिशब्द च सोदल्यार घडये अर्थाचो 
विपर्यास जावं येतालो . पूण उप्रांत quadrangular हो शब्द निश्चित केलो आनी 
तो समर्पक थारलोय . 

प्रकाश पाडगांवकारांच्या कवितेंत अदीक उपेग मुक्त छंदाचो 
आशिल्यान- आनी काय कडेन ती कविता छंदमुक्तय आशिल्ल्यान 
अणकारप्याक सुविधा जाता खरी , पूण तांगेल्या सभावीक शैलीत एकापरस अदीक 
समानार्थी उतरां एके वळींत ( वा एके कल्पनेक लेखून ) वापरचेली -कोंकणीक 
सैमीक अशी- खाशेली तरा आसा . ही तरा अणकारप्याक , अदीक करून इंग्लीशींत 
अणकारप्याक , काय वेळा आडखळीची थारता . कारण तांगेल्या अभिव्यक्तिकडेन 
प्रामाणीक रावल्यार tautology हो कांय अंशी बेढब अलंकार इंग्लिश अणकारांत 
निर्माण जावपाची शक्यताय आसता . 

तेच परीन , जे कवी छंद - मात्रा - वृत्तांक धरून कविता बरयतात , तांगेल्या 
कृतीचो अणकार करतना उद्दिश्ट भाशेत त्या - त्या छंद - वृत्त - मात्रांक सोबसारकी 
समांतर येवजण आसतच म्हण सांगू येना . तेन्ना अणकरप्याकडेन व्हड मात्रेन 
कल्पकता ( ingenuity ) आनी संगिताचे गिन्यान - वा तें नासल्यार कान -आसप 
गरजेचे . मूळ श्रोत आनी उद्दिष्ट अशा दोनय भाशांतल्या छंदशास्त्राचे गिन्यान 
आसून संगिताचो कान आसल्यार दोन व्हडल्यो अडचणी अणकारप्याच्यान टाळूक 
जातात : एक , जीव नाशिल्ली पूण समांतर आनी शास्त्रीय अशी छंदमात्रेची 
येवजण करपाची प्रवृत्ती ; आनी दुसरी , मुळांतच लय , ताल , मात्रा वा अनुप्रास 
अशा विविध काव्यात्म घटकांक विशोभित रुपान , छंदबध्द वा छंदमुक्त तरेन , 
फक्त गेयता वा निखटोच अर्थ हांचेर आदारून अणकारांत केळोवपाची कळाशी . 

एकाद्रया अणकारांत सर्जनात्मकतेचें आनी कविप्रतिभेचें केदें योगदान 
आसता वा तांची केदी आडखळ थारूं येता हाची जाणवीक खुद्द कवीच जेन्ना 
आपणाल्या कवितेचो अणकार करूंक वता , तेन्ना येता . कांय वेळा मूळ कृतीची 
शब्दकळा आनी शिल्पच इतलीं सुघड आनी एकात्म आसतात की तांचो इंग्लिशींत 
सोडातच पूण भारतीय भैण भाशेत- वा अणकारप्याच्या नीज आवयभाशेंत 
लेगीत- सुरुपसुंदर अणकार जायना . हांगा म्हज्यान आप - अणभव सांगलेबगर 
रावंनजो . 

की म्हगेली ‘ म्हणे ज्ञानिया ' ही मराठी कविता काय काळा आदी ( जेन्ना 
उखलाप्या भाशावादाक गोंयांत परतून एक फावट ओतो आयिल्लो तेन्ना ) 
आपशींच जल्मल्ली . हांवे ती परीपरीन कोंकणीत हाडचेलो यत्न केला . पूण पोरण्या 
मराठीत जल्मा आयिल्ली ती कविता आयज लेगीत हाव कोंकणीत हाडूंक शकू 
ना . हाचे उलट , म्हजी एक कोंकणी कविता ' नांव नाशिल्लो गांव ' हिंदीत ' गुमनाम 
गाँव ' ह्या माथाळ्यान अणकारतना , मूळ कृतींत नाशिल्ल्यो कांय सोबीत वळी 
आपशींच अणकारांत उदेल्यो आनी पर्यायान अणकारांत आडखळ निर्माण जाली . 
कारण दोन कडव्यांनी , दोन - दोन वळी सुबेज कल्पना घेवन उदेल्यो . जरी हिन्दी 
कविता तांका लागून अदीक सुघड , प्रभावी आनी एकजीव जाल्ली आसली तरी 
ती एका अर्थान अणकार उरली ना . लागींलागी आदारीत कृती जाली . 

अशे तरेन कविप्रतिभाच एकेकदा अणकारांत आडखळ थारूं येता . ती 
कवितेक अदीक अर्थगर्भीत करूनय अणकाराक नखलामी करूंक शकता . बऱ्या 
अणकाराची एक ठळक कुरू म्हळ्यार माथाळ्याचो अणकार . सोबसो माथाळो 
वेचतना अणकारप्याचो कस लागता . ताका मूळ कृतीचो आत्मो गवसला काय 
ना , तो कितलो प्रामाणीक तशेंच कितलो प्रतिभाशाली हाची गवाय ताणें वेचिल्लो 
माथाळो दिता . म्हूण काय वेळा माथाळो वेंचप हीच एक व्हड आडखळ थारूं 
येता . 

हाचे भायरय , अणकारांत तीन तरेच्यो आडखळी उपासूंक शकतात . 
त्यो ध्वनी - विज्ञानीक थरार ( उच्चार ) , संरचनेच्या थरार ( बांदावळ , व्याकरण ) 
आनी अर्थ - शैलीच्या थरार उब्यो जातात . ध्वनी - विज्ञानीक आडखळींक लागून 
यमक , अनुप्रास आनी वृत्तां घडोवंक अडचण येता . मात्रांचेंय कोश्टक चुकूक 

शकता . संरचनेच्यो अडचणी भासां - भासांमदल्या व्याकरणी बांदावळींच्या 
फरकाक लागून , तर अर्थ - शैलीच्यो अडचणी उतरावळीच्या वा संस्कृती संदर्भाच्या 
वेगळेपणाक लागून निर्माण जातात . मात कुशळ अणकारपी ह्या आडमेळ्यांक 
लागून निर्शना कारण ताका खबर आसता ‘ एके भाशेन व्यापिल्लें अर्थाचे अशें 
खंयचेंच क्षेत्र ना जे दुसरे भाशेच्यानय व्यापूंक जावंचे ना . घडये हे व्यापप इल्लें 
आखुडिल्ले वरी जायत पूण तें इतलेय अर्दकुटें नासता की एखाद्री कल्पनाच 
सामकारा हाडूक तें अपेशी थारूंये . 

हांगा अणकाराखातीर वापरांत येवपी छाया हो संस्कृत प्रतिशब्द 
अणकारप्याखातीर मार्गदर्शक थारूंये . छाया ह्या उतराचो अर्थ प्रतिमा वा बिंब 
जाता , आनी ते वरवीं , मूळ कृती वांगडचे अणकारीत कृतीचें सारखेपण - प्रतिरूप 
न्हय - अधोरेखीत जाता . म्हणचेच , अणकार हे निखटे मूळ कृतीचें कुड्डे / शब्दश : 
अनुकरण जशें न्हय , तशेंच ते तिचे जीव नाशिल्लें प्रतिनिधीक रूपय न्हय . तातूंत 
अनुकरणय आसता पूण कल्पकताय , निश्ठा आनी मेकळेपण ताका पुनर्बादणेचें 
रूप मेळोवन दितात . देखून , एक बरो अणकार मूळ कृतीची नेमकी प्रतिकृती 
जाय नासतना ताची एक वेगळी प्रत थारता . जेन्ना ही प्रत घडोवपांत अणकारप्याची 
कल्पनाशक्त आनी प्रतिभा , प्रामाणीकपण आनी सर्जनशीलताय हांचें वांगडा 
वावुरतात तेन्ना अणकार अनुसर्जनाच्या पावंड्यार पावता . 

अंतीं , अणकाराक लेखून एक भोव म्हत्वाची चत्राय गरजेची . वयली 
सगली भासाभास अणकारप्याक अंतर्मुख करपाक , तशेंच अणकारपाच्या तंत्रांचो 
बारकायेन विचार जावपाक आनी अणकारप्या भितर आपणाल्या कामाचो दर्जा 
वाडोवपाची जाणविकाय बळोवपा खातीर केल्या . हे भासाभाशेक लागून प्रत्यक्ष 
अणकार करतल्यांक वा फुडाराक करूंक सोदतल्यांक अदीक उर्बा आनी 
शास्त्रपुराय नदर मेळची इतलीच आस्त आसा . अणकार ही एक कला तशेंच तें 
एक शास्त्रय . ताची प्रगती , प्रयोग आनी अभ्यास हांच्या सुमेळांतल्यान जातली , 
तांची फारकत करून न्हय . देखून , इत्सूक अणकारप्यांनी अदीक उमेदीन वावराक 
हात घालचो . 

कोंकणीसयत स्वातंत्र्योत्तर भारतीय भासी 


भारतीय भास म्हळ्या बरोबर वांगडाच दोन परस्पर विरोधी चित्रां मुखार 
उबी जातात : एक , भारताच्या गिरेस्त संस्कृतीक दायजाची गवाय दिवपी संपन्न 
भौ - भाशीक वैभव ; दुसरें , इत्सा आनी गरज आसूनय देसभर संपर्क तशेंच कारभारा 
खातीर एक भारतीय भास आपणावपांत भारताक आयिल्लें अपेस . पयल्या 
चित्रांतल्यान भारतांतली भाशीक सहिष्णुताय आनीक समाजीक सहजीवन हांचो 
साक्षात्कार जाता , कारण भारताच्या भाशावार राज्यरचनेत दुसऱ्या भाशीक 
प्रदेशांतल्या अल्पसंख्यांकांची भास दर एका राज्यांत आपली सुवात मेळयता 
कसल्याच आडमेळ्या वा धोक्याविरयत . 

दुसऱ्या चित्रांतल्यान भारताचे भाशीक धोरणाचे दुबळेपण , आनी , 
भौशीक तशेंच सत्तास्थानीय , मनोबलाची दुर्बलताय दिसून येता . कारण इतल्यो 
भासो आसूनय , सर्वार्थान एक भास वेव्हाराखातीर आपणावपांत आमकां भाशीक 
असुरक्षताय आनी राजकी हावेसाचे मोटवेंपण आड येता . 

हे फाट येर , स्वतंत्रतायेच्या स दसकांत भारतीय भासांची स्थिती 
नियाळटना , ह्या सगल्या परस्पर विरोधी आंगांमदीं समन्वय साईंक जाता जाल्यार 
पळोवचें पडटा . जर समन्वय शक्य ना जाल्यार , ताची कारणां - भाशीक , समाजीक , 
सांस्कृतिक , आनी राजकीय तशेंच आर्थिक - समजून घेवंक जाय . हे करतना , 
भारतीय भासो ही एक रासवळ संकल्पना अशें घटकाभर गृहीत धरचे पडटलें . 
दुसरें , भारतीय भासांक सम - प्रमाणान आफुडपी राष्ट्रभास हिन्दी आनी वेव्हाराची 
भास इंग्लीश हांचोय संदर्भानुसार उल्लेख करचो पडटलो . पूण ते आदीं , भास हे 
संकल्पनेक नियाळपाचे दिश्टीकोण थारावंक जाय . 

भाशेक नियाळपाचो तीन - ताशी दिश्टीकोन : 

भारतीय भासांची सद्यस्थिती , साध्य आनी भवितव्य हांचो सोद घेतना 
तीन मार्ग आपणावंक जातात : 

१ ) आत्महिणताय आनी आत्मग्लानी हाणीं कलुषित असो निराशापुराय , 
खेदजन्य आढावो घेवं येता : विदेशी भासांची भिरांत , तातुंतल्या साहित्याची 
व्हडविकाय आनी संस्कृतायेचें आक्रमण हांचो तो एक भिवकुरो संकुचित आलेख 
थारूं येता . कितें - कितें फाल्त आसा हेंच सोदपी . 

२ ) आत्मस्तुती आनी आत्मगौरव मिरोवपी एक आत्मतुष्ट अहवाल 
सादर करूं येता : आदी कितली वायट स्थिती आशिल्ली , आनी आता , ताचेर 
मात करून भारतीय भासो आनी साहित्य जैताच्या अढळपदार पावलां हाची 
आंकडेवारी सयत ग्वाही दिवपी एक संकलीत पुरावो . कितें - कितें आसा हे 
वरजावपी . 

३ ) तटस्थपणान भारतीय भासांची आदी भास हे नदरेन , मागीर 
समाजांतलो एक अनिवार्य यथार्थ हे नदरेन , आनी उपरांत साहित्यांतल्यान प्रगटपी 
प्रगत वा अल्पप्रगत साध्य हे नदरेन समतोल सारासार विचार करूंक जाता : होच 
मनमेकळ्या भासाभाशेंतल्यान उक्तेपणीं सताचो स्विकार करपाचो निश्ठूर , निर्भीड 
आनी प्रामाणिक मार्ग . 

हातुंतलो तिसरो मार्ग आपणावपाक कोणाकूय खोस जायत . पूण अदींमदीं 
आत्मतुष्टी वा ग्लानी - गौरव हांचो शिरशिरो भासाभाशेत जावप न्हयकारूंक 
जायना . कारण भास हो विशयच असो , जंय पुरायेन बुध्दीनिश्ठ - वस्तुनिश्ठ 
जावप अशक्य . भावनीक तंतु आनी व्यक्तिगत धारणा हांचो भूय - भास - अस्मिताय 
हांचेविशीं उलयतना पुरायेन त्याग करप कठीण . पूण यत्न करूंक हरकत ना . 
सांगाताक तर्क आनी शास्त्रीय दृश्टीकोन आसल्यार पुरो . 

पूण , आदी भास हातूंत कितें अभिप्रेत आसा हे पळोवया . भास ह्या 
उतराचो पयलो अर्थ म्हळ्यार व्यक्ती - व्यक्ती , व्यक्ती - समष्टी आनी समाज 
समाज हांचे मदल्या संपर्काचे साधन आनी सांस्कृतिक आदान - प्रदानाचो प्रभावी 


राय रस्तो . 


हातूंत उलोवण्या - बरपा वांगडाच लोकवेद , दृकश्राव्य माध्यमां ( नृत्य , 

नाट्य , रेडिओ , दूरदर्शन , सिनेमा , जायराती , व्हिडिओ , कंम्पुटर , इंटरनेट , भौशीक 
सभा , भाशणां , कार्यावळी , संमेलनां ) ह्या सगल्या ' लोकांक लोकांमेरेन ' व्हरपी 
आंगाचो आस्पाव जाता . भाशेक हे नदरेन पळेल्यार , खंयचीय भास आज संपर्काचे 
साधन म्हूण भौसवर्ती आनी भौस - स्वीकृत आसा हे कळटा . . 

भासह्या उतराचो दुसरो अर्थ , खंयचेय व्यक्तीक आप - अभिव्यक्ति खातीर 
जाय पडपी एक व्यक्तिगत वापराचें समाजीक देणे , एक समाजीक वेवस्था , एक 
भौशीक गरज , एक राजकी / संस्कृतीक शस्त्र , एक शास्त्रीय शिक्षणीक माध्यम 
आनी आर्थिक देवाण - घेवाणीची बुन्याद . हांगा भाशेचो विचार करतना ती 
उलोवपांत - बरोवपांत एक व्यक्ती कितल्या सभाविकतायेन वापरता , कितल्या 
तळमळीन शिकता आनी खंयच्या कारणाकलागून आपणाली भाशीक प्राधान्याची 
( linguistic priority ) वळेरी थारायता हे पळोवंक मेळटा . तशेंच , एखाद्री भास 
आपल्या वाठारांत तशेंच देसांत कितपत भौसामुखीं आसा हे समजता . जर ना , 
जाल्यार ताची कारणां कितलीं व्यक्तिगत आनी कितली परिस्थितीवश 
संस्कृतीक , नव - वसाहतवादी आदी ) हे समजता . 

भास ह्या उतराचो तिसरो अर्थ , सर्जन आनी सर्जना सांगाताक येवपी हेर 
अभिव्यक्तिंचे माध्यम . हे नदरेन पळेल्यार , खंयचेय भाशेची साहित्यिक , 
समिक्षात्मक आनी शैक्षणीक निर्माण क्षमता होलमता . तेच प्रमाण , एखाद्रे 
भाशेंतल्यान साहित्य आपणाल्या स्वायत्त ( autonomous ) सुवातीक वा 
प्रयोजननिश्ठ मोखींक कशे तरेन पाळो दिता हे पळोवंक मेळटा . वेगळ्या उतरांनी 
सांगचे जाल्यार , साहित्य समाजपुरसाक तागेल्या पुराय परिवेशासयत कितपत 
आकळूक पावलां , हाचेर त्या साहित्याचे भाशेची मिरास अवलंबून आसता . 

भारतीय साहित्य , मनीसजिणेची विविध तासां कितपत उक्तावंक पावलां , 
समाजाच्या पोशांत कितें सोडूक पावलां , हे नियाळप म्हळ्यारच , एखाद्री भारतीय 
भास साहित्यिक नदरेन कितली भौसात्म , भौसाभिमुख आनी जीवितदर्शी आसा 
हाचो थाव घेवप . हाचेवेल्यान , ते भाशेक भारतीय वाचप्यान कितलो येवकार , 
सहकार आनी प्रतिसाद दिला हे होलमता . हाचेवेल्यान ते - ते भाशेची समाजीक / 
साहित्यिक तांक , तातूंत साहित्यिकाची भुमिका , समिक्षा - शिक्षणाचो वांटो , 
बरोवपी - वाचपी घडोवपाची क्षमता हांचे चित्र स्पश्ट जाता . 

भारतीय भासांचें रासवळ दायज : 

स्वतंत्रतायेआदीं , भारतीय भासो आधुनिक नदरेन प्रगत आसल्यो हे 
सांगची गरज ना . त्या सगल्या भासांक एक रासवळ भाशीक भांडार म्हूण लेखल्यार 
तांचे समान दायज नदरेत भरता . गिरेस्त मौखिक परंपरा तशेंच लोकवेद , अभिजात 
साहित्य , तत्कालीन शास्त्रां - धर्म - राजनिती आनी नितीशास्त्र हांकां लागून 
खंयच्याय इतिहासीक संदर्भात भारतीय भासांक जागतीक स्तरार भौ - प्रगत , 
सुसंस्कृत आनी सहिष्णु अशें म्हणूं येता . जे तरेन , वेद - वेदान्त , पुराणां - शास्त्रां , 
महाकाव्यां , बुध्द तशेंच जैन साहित्य आनी हेर अभिजात साहित्य सगल्या भासांनी 
आपणायलें , ताचेवेल्यान भारतीय भासो ऊर्ध्वमुखी आशिल्ल्यो हे होलमता . 
आजले गीत , भारतांतल्या सगळ्या भाशीक साहित्यांतल्यान आनी 
लोककलेतल्यान हे भाशीक दायज उक्तावता . 

जे तरेन भारतीय समाजांत आर्यकुळी , द्रवीडकुळी तशेंच हेर कुळी भासांचे 
रंगरंगयाळे जाळे विणत गेलें ताचेवेल्यान भारतीय समाजाची भाशीक समरसताय 
आनी सहिष्णुता दिसून येता . हाचे तुळंत , संवसारांत पिडजिन्स् आनी क्रियोली 
निर्माण जावपा फाटल्यान आयच्या भौ - प्रगत देसांतलें कितलें असहिष्णु भाशीक 
कारस्थान आशिल्लें , हे इतहासीक सत्य लक्षात घेतल्यार भारतीय भासांच्या 
भूतकालीन गिरेस्तकाये वांगडाच तांगेल्या उदारमतवादी धोरणाचे कौतुक करचें 
पडटा . 

हांगा अशें मातय सुचोवपाचें ना , की भारताच्या सहस्त्रकांच्या इतिहासांत 
एके भाशेच्या प्रभावान दुसरी भास केन्नाच दबली ना वा फाटीं पडली ना . हे मानव 
इतिहासांत घडटाच . भारतांतय घडलें . पूण हेतुपुरस्सर एके भाशेच्या लोकांक 
एकामेकां सावन तोडपाचे कुटील कारस्थान वा राजनिती जाली ना हाची गवाय 
इतिहास दिता . परकी पश्चिमी सत्तांनी हे आपल्या वसाहतिनीं केलें . एका अमेरीका 
खंडावेल्योच हजारांनी भासो ना - नपश्चात जाल्यो आसात . 

जशी - जशी सत्तास्थानां , सत्ताधारी वर्ग आनी सत्तेची ध्येयां बदलत गेली 
तशी तशी भारतांत भासां - भासांच्या पतन - परिवर्तन - उत्थानाची चक्रांय पुंवत 
गेली . जी भास सत्ता स्थानांक लागी उरली तिका राजाश्रय , प्रतिश्ठा आनी 

लोकप्रियता लाभत गेली . लोकाश्रय आपसोच मेळ्ळो . ( देखीक , पाली वा 
अर्धमागधी भासो ) . 

जी भास उण्यांत - उणे बाहित्कारी भाशीक प्रभाव सोसून , पचोवंक पावली 
तिची उदरगत नेटान जाली . पूण ती एका विशिश्ट पेण्यार थिरावली ... सांचली . हे 
तमिळ भाशेक लागू जाता . जी भास अधिकाधीक भाशीक संक्रमणां सोशीत 
जियेली , तिचे स्वरूप बदलत गेलें , उतरावळ गिरेस्त जाली , परिवर्तन तिचे आंग 
जालें आनी मूळ रुपाची साबार नवीं रुपां उदेली . जशी आदली महाराष्ट्री प्राकृत . 

कायवेळा भौ - प्रगत भास भौसापासून पयसावली , जिबेवेली कडसरली , 
पुस्तकांत उरली आनी काळजांतली सरली . ही संस्कृताची आवतिकाय . क्वचित 
केन्नाय , एखाद्री भास दपटली , चिड्डली , पूण किंवाट्यान तिगली . लोकां मोगाक 
लागून जगली . ही कोंकणीची काणी . पूण लोकाश्रय सोंपिल्ली भास ल्हवुल्हवू 
कशी मर्णपंथाक लागता हे सिन्धी भाशेक पळेल्यार कळटा . 

वयर उल्लेखिल्ली पेणी - गिरेस्त दायज , भरभराट , थिरावप , 
ही स्वातंत्र्या आदल्या शेंकड्यांनी वर्सी भोवतेक मध्ययुगीन भारतीय भासांक 
समाप्रमाणांत लागू जातात . मदल्या काळांत , विदेशी घुरयो , सुपुल्ली विघटीत 
राज्यां , सरंजामशाय हाणी देसाक खिळखिळो करून भौसाक नागयलो . अशा 
समयार , थळाव्या साहित्याक त्रातो ना जावन भासो सुकल्यो . पाखंडी हितसंबंदितांनी 
लोकांभासांक सुवार्थान दपटिल्यो . तरिकूय , लोकवेद आनी मौखिक परंपरा हाणी 
भास भौसाक लागी दवरली . ह्याच काळार , एका फाटल्यान एक अशे संतकवी 
भासां - भासांतल्यान निर्माण जायत गेले . अजाप म्हळ्यार , ताणी निर्माण केल्लें 
साहित्य भौसा - भाशेत आशिल्लें . आनीक , तें भौसाक लागिंच्यान आफडूंकय 
पावलें . हे वरवीं , थळाव्या भासांच्या फुडाराक थीर आनी गडखळ अशी 
आध्यात्मिक तशेंच साहित्यिक बुन्याद आपशींच मेळ्ळी आनी आधुनिक भासांक 


थिरावप , सुकतड 


मुळावण पडले . 


देखून , संतकाव्य ही भारतीय भासांच्या प्रगतिंतलें एक महत्वाचे पेणे . 
तांगेल्या भौशीक दायजांतली एक संपन्न संपत . भाशेचे उदरगतीत , भौसाच्या 
वतीन पडिल्ली भर म्हूण ह्या संतकाव्याचे म्हत्व अदीक आसा . लोकवेदा वांगडा 
तेंवय जिबेर घोळूक लागले . काणयो - किर्तना - प्रवचनां - अभंग - भजनां - भक्तिपाठ 

वा पारायणां हातुंतल्यान दर नवे पिळगेचेर उत्तम संस्कार करीत रावलें . हातूंत , 
पारंपारीक नाट्य - नृत्य कला हांचोय आस्पाव करूंक जाय . कारण दशावतारी 
नाटकां , काले , यक्षगान , कथक्कली , नौटंकी आदी कलाविश्कारांनी भासांक 
पोसवण दिली . 

भौस हे भाशीक नवचेतनेत सहभागी आशिल्लो . पूण असाक्षर जाल्ल्यान 
वाचपी ह्या नात्यान न्हय , जाल्यार आयकुपी - प्रेक्षक ह्या नात्यान ... भाशेक 
जीवसाण दिवपाक आवश्यक अशा ' उलोवपी ' ह्यावय नात्यान . अल्पसंख्य 
जावनय सत्तेक लागी आशिल्ल्या शिक्षीत समाजान वेगवेगळ्या भासांतल्या 
बरपाक्षरी साहित्याचेर आपणाली पकड घट केल्ली . शिक्षण आपणाल्या चपक्यांत 
दवरिल्लें . आदल्या काळावेली गुरुकुलांतली ज्ञानाची व्हावती गंगा , मूठभर 
सवलतदारांची मिरास जाल्ल्यान शिक्षणाचे तळे , आनी म्हूण , साहित्याचे कोण 
जाल्लें . ताचो रसरस मंदावलो . 

मध्ययुगीन भारतांतलो भासांचो प्रवास , साहित्याचो प्रवाह आनी देशाचो 
आवाठ लक्षात घेतल्यार , त्या काळांत चैतन्यशील - सर्जनशील साहित्य लागीं 
लागी मर्णदशेक पाविल्लें अशें म्हणचें पडटा . तें भूतकाळांतल्या परंपरागत 
येणावळीचे मुदल विकून पोट भरतालें . देखून , भासांकय वायट दीस आयले . 
भौस त्रस्त आनी दुर्बळ जाल्लो . सतत जावपी आक्रमणां , धार्मिक अत्याचार 
आनी पाखंडी जाळवणदारांलो शेक हांकां लागून देस नागवतालो . 

पूण हातुंतल्यानय देसाक नाय म्हळ्यार लाव जालो . जुलमाची 
जाणविकाय , आत्महिणतेची भावना , विफलताय हांचे वांगडांच नव्यो भासो , 
नवे संस्कृतीक प्रभावूय परकी घुरयां वांगडा नकळटां देसांत पावले . जे आयले ते 
रावले ; देसाचेच जाले . मुगलांनी तर बऱ्याच प्रमाणांत थीर अशें शासन आनी 
कला - साहित्याक पोसवण दिली . भारताक बऱ्याच तेंपान , एक केंद्रस्थित अशी 
अधिसत्ता ह्या काळार फावो जाली . राज्यकर्त्यांचे व्यक्तिगत हेवेदावे , राजकीय 
दांवपेंच , औरंगजेबाचें धर्मकुड्डे पण आनी त्या काळार अनुरूप अशी 
सत्त्याधाऱ्यांची बरी - वायट धोरणां हांकां कडेक सारल्यार मुगलांनी भारतांत येवन , 
भारताचेच जावन राज्य केलें , ही वस्तुस्थिती . हाका लागून , कोणाकय मान्य 
आसूं - नासू , भौसाच्या जिविताचेर आनी भाशेचेरय दुरगामी परिणाम जाले . 

राजदरबारांत कवी - कलाकारांक आश्रय मेळूक पावलो . आदीं सावन भारतांत 
पाविल्ल्यो फारशी - अरबी भासो हेर भासांमदीं आपणाली सुवात सोदूंक लागल्यो . 
तातुंतल्यान नव्यो भासो जल्मल्यो . 


भारताच्या हड्ड्यार विदेशी शासन : 

१७५७ त रॉबर्ट क्लाइव्हान प्लासिची लढाय जिखली आनी युरोपी विदेशी 
शासन तशेंच परावलंबी जिणें देसाच्या नशीबात आयलें . वेंत - वेंतभर संस्थानां , 
ईस्ट - इंडिया कंपनिची राजकी कारस्थानां , परंपराग्रस्त समाजाची अधोगती , 
आर्थिक पातीशेरपण आनी निराशापूर्ण समाजमन हातूंत भारतीय भासो फाटीं 
पडल्यो . 

१८५७ त पयली क्रांती जाली आनी उपरांत ब्रिटीश सत्तेन भारतीय भुयेर 
आपणाली अधिसत्ता अधिकृतपणान लादली . मागीर सुरू जालीं सत्ताधिशांची 
नाडेपन्नां , ब्रिटीश सत्तेक लागीं वचूंक सोदपी संस्थानिकांची लाचारी , परदेशी 
भास - संस्कृती हांकां सर्वस्व मानपी बुध्दीजिवी ( ? ) वर्गाची हांजी - हांजी , सत्तेच्या 
धगीक संवकल्ल्या जमीनदार - वर्चस्वदार हांची मिरासदारी ; आनी , ह्या सगल्यांचो 
लाव घेवन आपणाली पोळी पिकोवंक सोदतल्याक संदीसादू बाबू वर्गाचो भारताच्या 
शासन वेवस्थेत उदय जालो . 

ह्या सगळ्या सत्ताकेंद्रीत नश्टचक्राचे एकूच मूळ आशिल्लें - इंग्लीश 
भास जाता तितले बेगीन , जाता तितले तरांनी सत्ताकारणांत , प्रशासनीय स्थरार 
तशेंच वेव्हारांत स्थापन करप आनी पुराय देसांतल्या भौसाकडेन गरजेपुरतें ( आनी 
चुकनाशिल्लें ) संपर्क साधन म्हूण एक देशी भास उपेगांत हाडप . विदेशी 
मानकऱ्यांक हिन्दी - उर्दूची भरस आशिल्ली हिन्दुस्तानी सोयेची आनी प्रचलीत 
अशी दिसली . ती तिगली आनी कामापुरती दुय्यम दर्जाची भास म्हूण उरली . 
सुलभ जाल्ल्यान , ती बऱ्याचशा वाठारांतल्यान लोकांचे जिबेर चडली . 

ल्हवुल्हवू 
तिचेवरवीं हिन्दी - उर्दू साहित्य काव्य - काणयां रुपान भौसामेरेन पावंक लागले . 

हे आदींच , मुगल बादशाहीन , तशेंच औंध , हैदराबाद अशा संस्थांनी 
कवीक आनी काव्याक राज्याश्रय दिवन हे भाशेच्या मूळ स्रोतांक पोसवण दिल्ली . 
तुलसी , सूरदास , कबीर तशेंच गालीब , जौक , मोमिन , जफर लोकांच्या काना 

मनारच न्हय तर जिबेरय राज्य करताले . अशेतरेन , उर्दू - फारसी वारसो आनी 
संस्कृत - हिन्दी दायज एकठावन एक नवी भास घडत आशिल्ली . त्याच वेळार , 
इंग्लीश भास सपासप भारतीय जिवितांतली एकानएक केंद्रस्थानां पादाक्रांत करीत 
वताली . आदीं , राजकी सत्ता , उपरांत आर्थिक संदी , सामाजीक प्रतिश्ठा , 
शिक्षणीक प्रभुता आनी सांस्कृतिक गुलामी अशा अनेक मार्गांनी इंग्लीश ल्हवुल्हवू 
स्वताक सुशिक्षीत म्हणोवन घेवपी वर्गाच्या हड्ड्यार बसली . 

भारतीय भासांचे सुदैव म्हळ्यार , ह्या संकरीत संस्कृतीक जे पिळगेन 
जल्माक घाली , तिची दुसरी पिळगी मात नशिबानसार स्वाभिमान , अस्मिताय 
आनी असंतोष हांचे स्फुल्लींग जावन परतंत्र भारतांत उदेली . चडशी ती तशी 
जावपाक तांगेलें विदेशी शिकप , विदेशी वचप आनी विदेशी रावप कारणीभूत 
थारले . ह्या विदेशीकरणाचो फायदो म्हळ्यार कळटां - नकळटां , भूयेचो मोग , 
भौस - केंद्रीत लोकशाय , स्वतंत्रताय अशे परिवर्तनवादी विचार भारतांत ( इंग्लीश 
भाशेंतल्यान काय जायना ) आयले आनी उपरांत भारतीय भासांतल्या 
साहित्यांतल्यान मूठभर बुद्धीजिवी भारतियांकडेन पावले , आनी थोडेभोव 
समाजाकडेनय आयले . 


भारतीय स्वातंत्र्य - संग्राम आनी भासो : 

१ ९ २० मेरेन भारतीय स्वातंत्र्य चळवळीन आंग धरिल्लें पूण पेट घेवचो 
आशिल्लो . १ ९ ०५ त बंगालची फाळणी , पुण्यातलो प्लेग , १ ९ १ ९ जालियनवाला 
बाग हत्याकांड हे स्वातंत्र्य चळवळीचे वाटचिरे म्हणू येतात . बंगाल , महाराष्ट्र , 
पंजाब हांगा जहाल क्रांतिचो उद्घोष जाल्लो . पूण ते क्रांतीक समाज जागृती 
खातीर वेगवेगळ्यो प्रादेशीक भासो , तशेंच देसभरच्या संपर्का खातीर इंग्लीश 
जाय पडटाली . जावं जहाल , जावं मवाळ चळवळ पुरायेन बुध्दीजिवी आनी तांचे 
मुठीमुठीनी फापुडिल्ले अनुयायी हांच्यांत वांटिल्ली . 

ह्याच समयार , गांधीजींचें भारतीय भुंयेर आगमन जालें . वर्णविद्वाट्या 
दक्षिण आफ्रिकन सत्तेकडेन आत्मिक - नैतिक बळग्यान झुजून , असहकार आनी 
अहिंसा ह्या शस्त्रांक पाजळून ते आयिल्ले . येतनाच गोखलेंच्या मसलतीन भौसाक 
दरीद्रीनारायणाक - सोदीत देसभर भोंविल्ले . ह्या लोकसंपर्क अभियानांतल्यान तांणीं 

लोकांभास म्हणून हिन्दुस्तानी आपणायली . ती घोळत , वाडत रावली . फुडें आजाद 
हिन्द सेनेच्या वेगळे वाटेर लेगीत तीच संपर्क भास म्हूण उरली . सुभाषबाबूंची 
भाशणां आनी घोशणा हाची गवाय आसात . 

१ ९ ३० सावन गांधीजींचो भारतीय भौसावेलो असामान्य प्रभाव 
कोणाच्यानच न्हयकारूंक जायना . श्रमजिवी आनी बुद्धिजिवी , शिक्षित आनी 
असाक्षर , वयले आनी खालते हांकां ताणी सारक्याच तेजान व्यापिल्ले . समसमान 
रुपान प्रेरीत केल्ले . स्वदेशी चळवळीचो उद्भव केन्नाय जावं , तिका अर्थ , दिका 
आनी मोख ताणी दिली . स्वदेशी वांगडाच भौसामदीं अस्मिताय तशेंच भास 
आनी भंय हांचो मोग घसघसून उचांबळप ही जोड - प्रक्रिया आशिल्ली . 
गांधीजींच्या आदींय ह्या भावनांनी चड - उण्या प्रमाणांत देशांतल्या नेत्यांक , 
बुध्दीमान्यांक , स्वाभिमान्यांक जागयल्ले . बंकिमचंद्र , रविन्द्रनाथ टागोर , श्री 
अरविन्द , लोकमान्य टिळक , आगरकर , गोपळकृष्ण गोखले , महर्षी रानडे हांचे 
सारखे रथी - महारथी ह्या उल्याक प्रतिसाद दिताले . ना अशें न्हय . पूण आतां 
भौस , भास आनी देस हांकां एका सुतान गुथपांत गांधीजी सफल जाल्ले . तांगेलें 
मुळावें सूत्र आशिल्लें भौसाची उदरगत , दरिद्रीनारायणाची सेवा . 

अशा ध्येय - प्रेरीत युगाक आपणाल्यो भासो आनी दायज जाय दिसले 
जाल्यार , 

कसलें अजाप ? तें जागृतायेचें , समाज - घडणेचें आनी विचारमंथनाचें 
युग आशिल्लें . पत्रकारिता , भाशणां , समरगितां , देशभक्तीपरगिता , संदेश , घोशणा 
हांचो प्रभावपूर्ण उपेग जातलो जाल्यार थळाव्यो भासोच जाय आशिल्ल्यो . 
संवसार , सरकार आनी बुध्दीजिवी हांचेखातीर इंग्लीश वापरची पडली तरी , 
मध्यम - कनिश्ठ वर्गातल्या असंख्य कार्यकर्त्यां खातीर नेत्यांक हिन्दुस्तानीचो आनी 
जमना तेन्ना , प्रादेशीक भाशेचो उपेग करचोच पडटालो . 

ह्या जन - जागृतायेच्या पेण्यार , हेरां वांगडा साहित्यकारूय आपणालें 
योगदान दिवंक अग्रस्थानार आशिल्लो . आदींसावन बरयत आशिल्ल्या सरोजिनी 
नायडू - टागोर - प्रेमचंदा सारक्या बरोवप्यांक आदर्शवादा वांगडा गांधीवाद ( आनी 
म्हूण भौस , भौसाचे जिवीत आनी नवभारत बांदचेलो हावेस ) दिसूक लागलो . 
सुब्रमण्यम भारती , जिगर मुरादाबादी , इक्बाल हांचे सारके कवी नव्या उन्मेषान 
गावंक लागले . विनोबा भावे , साने गुरूजी , जयप्रकाश नारायण , काकासाहेब 

कालेलकरां सारके समर्पित युवक आपापले परीन समाजाक मार्ग दाखयताले . 
आश्रमवादी जीवन ही ह्या युगाची एक लक्षणीय उपलब्धी अशें म्हणूक जाय . 

हाचो समाजमनाचेर खोलायेन परिणाम जातालो . गांधी आश्रमांत फकत 
उदात्त , त्यागी आनी शिस्तपूर्ण नेतृत्वच घडनाशिल्लें , जाल्यार जे - जें श्रेयस आसा 
तें - तें तळमळीन भौसामेरेन घेवन वचपाची स्फुर्ती आशिल्लो ध्येयवादी कार्यकर्तोय 
घडटालो . हे वरवीं , विचारपरिवर्तनाची एक अप्रतीम सांखळी आपशींच जोडत 
वताली . हातूंत साहित्यिक , कवी आनी विचारवंतय घडटाले . 

१ ९ ४० च्या दसकांतलो जेलभरोचो काळ भारताक वैचारीक परिपक्वताय , 
भौशीक सहकार आनी भाशीक उदरगत वांगडाच दिवंक पावलो . गांधी - नेहरू 
जावं वा टिळक - आगरकर - सावरकर , ताणी देशाक राजकी , विचारीक योगदाना 
बरोबरूच भरभरून साहित्यिक देणेय दिले . हे अनमोल बुन्यादी काम चड करून 
जेलवासांतच जालें म्हळ्यार चूक थारचेना . हे वरवीं , इंग्लीश - हिन्दीच न्हय जाल्यार 
विविध प्रादेशीक भासांनी सकस साहित्याची निर्मणी जाली . 

१ ९४०-५० हें दसक मुखेलपणान रेडियोचे - थोडेभोव सिनेमाचें- युग 
आशिल्लें . दुसऱ्या म्हा - झुजावेळार रेडियोन मध्यमवर्गियागेर पावल दवरलें . 
झुजाच्यो खबरो आनी उपरांत भारताची स्वतंत्रताय ह्या हुस्क्यांनी समाज रेडियोचेर 
अवलंबून रावंक शिकिल्लो . नव - स्वतंत्र भारतांत भौसय रेडियोमेरेन पावलो . रेडियो 
कार्यावळींतल्यान अशिक्षीत , अर्दशिक्षीत लोकांमेरेन प्रादेशीक भासो प्रभावीपणान 
पावंक लागल्यो . ह्यो भासो राज्यस्तरीय सत्तेक लागी आशिल्ल्यान , तांचो प्रसार 
वाडलो तशेंच तांचेमदीं प्रमाणीकरणाचो वावरय नकळटा घडूक लागलो . 
नभोनाट्यां , गितां , खबरापत्रां अशा भौरंगी रितीन भाशेचो वापर फकत संपर्क 
साधन न्हय जाल्यार मनोरंजन , शिक्षण ह्या स्तरांचेरय पावलो . 

१ ९ ४० मेरेन सगल्या भारतीय भासांतल्या साहित्यांत आधुनिकतेचो उदेव 
जाल्लो . ध्येयवादाक फाटीं सारीत वास्तवाकडेन मेळ साधपी साहित्य मराठी , 
बंगाली , पंजाबी , हिन्दी आदी भासांनी दिशीं - माशीं वाडटालें . ह्याच तेंपार शणै 
गोंयबाबानय कोंकणीत आधुनिक साहित्याचे मुळावण घाल्लें . म्हा - झुजा उपरांत 
भारतीय नेतृत्वाक आपणाली तांक आनी नश्टमूल्य हांची वळख जाल्ली . 
स्वतंत्रतायेचो हावेस चडटेर पावता , तशे - तशे नेतृत्वा भितरले व्यक्तिगत हावेस 

आनी भौसाक खुंदळावपाचे मनसुबे ( ब्रिटीश तशेंच थळाव्या हितसंबंदितांचें ) 
वाडीक लागले . 


स्वतंत्र भारतांतली वास्तविकताय आनी भासो : 

१ ९ ४७ त भारत स्वतंत्र जालो , पूण विखंड जावन ; रणखेव , रक्तपात 
हांचे भरना तसले घावे घेवन ... अमानुष घडणुको , विसरूं नजो अशे अणभव 
तशेंच उगडास घेवन , भारताच्या भौशीक जिविताक खर धपको दिवन , समाजाक 
सासणाची दुभंग मनोवस्था दिवन , ताका विखंड करून . साहित्य आनी समाज 
ह्या दोगांय खातीर , ही एक सोंसपा नजो आशिल्ली वास्तविकता थारली . तातूंत , 
१ ९ ४८ त बापुंची हत्या जाली . एका अर्थान , समाजमनान अधोगतिची सीमा 
गांठली . 

बुध्दिजिवी खेदिश्ट जावन निर्शेलो ; मध्यमवर्गीय युवक विफलतायेन 
गिरासलो . शिकप - वाचप सोडून स्वतंत्रताये संग्रामांत कित्याक पडले असो प्रस्न 
निर्माण जालो . हिंसा आनी भ्रश्टाचाराच्या मातपान , वास्तववादी विश्लेशण 
साहित्यिका खातीर आवश्यकच न्हय तर अपरिहार्य जालें . विघटनाचो बळी 
थारिल्ल्या विस्थापितांचे ज्वलंत प्रस्न , हातूंत भर घालताले . ह्या साहित्यिकांमदीं , 
बेघर आनी परकी थारिल्लो सरादी पलतडचो तरनाटो आशिल्लो , तसोच आपलेच 
मातयेंत आपल्याक मातयेचे मोल ना हे वळखून निराश जाल्लो थळावो युवकय 
आशिल्लो . परिस्थितीन साहित्यिकांचेर तांचे सर्जनच विक्रेक काडचेली 
आवतिकाय हाडिल्ली . 

हाका लागून , साहिर लुधियानवी , शैलेंद्र हांचे सारके स्वाभिमानी पूण 
परिस्थितीन लाचार प्रतिभावंत सिनेक्षेत्रांत कला विकूक पावले . पूण 

तांगेल्या 
प्रामाणिकपणाक लागून , तांगेलो सर्जनशील हुंडको होच एक प्रतिनिधीक 
स्वरूपाचो आक्रोशजावन पडलो . तांच्या विफलतायेचो जळजळीत उद्गार भौसाच्या 
भोगनाळांचो आलेख थारलो . भौसाक हक्काची जाणविकाय आनी 
अन्यायाविरूध्द उबे रावपाची तांक दिवपी विंगळो ! मोहन राकेश , धर्मवीर भारती , 
फणिश्वरनाथ ' रेणु ' , राजेंद्रसिंग बेदी , विष्णु प्रभाकर , अमृता प्रीतम , शिवराम 
कारंथ , कमलेश्वर , बेंद्रे , निराला , विश्राम बेडेकर , पु . भा . भावे , आर . के . नारायण , 


१० ९ 


अक्षर सरिता 


राजा राव अशा असंख्य साहित्यिकांनी भारतीय भाशांक नवें चैतन्य दिले . हांचेमदीं 
इंग्लीशींत बरोवपीय आसले . पूण तांचे अणभव विश्व , दायज आनी सर्जनाचो 
आविश्कार पुरायेन भारतीय आशिल्लो . 

इंग्लीशीचो देसांत प्रभाव वाडपांत आमचीच चूक आसली . मागीर , 
इंग्लीश साहित्याक कशें भायले लेखतले ? भारतीय संविधान स्विकारून , 
समाजवादी प्रजासत्ताक जावंक आवंडेवपी देशान , हिन्दीक जावपी विरोधाक 
लागून , राजकारभारांत इंग्लीश दवरिल्ली . देखून , विज्ञाननिश्ठेचो दिश्टावो जाल्ल्या 
देशाची , भौसाच्या खरे उदरगतीकडेन आडनदर जाल्ली . खऱ्या अर्थान लोकशाय 
तळागाळामेरेन पावलीच नाशिल्ली . भारतीय लोकशायेचें मुखेल ध्येय आंतरराष्ट्रीय 
स्तरार कार्यरत रावप हे जाल्लें : पंचशील , अलिप्ततावाद , वर्णविद्वेस - विरोध हे 
आनी विश्वबंधुत्व तशेंच संवसारीक शांतताय ही धोरणां उदात्त आसलीं ; पूण 
ताणें देस सक्षम आनी सुखी जालो ना . प्रशासकीय त्रुटी आनी संरक्षणात्मक 
धोरणांतली उणी हाणी देसाक १ ९ ६२ त चिनी आक्रमणाची आनी अपेसाची 
भेटवण केली . पूण हातुंतल्यानय , देशाभिमानाची कीट अदीक प्रज्वलीत करपाचे 
काम साहित्यिकांनी लक्षणीय तरेन केले . तेचभशेन , १ ९ ६५ तल्या पाकिस्तान 
विजयान भौसाचे मनोबल तशेंच देशाची शान वाडयली आनी साहित्याक नवे 
उन्मेषय भेटयले . 

ह्या तेंपार , भारतीय सिनेमान समाजाक तशेंच साहित्याक विशेश योगदान 
दिले . आदी रेडियोन भौसाक जागयिल्लो , तेच काम सत्यजीत रे सारक्या 
प्रतिभावंतांच्या मार्गदर्शनाखाला सिनेमा अदीक प्रभावीपणान मनोरंजनासयत करूंक 
लागलो . व्ही . शांताराम , मेहबूब खान , विमल रॉय , के . आसीफ , चेतन आनंद , 
राज कपूर , बी . आर . चोपडा असल्या दिग्गजानी हिन्दी देसाच्या काळजांत 
पावयली . डॉ . कोटणीस की अमर कहानी , काबुलीवाला , दो बिघा जमीन , मदर 
इंडिया , सुजाता , नया दौर , हकीकत , शहीद , जागृती सारके सिनेमा भौसाक 
जिकूक पाविल्ले . सत्यजीत रे तर बंगाली सिनेमा घेवंक आंतरराष्ट्रीय मळार 
पाविल्ले . हे वरवीं , साहित्याक अदीक मोठे मळ रुपेरी पड्ड्यावरवीं प्राप्त जालें . 
लेखक - कविंनी सिनेमाक साथ दिली . रेडियो , ग्रामाफोन - रेकॉर्डीवरवीं कवी तर 
भौसाचेच जाले . इंदीवर , प्रदीप , हसरत जयपुरी , कैफी आझमी हे शायर लोकांच्या 

ओंठारच न्हय तर काळजांतय पावले . 

अशे तरेन , हिन्दी भौसाची भास जायत गेली . हेरशीं , ह्या काळार प्रादेशीक 
सिनेमाय चडटेर आशिल्लो . पूण ताचे क्षेत्र मर्यादीत आशिल्ल्यान येसय शिमेभितर 
उरलें . सिनेमाक लागून आडवाटेन काय जायना बरें साहित्य आनी बरे विचार 
लोकांमेरेन पावताले . विशेश म्हळ्यार , संपर्क माध्यम म्हूण सिनेमा अजूनय मुल्यां 
आनी बांधिलकी हांकां पाळो दितालो . के . ए . अब्बास , शैलेंद्र हे ध्येयवादी 
लेखक सिनेमाक लागून सगल्यांचे जाले . ह्या सगल्याक लागून १ ९६०-७० मेरेन 
सिनेमाची भरभराट तर जालीच , पूण भौसाचीय प्रगल्भता वाडली . सामाजिक 
प्रस्नांची जाणविकाय वाडली आनी भौशीक गजालींतलो लोकांचो सहभाग 
वाडलो . 

हे सगळं घडटना , भारतीय भासो घडत आशिल्ल्यो . हिन्दी तर 
पाठ्यपुस्तकां मार्फत देसभर संवकळिची जाल्ली . राज्या - राज्यांनी शाळा , , 
म्हाविद्यालयां आनी विद्यापिठां जाल्ल्यान , भासांक खूब व्हड आधार मेळिल्लो . 
शिक्षणा वांगडा वाचपी वाडलो . ताका लागून प्रकाशनां , वितरणांचे म्हत्व वाडून 
तांचें वेवसायीकरण जालें . साहित्याचोय प्रसार वाडलो आनी कथा - कादंबरी 
कविता - नाटक ह्या सगल्या आंगांनी प्रागतिक साहित्याक नवो उन्मेष आयलो . 

हाचो परिणाम म्हळ्यार , समिक्षाय दर्जेदार , शास्त्रपूर्ण आनी जाणती 
जावंक लागली . ह्याच काळार , पश्चिमी विचारांचो तसोच बरपाचो प्रभाव भारतीय 
लेखकांचेर पडूक लागलो . लेखकय ल्ववुल्हवू अनुभवांची शिदोरी आनी 
उच्चशिक्षण घेवन , नवे नदरेन नव्या तंत्रांनी कलेचो साहित्यांत थाव घेवंक लागले . 
भौतेक भासांनी प्राध्यापक - लेखक - समिक्षक हो त्रिभूज / त्रिकोण आतां एकाच 
व्यक्तींत एकठावंक लागलो . आडवाद आसले आनी आसतलेय . पूण उत्तम 
साहित्यिक जेन्ना उत्तम शिकोवपी आनी समिक्षेचो जाणकार आसता , तेन्ना 
साहित्याचो आनी पर्यायान भाशेचो तशेंच भौसाचो- वाचपी , शिकपी आनी 
भावी शिकोवपी- ह्या नात्यान फायदो जायत वता . तसो , तो ह्या काळार व्हड 
प्रमाणांत जालो हे इतिहासीक सत्य . 

१ ९ ७० त भाशेक , साहित्याक बरे दीस आयले तरी समाजांत विफलताय 
दिशिंमाशी वाहूक लागली . संप - हरताळ सार्वजनीक जीणेचो एक यथार्थ जालो . 

दंगे , बेकारी , राजकीय अराजक , भ्रश्टाचार , म्हारगाय आनी क्षेत्रीय राजकारण 
हाका लागून देस रसातळाक बता काय जालें . अकस्मात बांगलादेशाच्या निर्मणेन 
देशाक कीर्त मेळ्ळी . लोक थोडोभोव थातारलो . पूण फुडें आयिल्ले आणिबाणी 
वरवीं लोकशायेची विटंबना पळोवन बुध्दीजिवी खवळ्ळो . समाजवादी आंदोलन 
प्रखर जावंक लागले . साहित्यांतय नवचेतना आयली . 

आधुनिकतायेची नवीं तंत्रां , नवे विशय घेवन लेखकाक समाजीक जुलूम 
आनी व्यक्तिगत पिडापीड हांच्या संदर्भात राजकीय आनी नैतिक प्रस्न मांडीन 
दिसले . साहित्याचो प्रसारय धडाधड वाडत गेलो . नवे अभ्यासक - समीक्षक 
लेखक वयर सरले . आदी प्रसिध्द जाल्ल्या पुस्तकांक आतां अणकारांवरवीय 
नामना मेळूक लागली : डॉ . अनंत मुर्ती , डॉ . भालचंद्र नेमाडे , दुर्गा भागवत , डॉ . 
नामवर सिंग , राजेंद्र यादव , मन्नू भंडारी , गिरीश कर्नाड , आनंद यादव , अरविंद 
गोखले , महाश्वेता देवी , एम् . टी . वासुदेव नायर , महम्मद बशीर , जयवंत दळवी , 
बाकिबाब ( बा . भ . ) बोरकार , मनोहरराय सरदेसाय , रवीन्द्र केळेकार ह्या नावांक 
लोकमानसांत स्थिर सुवात मेळ्ळी . हांचे मदले काय जाण दसका - दोन दसकां 
आदीं सावन बरयताले . तर काय जाणांक ह्याच काळार सर्जन स्फुरलें . 


फाटल्या तीन दशकांतली भासांची वाटचाल : 

१ ९ ७० तच सिनेमान वेवसायिकतेक प्रधानताय दिवंक सुरवात केली . 
आडवादानच सिनेमांतल्यान समाजीक बांधिलकी जावं भाशीक योगदान घडटालें . 
कवी - लेखकय आता तर ' भौसाक जें जाय तें ' दिवंक फुडे सरले . भौसाक ' दिवंक 
फावो तें ' दिवचेले दीस फाटीं सरले . बुध्दीजीवी चड वाचपाकडेन आनी नव्यानच 
व्हडल्या शारांत पाविल्ल्या टेलेव्हिजना ( टि.व्ही . ) वटेन घुवलो . ह्याच काळार 
नाटक ह्या , भारतांत सदांकाळ कार्यरत आशिल्ल्या पूण मदीं स्वातंत्र्य चळवळी 
वेळार कडेक पडिल्ल्या , माध्यमान पथून तकली वयर काडली . स्वातंत्र्योत्तर काळांत 
पृथ्वी थियेटर्स सारख्या संस्थेन आदींसावन चालू आशिल्लें योगदान चालूच 
दवरिल्लें , उपरांत तें सिनेमामुखार फिर्के पडिल्लें . आता राज्यां - राज्यांनी कला 
नाटक अकादेमी स्थापन जाल्यो . कॉलेजांत - शाळांनी नाटकांक चालना मेळटाली . 
कामगार आनी विद्यार्थी संघटनांक लागून रस्तो - नाट्य लोकप्रिय जाल्लें . नाट्यघरां 

शारांनी तशेंच गांवांनीय पाविल्लीं . 

आदी धार्मिक आनी हौशी स्वरुपांत चलपी नाटकान अकस्मात वेवसायीक 
स्वरूपान देसभर दोनेक दसका संस्कृतीक शेक चलयलो . भोंवत्यो कंपनी , नायटीचेर 
काम करपी कलाकार आनी प्रयोगांचे चेपण हाका लागून नाट्यकर्मी थकले तरी 
नाउमेद जाले नात . ह्या काळार गिरीश कर्नाड , विजय तेंडुलकार , भीष्म साहनी , 
जयवंत दळवी , महेश एलकुंचवार , मोहन राकेश , सुरेश भट अशे एकापरस एक 
सरस नाटककार आपणाल्या भासांतल्यान भौसामेरेन बो - बो संहिता घेवन 
पावले . हातुंतली बरीच नाटकां समाजीक - राजकी विशयांक अनुलेखून बरयिल्ली 
आशिल्ली , तर जायती प्रायोगीक नदरेन बरयिल्ली . तंत्राच्या नदरेन प्रगत 
आशिल्ली . तुघलक , आधे अधुरे , हय वदन , काचेचा चंद्र , घाशीराम कोतवाल , 
शांतता कोर्ट चालू आहे , एंक्यू मिस्टर ग्लाड , ती फुलराणी , तो मी नव्हेच ह्या 
कृतींचो उल्लेख करूंक जाय . 

हांगा पुंडलीक नायक ह्या कोंकणी नाटककाराचो खासा उल्लेख करूंकच 
जाय . सुरींग , खण - खण माती अशा तरेच्या नाटकां वरवीं कोंकणी नाटकय ह्याच 
काळार स्वतंत्रपणान उबें जालें . तशें पळेल्यार , कोंकणी लोकांमदीं नाटकाची 
परंपरा सदांच चालू उरल्या . ती आदीं , हौशी मराठी नाटक , आनी उपरांत मोगाचे 
लग्न , ताची करामत वा चवथीचो चंद्र सारक्या कोंकणी नाट्यकृतीं वरवीं जिवी 
आसली . भोंवत्या मराठी नाटक कंपनींनी संगीत नाटकांक गोंयांत स्थान मेळोवन 
दिल्लें . उपरांत माझा कुणा म्हणू मी , वाहतों ही दुर्वांची जुडी , गारंबीचा बापू , 
मोरुची मावशी , मंदारमाला हाणी गोंयच्या प्रेक्षकाक रिझयल्लो . आतां तांका 
घरावें नाटक मेळ्ळे . 

नाटका वांगडाच कोंकणी तियात्र हो प्रकार गोंयांत भौ लोकप्रिय जावन 
शेंकडोभर भौसाक रिझयतालो . पूण ताच्यो संहिता कामचलावू स्वरुपांत 
वापरिल्ल्यान आयज फावो तशो तिगल्यो नात . तरीकूय , ह्या काळार तियात्राचेर 
सिनेमाचो प्रभाव पडूक लागिल्लो . सी . आल्वारीश , अॅन्थनी मेंदिश , रीको रॉड , 
एम् . बॉयर , रोज फर्न्स , आल्फ्रेड रोज , जासिंत व्हाज हांचे वरवीं तियात्र नावारुपाक 
आयलें , पूण ताका तोमाझीन कार्दोज हाणी आधुनिक तंत्र आनी संहितेचो रुपकार 
दिवपाचे काम केले . आयच्या घटके प्रिन्स जाकोबा सारको हरहुन्नरी कलाकार 

तातूंत नवे प्रयोग करूंक पळेता . 

कोंकणी नाटकान एक बरी परंपरा घालून दिली . ती म्हळ्यार आदी नाटक 
आनी तियात्र हांचेमदीं विभागून गेल्लो प्रेक्षक एका माचयेमुखार एकठांय हाडलो . 
हांगा दत्ताराम बांबोळकार , प्रकाश थळी , श्रीधर कामत बांबोळकार हांचेसारक्या 
लेखक - दिग्दर्शकांचेंय योगदान लक्षात घेईसारकें आसा . कोंकणींतल्या नाट्यसेवी 
लेखकांचे खाशेलेंपण म्हळ्यार ताणी सरसकटपणान नाटका वांगडा एकांकी , 
नाट्यछटा , नभोनाट्यां बरोवपाचेर भर दिला . विनय सुर्लकार , दिलीप बोरकार , 
हेमा नायक , जयमाला दणायत हांचो हांगा उल्लेख करीन दिसता . आज काय 
नाट्यलेखक टी . व्ही . - सिने - माध्यमाकडेन वळ्ळ्या हे कोंकणीखातीर भोव 
आशादायक चिन्न आसा . नाटकाच्या मळार आयज तांची सुवात प्रमोद महाडेश्वर , 
प्रकाश वजरीकार , राजदीप नायक सारक्या नव्या दमाच्या गुणवंत दिग्दर्शक 
लेखकांनी घेतल्या . राजय पवारान विनोदी नाटकाक कोंकणी माचयेर पावोवपाची 
किमया केल्या . 


भारतीय भासांमदीं कोंकणीचो आस्पाव : 

१ ९ ६० त भारतीय भासांमदीं आनीक एक भास आस्पावंक आवंडेताली . 
पूण १ ९ ६१ त गोंय मुक्त जावनय , कोंकणीक केंद्रीय साहित्य अकादेमीची 
मान्यताय , देसाच्या अधिकृत भासां वांगडा संविधानाच्या आठव्या वळेरेंत सुवात 
आनी राजभास म्हूण स्विकृती हे पावंडे हुपपाक दसकां लागली . मात परकी 
राजवटी खाला भड्डूनय कोंकणी भौसान भाशेचो मोग आनी तिचे जिबेवेलें 
वास्तव्य ४५० वर्सा उपरांत लेगीत जिवें राखपांत धन्यताय मानली . लेखकानय 
भौसाक चड तिश्ठायलो ना . मुक्ति उपरांत रोखडेंच कोंकणी काव्य आनी गद्य 
पिकूक लागले . मराठीत फांकीवंत थारिल्ले बाकीबाब बोरकार आनी लक्ष्मणराव 
सरदेसाई लेगीत ह्या वावरांत सामील जाले . 

हांचेमदीं रवीन्द्र केळेकार , मनोहरराय सरदेसाय , र . वि . पंडीत , फेलिक्स 
कार्दोज आनी फादर आंतोनियु परेरा हांचे सारक्यांनी कोंकणी अस्मितायेचे उद्गाते 
शणै गोंयबाब हांच्या बुन्यादी हावेसांक आपल्या वावरावरवीं बळ दिले . हांगा 
थोडें फाटीं वळप समा जाता . शणै गोंयबाबान विसाव्या शेंकड्याच्या तिसऱ्या 


अक्षर सरिता 


दसकांत मांडिल्ले विचार भौसामेरेन बेगोबेग पावले नांत . हाका लागून समाज 
सुस्त उरून , भास फाटी पडून कोंकणीक लुकसाण जालें . 

शणै गोंयबाबांच्या काळार परकी शेकातळा आशिल्लें गोंय सत्वहीण 
आशिल्लें , आनी समाज गुलामीकच वास्तव मानून मुकाट्यान जीयेतालो . गोंयांत 
मूठभर लोकांमेरेन शणै गोंयबाबांचे विचार पाविल्ले , पूण ते आत्मसात करप तांका 
जमले ना . मात ताणी ते फुडले पिळगे मेरेन कळत - नकळत पावयले . ल्हवुल्हवू 
तातुंतल्यान अस्मितायेची कीट पेटली . पूण मदींच गोंय मुक्ति संग्राम गोंयकारांचो 
कस लावंक उबो जालो . १ ९ ४६ त क्रांतीसिंह लोहियांनी इत्सूक पूण नेतृत्वहीण 
आशिल्ल्या स्वातंत्र्य - मोग्यांक जागयले ; नवी नदर आनी मार्गदर्शन दिले . परिणाम 
म्हळ्यार , ह्या संग्रामांत मनोबलाचें दालें कृतिशीलतायेच्या दाल्या बरोबर जालें . 
१ ९ ५४ च्या वर्सा हे चळवळीन अदीक सक्रीय रूप धारण केलें . 

पूण 
पुर्तुगेज झुंडशाय बदली ना . निमाणे , १ ९ ६१ त भारताक लश्करी कारवाय करून 
ऑपरेशन विजय साध्य करचें पडलें , आनी गोंय मुक्त जालें . पूण ह्याच वेळार , 
परधार्जिणे वृत्तीच्या हितसंबंदितांनी , घुस्पल्ल्या भौसाक गोंय विलिनीकरणाचो 
प्रस्ताव दाखयलो . ह्या राजकीय अविचाराक लागून व्हड चळवळ जाली आनी 
शेवटाक गोंयांन ओपिनीयन पोला वरवीं आपले वेगळे अस्तित्व राखलें . 

१ ९ ६७ त ओपिनीयन पोल जालो आनी नवे पिळगेन ल्हवुल्हवू जाण्ट्यांचे 
मन जिखून तांकां कोंकणी वटयां हाडले . भास भौसामुखी आशिल्लीच . ह्या 
वेळार साहित्यिकान व्हड त्याग , कश्ट आनी आर्थिक अडचण सोसूनय कोंकणीची 
आधुनिक सरस्पत जल्मा घाली , आनी कोंकणीचें दालें साहित्य अकादेमी मुखार 
सबळ केलें . 

ताकाच लागून , १ ९ ७५ त कोंकणीक साहित्य अकादेमीची मान्यताय 
मेळ्ळी . हे वटेन , चालू जाल्लो साहित्यिक वावर आनीक बळावलो . जाग आनी 
कुळागर ही नेमाळी उजवाडा येवंक लागलीं ; उपरांत चित्रंगी फुल्ली . अपुर्बाय , 
राजहंस सारकेली प्रकाशनां स्थिरस्तावर जाली . तरीकूय वेवसायीक नदरेन सबळ 
जालीं ना . भौसांत वाचनाचो प्रसार फावोशा प्रमाणांत जायना तो मेरेन हे चित्र 
बदलपाची आस्त ना . 

भौसामदी कोंकणीचो प्रसार आनी प्रभाव : 
स्वतंत्र गोंयांत रेडियो आनी सिनेमाचे हिसबाभायर आकर्शण नवे 

युवा 
पिळगेंत निर्माण जालें . आदी नाटक - तियात्र खेळपी आनी पळोवपी गोंयकार 
आतां माचयेपरस रुपेरी पड्ड्याक भुल्लो . सिनेमाक लागून गोंयांत हिन्दी भाशेचो 
प्रसार जावपाक भोव आदारय जालो . ते भायर राष्ट्रभाशा प्रचार समिती सारक्यो 
संस्था वावुरताल्यो . शाळेतय हिन्दी आवश्यक भास जाल्ली . पूण मनोरंजनावरवीं 
मेळपी भाशीक संवकळ आनी स्वेच्छेन केल्लो स्विकार ह्या दोन कारणांक लागून 
हिन्दीच्या गोंयांतले सुवातिचे व्हड श्रय सिनेमाक वता . 

गोंयांत ही उपलब्धी अदीक वैशिश्ट्य पुराय थारता , कारण मुक्ति उपरांत 
कांय वर्सी भौसाक हिन्दीची वळख ना म्हणया इतली आशिल्ली . ते भायर , शाळेतय 
सुर्वेक ती ऐत्छिक भास आशिल्ली . हाका लागून सिनेमाचे हे योगदान म्हत्वाचे 
थारता . हिन्दी गोंयांतल्या नव्या समाजीक स्थितीक भोव उपेगी थारली . मुक्ति 
उपरांत बिगर - गोंयकाराचे गोंयांत येवप वाडिल्लें . जांकां कोंकणी - इंग्लीश 
जमनाशिल्ली तांचेकडेन वेव्हारा खातीर पयलीं हिन्दी सामान्य गोंयकाराच्या जिबेर 
पावली आनी आज बऱ्या पैकी संवकळीची जाल्या . 

सिनेमान गोंयकारांक सिनेगितांचें आनी पर्यायान रेडियोचें पिशें लायलें . 
तेचप्रमाण , तियात्रांतल्या कांतारां खातीरय लोकांक रेडियो आपलो दिसूक लागलो . 
मुक्ति उपरांत वृत्तपत्रां आनी रेडियो हांकां लागून गोंयांत कोंकणी , मराठी ( आनी 
इंग्लीशूय ) ह्यो भासो भौसाक लागी पावल्यो . तातुंतय , कोंकणी भाशेक भौसान 
अदीक लागी केली . कोंकणी भावगिता - कातारा , फोडणे फोव , शेत कामत्यां 
खातीर , भुरग्यां खातीर खळार आनी मळार हाणी सामान्य आयकुप्याचे मन जिखलें . 
कांदळा - वोंवळा सारक्या गितांच्या कार्यावळींनी भाशेचे संवर्धन आनी संप्रेशण 
असाधारणपणान व्हडा मात्रेन केला . गद्यांतल्यान विचार आनी कल्पना हांचो 
प्रभाव अदीक़ पडटा . पूण गितांतल्यान विचारां वांगडाच उतरावळय अदीक 
गिरेस्त जायत वता . त्या भायर कांतारां - गितां गोंयच्या समाजीक प्रस्नावटयांय 
आयकुप्याक व्हरतालीं . 

में काम आदी शिगम्या मेळ , इंत्रुजा खेळ वा माची करताली तें आता 
रेडियो करूंक लागलो . वृत्तपत्रां आपलेपरीन भौसाक आकर्शीत करूंक पळयताली . 

पूण मुक्ति उपरांतची सात - आठ वर्सा राजकीय - भाशीक प्रस्नांची उकल करपांत 
गेली . लेखक ह्या काळार वृत्तपत्रां वटयां अदीक वोडलो . १ ९ ७० त मात कोंकणी 
लेखकान रेडियो वटेनच लक्ष घुवडायलें . भौसाक जाय आशिल्ले चटपटीत , 
मिरमिरीत कार्यक्रम , नभोनाट्यां , विचारीक भासाभास हे आयकता - आयकता 
लोकांक कोंकणी साहित्यिकांची - विचारवंतांची वळख जाली . कोंकणी गिता 
हेर खंयच्याय गितां इतलीच तोडीक तोड आसा हें तांकां कळ्ळे . कोंकणीची 
नादमयता , म्होंवेपण आनी भावनीक जवळीक हे रेडिओक लागूनच सामान्य 
मनशाक कळ्ळे . 

ह्या सगल्यांतल्यान , कोंकणी मोगी आनी वाचपी घडलो . सुर्वेक हो वाचपी 
संख्येन भोव उणो आशिल्लो . तशेंच सुर्वेचो वाचपी ( आनी लेखकूय ) कोंकणी 
' न शिकिल्लो ' आशिल्लो . आज हे चित्र बदल्ला . तरीकूय साहित्याक फावो 
त्या प्रमाणांत वितरण मेळोवन दिवपांत आमकां अपेस आयला . आयचो कोंकणी 
साहित्यिक बरें बरयता . ताची वळखय प्रसार माध्यमांतल्यान लोकांक जाता . 
थोडीभोव समिक्षाय साहित्याची वळख लोकांक करून दिता . विशेश म्हळ्यार , 
गोंयचो भौस आज चडांत चड प्रमाणांत सुशिक्षीत जाला आनी वाचूंक शकता . 
तरीकूय , साहित्याविशीं फावोशी तळमळ समाजांत दिसून येना . हेर साबार कारणां 
वांगडाच टी.व्ही.चे वाडटें आकर्शण हेवय हाचे कारण आसूं येता . आयचे घटकेक 
टि.व्ही.न सगल्या देसभर आपलें जाळं पातळायला . हाका गोंय आडवाद ना . 


भारतीय साहित्याचेर टि.व्ही.ची सया 

टि.व्ही.ची भरमसाठ लोकप्रियता आनी ताचें पिशें हाका लागून साहित्य 
वाचन फाटी पडला . आज हिन्दी तशेंच प्रादेशीक भासांनी लेगीत टि.व्ही.चो 
धपको सोंसला . वयल्या वयर पळयल्यार , हातूंत भारतीय साहित्याचे लुकसाणशें 
दिसता . पूण दुसरे वटयां , हातूंत भारतीय साहित्याचे जैतय आसा . टी . व्ही.चे 
चडावत कार्यक्रम प्रादेशीक तशेंच हिन्दी भाशेंतल्यान देसभर पावतात . 

हांचे वांगडा , हिन्दी -इंग्लीश कपयाळ्यांच्यो जायरातीय वितरीत जातात . 
हातुंतल्यान , नकळटां एक भारतीय भास देसभर लोकांच्या जिव्हाळ्याची भास 
जायत आसा . ती खंयची हे सांगप सोंपें ना . जे सहजतायेन भुरगीं लेगीत आज 

इंग्लीश जावं कोंकणी प्रादेशीक उतरां जाग्यार हिन्दी उतरांचो सुलभ प्रयोग 
दिसपट्ट्या उलोवपांत करतात तें पळोवन अजाप जाता . 

आमकां जाय आसू , नाका आसू , राष्ट्रीय एकचाराची एक भास जल्माक 
येता ... तीवय भौसाच्या जिबेर ! तिका आमी राष्ट्रभाशा म्हणू वा नाका , तिका 
राजकारभारांत सुवात दिवं वा नाका , २१ व्या शेंकड्यांत , भारतांत एक नवी भास 
घडटा - इंग्लीश , हिन्दी आनी प्रादेशीक भासो हांचे उतरावळींचें कपयाळे करून . 
ती हांचे भितरल्या खंयचे भाशेक बुन्यादी व्याकरणी सुवात दितली हे भविश्य 
आजच करपाक कठीण . पूण निदान म्हानगरांनी ती सुवात हिन्दीकच मेळटली 
अशें युवा वर्गाचे भाशीक आदान - प्रदान पळेल्यार दिसता . . 

हिन्दीच्या ह्या प्राथमिकतायेचें कारण म्हळ्यार , ती भारतीय मार्केट ह्या 
विशाळ बाजारपेठेकडेन पावचेली गुरूचावी हे संवसारीक अर्थवेवस्थेक होलमला . 
आज काटुन्स , कॉमिक्स , विदेशी सिनेमाचे रुपकार ( डबिंग ) आनी विशेश म्हळ्यार 
जायराती हातूंत हिन्दीचो प्रभाव नदरेआड करूंक जायना . ही आमचेखातीर 
दुस्वासाची गजाल निखालस नासची . कारण हो प्रभाव , सर्वसामान्य भारतियाचो 
मानसीक कल लक्षात घेवन , तागेल्या अपेक्षीत प्रतिसादाक ध्यानात घेवन , तागेल्या 
सुप्त अपेक्षांक मोख करून , प्रसार माध्यमांधीश ( मिडिया टायकून्स ) , 
अर्थकारणाचे सूत्रधार ( इकॉनॉमी रेग्युलेटर्स ) आनी बाजारपेठ धारक ( मार्केट 
होल्डर्स ) हाणीं थारायला . 

हे प्रादेशीक भासांक मारक आसले तरी , इंग्लीशीच्या जनमानसावेल्या 
अवास्तव प्रभावाक उणें करपांत उपेगी थारूं शकता . पूण त्या खातीर काय पावलां 
उखलूक जाय ; ती उखलचेलें बळगें राज्यकर्त्यांकडेन आसूंक जाय . टि.व्ही.चेर 
जायरातबाजीच्या अभियानांतल्यान फकत भाशेचोच प्रसार जायना , जाल्यार 
नुलयतां एके खर उपभोगतावादी संस्कृतायेचें , झपाट्यान बदलपी मुल्य वेवस्थेचे 
प्रदर्शनय जाता . शिवाय चालंत भौस - जीवनाकडेन विसंगत , आमगेल्या भौशीक 
भवितव्याक मारक अशा अनिश्ट संस्कृती - मुल्यां - रहाणीमानाचे प्रसारण सातत्यान 
जाता . हाचेर अंकूश दवरलो ना जाल्यार फुडाराक देस नांवा पुरतोच भारत उरतलो ... 
आनी भारतीय भासो घडये उगडासांतल्यो काणयो वा पुराणांतलीं वायंगी जावन 
उरतल्यो . 

हे थांबयतलो जाल्यार , बुध्दीजिवी वर्गान अदीक जाणविकायेन तशेंच 
प्रामाणिकपणान वागचें पडटलें . कारण समाजाची जागृती ह्या वर्गावरवीं जाता . 
ताचे अनुकरण मध्यमवर्ग करीत . पूण तळागाळांतल्या भौसाक मात पटपा सारक्या 
मार्गान म्हणचेच वेव्हारीक पोटा - पाणयाक निगडीत अशा वाटांनी जागोवचो 
पडटलो . आज हे वाऱ्यावेलें सपनरों दिसता . पूण जर बुध्दीजिवीवर्ग आनी मध्यमवर्ग 
एक दिश्टावो घेवन प्रामाणिकपणान फुडें सरत जाल्यार भारतीय भासो आनी 
संस्कृती हांकां फुडार आसा . 

दिश्टावो नाशिल्लो समाज सोंपता - भास , संस्कृताय , मुल्यां ह्या सगल्यां 
सकट बुडटा . आक्रमणां आनी निर्दालन भाशेक वा समाजाक सोपोवंक शकनात 
हे आमचेपरस कोण बरें जाणां ? पयशां खातीर वा वेव्हारा खातीर अस्मितायेचो 
सौदो केल्यारच भूय - भास सोंपता , भौस परधार्जिणो आनी अस्तित्वहीन जाता ... 
एका बेनामी , संस्कृतीशून्य समाजाचो नांव नाशिल्लो , नीज भास नाशिल्लो 
अस्मिताविरयत कुडको जावन उरता . जर आमकां अशें जाल्लें नाका , जाल्यार 
भारतीय भासांच्या संवर्धनाक पर्याय ना . २१ व्या शेकड्यांत , ' नीज भाशे जाग्यार 
इंग्लिश ' ह्या अनिश्ट , लघुदिश्टीक ( short sighted ) धोरणा जाग्यार , ' नीज 
भाशे वांगडा इंग्लिश ' हे आमचे ब्रीदवाक्य आसूंक जाय . कारण , जर नीज तेंच 
सांडले तर कितें उरलें ? 

कोंकणी फुडलीं सद्याची आव्हानां 


कोंकणी फुडली आव्हानां खंयची आनी तांकां कशेतरेन फुडो करचो , 
हाचेर भासाभास करचे आदी ' आव्हानां ' हे उतर खंयच्या अर्थान हांगा वापरला 
हे सांगप गरजेचे थारता . ' आव्हानां ' म्हळ्यार व्यक्ती / संस्था हांच्या कर्तुबाक 
साद घालपी प्रस्न , जे वेवस्थीत अभ्यास , येवजण आनी संसाधनां सयत वावर 
केल्यार सुटावे करूंक जातात . इतलेंच न्हय जाल्यार , तांका तोंड दितनाच भाशेचो , 
साहित्याचो आनी पर्यायान समाजाचो तशेंच संस्कृतायेचो लाभय जावंक शकता . 

देखून , आव्हानांक अनिश्ट वा असाधारण संकश्टां वा असाध्य रोग 
समजुपाची गरज ना . आव्हानां कांय खेपो अपेक्षीत आसतात . एकेकदां ती 
अनपेक्षीत स्वरूपांत उबी रावतात . देखीक , पुर्तुगेज सरकारान १७८४ त कोंकणी 
वापराचेर बंदी घाल्ली तेन्ना कोंकणी जीती कशी दवरची हे अनपेक्षीत आव्हान 
तेन्नाच्या समाजासामकार आशिल्लें . तशेंच , बाटाबाटीच्या काळार थळावी 
जिणेपद्दत कशी सांबाळची हे आव्हान गोंयच्या सगल्याच लोकांमुखार आशिल्लें . 

सुदैवान , कोंकणी फुडलीं सद्याची सगली आव्हानां अपेक्षीतच आसात . 
फकत आमी फावो ती पूर्वतयारी वा येवजण करून तांकां सामकारा वचचेली 
गरज योग्य वेळार लक्षात घेतली नाशिल्ली , देखून ती अकस्मात उप्राशिल्ले भशेन 
दिसतात . तांची लक्षणां सुर्वेकूच ध्यानात घेतल्यार बरे जावपाचें , पूण अजुनूय 
वेळ वा संद गेल्ली ना . विस्कळसाणेन पळयल्यार , कोंकणी मुखावयल्या 
आव्हानांक ( १ ) साहित्यीक स्वरूपाची , ( २ ) भाशीक स्वरूपाची , आनी ( ३ ) 
हेर स्वरुपाची , अशा तीन वाट्यांनी वेगळावंक येतात . 

साहित्यीक स्वरूपाची आव्हानां : 

( अ ) सगल्यांत व्हडलें साहित्यीक स्वरूपाचे आव्हान म्हळ्यार 
कोंकणीतल्या पुराय साहित्याच्या आशय - विशयाची गिरेस्तकाय , तंत्रीक 
फिशालकाय आनीक दिश्टाव्याची खोलाय ह्या घटकांची उदरगत सादप . 
आशयाची गिरेस्तकाय वाडटली जाल्यार लेखकाची बौध्दिक खावड वाडूंक 
जाय . तशेंच तरनाट्या लेखकांच्या तार्किक आनी तात्वीक बसकेक खोलाय 
येवपाक जाय . कांय लेखकांचे विचार वाचल्या - आयकल्या उपरांत थाकाय 
दिसता . पूण दुर्दैवान हे मेजके आडवाद आसात . चडावत खेपो बरपांत उक्ते 
जाल्ले विचार वाचून कोंकणी साहित्याची चिंता तर जाताच ; पूण कांय लेखकाली 
चड करून अज्ञानांतल्यान जल्मल्ली आत्ममग्न धादोसकाय पळोवन निर्शणीय 


येता . 


हे खातीर खुद्द लेखकान तर आपलेपरीन भोवश्रुत जावंचेलो यत्न करूंकच 
जाय , पूण कोंकणीखातीर वावुरपी संस्थांनीय हे नदरेन पुरवण करपाची तजवीज 
करूंक जाय . हेर भासांतल्या प्रयोगक्षम आनी पुरोगामी बरपाचे अणकार उपलब्ध 
करून दिवप ; लेखकांखातीर कोंकणी तशेंच हेरय - नव्या प्रकाशनांचेर - चर्चासत्रां 
आयोजीत करप ; तशेंच सर्जनशील बरपाचेर कार्यशाळा आयोजीत करून 
तज्ञांवांगडा तांकां भासाभास करपाची संद दिवप , अशी पावलां उखलूक जाय . 
अशें केल्यारच कोंकणींत बळावपी अनुकरण परंपरा आनी फुडाराक येवंक शकपी 
तेंचतेंपण आडावंक आमकां येस मेळटलें . 

फकत म्हायती एकठांवप म्हळ्यार नाविन्य न्हय , हे बरोवप्यांक कळप 
गरजेचें . नवें वा वेगळें तें , आपलेशें करून कल्पनेच्या नेटार खेरीत तरेन खुलोवन , 
पूण नकली दिसचें ना अशे तरेन , बरपांत मांडप म्हळ्यार तंत्र . आदल्या बरोवप्यांनी 
केल्लेच प्रयोग परतुपरतून घांशीत बसप हाका अर्थ ना . हे समिक्षकान उक्तेपणी 
जाहीर बरयल्यार लेखकाचो अहं दुखत वा ताची सर्जनशीलताय हुलपत हाचो 
धोको आसता . देखून , जायते समीक्षक हे फकत ' सूचित ' करूनच थांबतात ; 
बऱ्याच लेखकांक हो इशारो समजना वा ताचे फाटली सुचोवणी तांकां उपेगांत 
हाडूंक येना , पूण हेच तथ्य फकत समिक्षक आनी लेखकांच्या ' विशेश ' 

चर्चासत्रांत मेकळेपणान सांगप शक्य आसता कारण लेखकाक दुखयना आसतनाय 
ताका जाणीव करून दिवप प्रत्यक्ष भासाभाशेत सहज साध्य जाता . शिवाय , 
अशा समयार लेखकाकूय आपली बाजू मांडपाक संद मेळटा . देखून , अशीं विशेश 
चर्चासत्रां आयोजीत जावंक जाय . 

बऱ्याच श्रेश्ठ लेखनांतय दिश्टाव्याचें किरपणपण दिसून येता . बरी कथा 
सांगूनय शेवटाक लेखकाक तातुंतल्यान कितें सांगचें आसा हेच होलमना . हाचे 
परतें , काय बरप उक्तेपणी उपदेस करूंक वता आनी कलात्मकताय वगडायता . 
बरपांत जंय तटस्थताय शक्य ना थंय सगल्या पक्षांसावन समांतर रावचेलो यत्न 
तंत्राच्या नव्या प्रयोगांखेरीज साध्य कसो जायत ? तशेंच बारीक निरिक्षणा बगर 
जिणेचो सैमीक प्रत्यय लेखन कशें हाडून दिवंक पावत ? असल्यो त्रुटी त्या - त्या 
पुस्तकाचेर भासाभास आयोजीत केल्यारच दाखोवंक येतात . 

आनेक गजाल म्हत्वाची , सुमाराचें बरप करतल्याचो सुमाराभायर उदो 
उदो जसो जावंक जायना , तशेंच बरें बरयतल्या लेखकाकच आपल्या पुस्तकाचेर 
' बरोवन घेवचे ' पडूंक जायना . प्रकाशकांची संघटना आसत जाल्यार तांचेवरवीं 
नवीं पुस्तकां समिक्षकांकडेन धाडूंक येतात . पूण हे खातीर ते संघटनेकडेन वा 
अकादेमीकडेन समिक्षकांची फळी आनी तांच्या नांवांची वळेरी आसप गरजेचे . 
हे खातीर प्रशिक्षीत समिक्षक घडोवपय गरजेचे आनी तांची नामावळ अकादेमीन 
दवरप बरी . 

( ब ) कोंकणी बरपावळीच्या प्रकारांनी आनी रुपांमदीं विंगडताय 
हाडपाचेर भर दिवप हेवय एक खर आव्हान . कथा , नवला वा कादंबरी , कविता 
आनी थोड्याभोव प्रमाणांत नाटक - तियात्र सोडल्यार , त्रय - नवला , नाट्यत्रयी , 
दीर्घकथा , दीर्घकाव्य , उगडासपटी , नाट्यछटा , काव्यनाट्य , विचार - वाङ्मय , 
आनी अदीक करून , साहित्यशास्त्र / मीमांसा , हांचेवटयां आमचे फावशें ध्यान 
वचचें आसा . सरसकटपणान ललित गद्याच्या आपजीण , दीसपटी , भोंवडेवर्णन , 
निबंद ह्या प्रकारांचेरय आजवेर पुरोशें लक्ष कोंकणी लेखकान दिवंचें आसा . हे 
वेगवेगळे प्रकार कोंकणी ललित गद्याच्या मळार फुलोवप हे साहित्यिका फुडलें 
मुखेल आव्हान जावन आसा . ह्या मळाचेर रविन्द्रबाबान घालून दिल्ल्या पकदस्त 
बुन्यादीर कांय अंशी भर घाल्या ती अ . ना . म्हांबरो , दत्ता दामोदर नायक , दिलीप 

बोरकार , फा . फ्रेंडी डिकॉस्ता , सुमेधा कामत देसाय , हर्षा शेटये आदी मेजक्याच 
बरोवप्यांनी . 

तेचपरीन , कविता - नाटक - कथा - साहित्यांत विंगड - विंगड रुपांचे बरप 
निर्माण करप हेंवय साहित्या फुडले आव्हान ! देखीक मिथक , रूपक , होंवी , अभंग , 
गजल , पत्रकवन , रहस्यकथा , नभोनाट्य , उपहासिका , पत्रनवला , स्वप्न - नवला , 
आदी रुपांतले साहित्य कोंकणींत हाडपाक झटप हें लेगीत साहित्यिका फुडले 
एक व्हड आव्हान . हाका , स्पर्धा घेवप , हो काय प्रमाणांत उपाय . पूण सगल्यांत 
प्रभावी घटक म्हळ्यार अन्त : प्रेरणा जी प्रतिभावंत लेखकाक नवीं मळा माडोवंक 
धोंगशिता . दुसऱ्या भासांतल्या अशा तरेच्या साहित्य- कृतींचे वाचन वा अणकार 
करतना सर्जनशील बरोवप्याक घडये आपलोय ‘ सूर ' सांपडू येता . हातुंतल्या 
काय विशिश्ट उप - प्रकारांखातीर खाशेल्यो कार्यशाळा आयोजीत करप होवय 
एक उपाय आसा . 

( क ) समिक्षात्मक बरपाक विस्तृताय तशेंच शास्त्रशुध्दताय हाडचेखातीर 
वावरप हेवय साहित्या फुडले एक आगळेच आव्हान . हे खातीर , खाशेलो यत्न 
विविध प्रादेशीक कोंकणी अकादेमींनी आनी भाशा मंडळांनी ( एकठांय येवन ) 
मुजरत करचो पडटलो . समिक्षा बरोवपाक इत्सूक / उत्सूक आशिल्ल्यांक अदीक 
चड प्रमाणांत ' आयच्या काळाक फावोशी ' सक्षम मीमांसा / विश्लेशण करूंक 
तशेंच साहित्य - विचार आनी भास - संस्कृताय हांचेर मौलिक बरप करूंक मार्गदर्शन 

खरे म्हळ्यार शास्त्रपूर्ण प्रशिक्षण- दिवपाचेर आमी तांतडीन भर दिवंची पडटली . 
प्रशिक्षण शिबीर , प्रत्यक्ष कार्यशाळा आनी संपादन ह्या पावंड्या उपरांत उपलब्ध 
समिक्षात्मक बरपाच्या प्रकाशनाचो भार अकादेमींनी उखलचो पडटलो . 


भाशीक स्वरूपाची आव्हानां : 

हांचे मदीं अंतरभाशीक आनी आंतरभाशी अश्या तरेच्या आव्हानांचो 
विचार करचो पडटा . 

१. अंतरभाशीक आव्हानां म्हळ्यार कोंकणी भाशे अंतर्गत उबे जाल्ले 
प्रस्न , जे साहित्याकूय दुबावाविरयत नखलामी करूंक शकतात . हांचे मदीं , 

अ ) कोंकणीच्या भाशीक तशेंच इतिहासीक दायजाचे वास्तविकताये 

विशींचे अज्ञान पयसावप , हे मुखेल आव्हान . ते संबंदी प्रसारीत जावपी चुकीचे 
म्हायतीची दुरूस्ती करप , जो अपप्रचार कळटां - नकळटां हितसंबंदीतांकडल्यान 
जाता ताची ‘ फावो तितलीच ' दखल घेवन तो खोडून काडप भोव गरजेचें थारता . 

ब ) आनी एक विशेश भाशीक आव्हान म्हळ्यार , साहित्याविशीं 
लेखक - वाचक म्हूणच न्हय तर अणकारपी - प्रकाशक - वितरक म्हूणय वावुरपाक 
तरनाट्यां मदीं लागणूक वाडची अशी येवजण जाय . देखून , व्हडा प्रमाणांत जन 
जागृतायेची कार्यावळ आंखप , बरोवपाच्यो - अणकारपाच्यो कार्यशाळा घेवप , 
लेखन स्पर्धा आयोजीत करप , माचयेर विविध कार्यावळी आयोजीत करप , 
प्रस्थापीत - नवोदीत लेखक , प्रकाशक वा जाणकारांच्यो मुलाखती घेवपाक तशेंच 
आप - उलोवपांकरपाक आनी उमेदी तरनाट्यांक चर्चेत वांटो घेवपाक संदी उपलब्ध 
करून दिवप , हीवय एक गरज . 

क ) लिपीच्या प्रस्नाचेर एकमतान आनी निर्धारान वावुरपाची गरज आनी 
त्या वाटेवयल्यो अडचणी मिटोवपाचे आव्हान तर जबरदस्त आसा . तशेंच , नागरी 
लिपीचे म्हत्व , योग्यताय , गरज आनी फायदे हांचेविशीं भौसामदीं खर जागृताय 
करप , हेवय व्हडले आव्हान कोंकणी भाशे मुखार आसा . हे खातीर , फुडली 
तथ्यां सामान्य मनशां मुखार सोपेपणी पावोवपाक जाय . 

देखीक , ( i ) विद्वानांच्या मता प्रमाण निर्विवादपणान नागरी ही 
आंतरभाशीक दिवप - घेवप करपाक सोंपी कारण सगल्यांक ही लिपी , हिन्दी ह्या 
आमच्या राष्ट्रभाशेक लागून , शिकचीच पडटा आनी म्हूण सगल्यांक संवकळीची 
थारता . 

( ii ) कोंकणी आर्यवर्गी भास जाल्ल्यान , नागरी लिपी वापरतकीर तिचो 
वारसो आमकां हक्कान भोगपाक / सांगपाक अधिकार मेळटा . मूळ प्राकृतांतलें 
दायज आपणालें आसा हे फकत उतरावळिचेर निंबून सांग नासतना , लिपीच्याय 
थीर आदारार आनी निट्ट पुराव्यासयत आमकां संवसारामुखार सादर करूंक मेळटा . 
मुख्य म्हणजे , आधुनिक मराठी परस आधुनिक कोंकणी ही कितली वेगळी भास 
आसा , हे दोनूय भासो एकेच नागरी लिपीत बरयल्ल्यान स्पश्ट बरें सिध्द करूंक 


जाता . 


( iii ) समान लिपी आसत जाल्यार जी तयार पुस्तकां वा हेर बरपावळ 

आसा , तिचो लिप्यांतरा मार्फत एकामेका वांगडा लिपी / वाठाराच्यो शिमो हुपून 
प्रसार करूंक जाता . हातूंत सगळ्यांचोच लाव आसा . हे खातीर सरकारी / आप 
वावुरपी संस्था , भाशा मंडळां आनी अकादेमी हाणी एकठांय येवन येवजणबद्द 
वावर करचेली गरज आसा . 

( ड ) लिपी संबंदीचे सगल्यांत घातक आव्हान म्हळ्यार , अशास्त्रीय 
म्हायतीचे वितरण आनी यथार्थाक सोडून मतप्रदर्शन करपाची वाडटी प्रवृत्ती . 
पयलें अशास्त्रीय मत , देवनागरी लिपी कोंकणीच्या सगल्या उच्चारांक वेंगावंक 
पावना , हे आसा . संवसारांतल्या विद्वान भास - विज्ञानिकां मतान देवनागरी ही 
शास्त्रीय नदरेन सगल्यांत विकसीत अशी लिपी . ती कोंकणीचे , सगळ्या वाठारांत 
प्रचलीत अशे , लागीं - लागीं सगले उच्चार चिन्हीत करूंक शकता . काय वाठारांनी 
जय कोंकणीचेर मलयालम वा कन्नड सारक्या द्रवीडवर्गीय वा मराठी सारक्या 
आर्यवर्गीय भयण भाशांचो प्रभाव पडला ; वा गोंयांत कोंकणी उतरावळीचेर पुर्तुगेज 
वा हेर कितल्याशाच भाशांचे प्रभाव पडल्यात थंय देवनागरी भौसंख्य उतरां अचूक 
लिपीबद्द करूंक शकता . 

हाचे एकमेव कारण म्हळ्यार ती वर्णलिपी . इंग्लिश वा पुर्तुगेजीवरी 
अक्षरलिपी न्हय . खंयच्याय अक्षर लिपीचे उणे , जगांत सगल्यांत अदीक प्रभावी 
प्रसारीत आशिल्ल्या इंग्लीश भाशेच्या ( आधुनिक , मध्ययुगीन तशेंच पुराययुगीन ) , 
पतींची तुळा केल्यार होलमता . देखीक , हे चौदाव्या शेंकड्याच्या अंताक प्रचलीत 
इंग्लीश भाशेतले वाक्य : ' Noght fer fro thilke paleys honorable where 
as this markys shoope his mariage / There stood a throop of site 
delitable / In which that povre folk of that village / hadde hir bestes 
and hir herbergage / And of hire labour tooke hir sustenanace / 
After that the erthe yaf hem habundance D [ G. Chaucer , The 
clerk's tale , Part ii . 197-204 ' 

हाची तुळा सोळाव्या शेकड्यांतल्या शेक्सपियराचे इंग्लीशीकडेन केल्यार 
दोनींमदले उच्चार , उतरावळ , शुध्दलेखन , व्याकरण आनी अर्थ हातुंतले फरक 
स्पश्ट नदरेन भरतले . एकविसाव्या शेकड्यांतली इंग्लीश तर ह्या दोनांय परस 
कितल्याशाच तरेन वेगळी आसा . लक्षात घेवचेली गजाल म्हळ्यार , खंयचीय 

भास जी शतका - सहस्त्रकांनी विविध हेर भाशी / परकी भाशी प्रयोग / उच्चार / 
प्रत्यय आदी आपणायत रावल्या तिचे स्वरूप , अक्षर लिपी ही एक स्थीर चिन्न 
वेवस्था कशी निगुतपणान पेलूक शकता ? मागीर ती खंयचेय भाशेची लिपी आसूं ! 
विशेश म्हळ्यार , इंग्लीश भाशेच्यो त्यो तिनय पती आज आंतरराष्ट्रीय मळार 
सरसकटपणान चालंत आशिल्ल्या रोमी लिपीतच बरयतात . तरीकूय त्यो आयच्या 
इंग्लिश शिकप्याक परकी दिसपा इतल्यो उतरावळीन , व्याकरणान , बांदावळीन 
आनी उपेगान खेरीत आसात . थोड्याभोव फरकांत हीच गजाल रोमीत बरयतल्या 
हेर युरोपी भासांनीय दिसून येता . 

हाचेपरतें , मध्ययुगीन नागरी कोंकणी बरप आज आमकां वाचूंक वा 
समजूक अशक्य दिसना . देखून , खंयचेच लिपीक ओगीच समान लिपी म्हूण 
फुडें काडपांत अर्थ ना . रोमी लिपी तर फाटल्या आनी आयच्या पिळगेक एकेच 
भाशेन बरोवपाक -शिकयल्याबगर -येत ही आस्त ना , हे मेकळेपणान मानून 
घेवंक जाय , कारण आदल्या रोमी लिपीचेर पुर्तुगेज भाशेचे संस्कार आसात ; 
जाल्यार आयचे रोमीचेर इंग्लिशीचे संस्कार आसतले हे सांगूक ज्योतिशाची गरज 
ना ; निखटो खंयचोय प्रामाणिक भास - विज्ञानिक पुरो . 

आनेक गजाल यथार्थाक सोडून सांगप जाता : देवनागरी बरोवप कठीण ; 
रोमी बरोवप सोपं . हाची देख , एका विद्वानान खंय ' कान ' आनी ' kan ' हीं 
उतरां बरोवन दाखोवन दिली , अशें वर्तमानपत्राचेर वाचलें . कोंकणी ' म्हण्टा तशी 
बरोवपाक ' तशेंच कोंकणी उतराचो ' थीर उच्चार ' करपाक खंयची लिपी बरी हे 
सांगपाक हेच उदाहरण पुरो . वेगळ्या विस्कटावणेची गरज ना . 

वयल्या आव्हानांक फुडो करतना कोंकणी वावुरप्यांनी इतिहासाचो / 
दायजाचो / शास्त्रीय बरपाचो चिकित्सायेन अभ्यास करून सत्याचेर आदारिल्ले 
निश्कर्श भौसामुखार प्रामाणिकपणान मांडप होच ह्या आव्हानाचेर योग्य उपाय 


आसा . 


२. कोंकणी मुखावेलीं आंतरभाशीक आव्हानां अशी आसातः 
( i ) कोंकणी साहित्य हेर भाशीक वाचप्याकडेन पावोवचेलें ; 
( ii ) कोंकणी भाशेच्या उदरगतीची पेणी दुसऱ्या भासांच्या आदारान 

आंखचेलें ; 

( iii ) दुसऱ्या भासांतलें बरें बरप आनी उदरगतीच्यो येवजणी कोंकणीमेरेन 

पावोवचेलें ; 
( iv ) हेर भासां मजगतीं कोंकणीची सुवात मजबूत करचेलें . 

ह्या चारय खडेगांठ आव्हानांचेर एक उपाय म्हळ्यार दुतरफी अणकार 
करप . म्हणचे , कोंकणी बरपाचो दुसरे भाशेत अणकार करप आनी ते - ते भाशेंतल्या 
बरपाचो कोंकणीत अणकार करपाची तजवीज करप . हेर भासांच्यो अकादेमी वा 
मध्यवर्ती कार्यकारी संस्थांचो पालव / सहकार घेवन असल्यो नव्यो दोंयवशीन 
उपेगी येवजण्यो आंखूक जाय . देखीक , जोड - भाशी कार्यशाळा ; आंतरभाशी 
लेखकांचे आदान - प्रदान , भौ - भाशी विद्वानांची चर्चासत्रां , जोड - येवजण्यो , 
प्रादेशीक मेळावे ( सांस्कृतिक - साहित्यिक ) ; भयण - भासांचे प्रकल्प हातात घेवप ; 
संसाधन आनी मनीसबळ हांचे दिवप - घेवप करप . हे करतना चिकित्सायेन 
बरयतल्या / उलयतल्या चिंतनशील अभ्यासकांक प्रतिनिधित्व दिवंचे . ही सुचोवणी 
निखटें एक अरण्यरुदन थारचे न्हय . 


हेर आव्हानां : 

कोंकणी मुखार साहित्य आनी भाशेभायलींय हेर आव्हानां आसात . ती 
म्हळ्यार : कोंकणीची भास आनी संस्कृताय समृध्द करप ; भाशेची प्रतिश्ठा उंचावप ; 
कोंकणीची साधन सामग्री वाडोवप ; जिणेच्या सगळ्या आंगांनी कोंकणीचो वापर 
करपाक उत्तेजन दिवप ; परदेशस्थित आनी देशांतल्या कोंकणी सावन पयसाविल्ल्या 
इच्छुकांमदीं कोंकणीची संवकळ वाडोवप ; हे खातीर , साधन - सुविधा उपलब्ध 
करून दिवप ; आनी विशेश म्हळ्यार , कोंकणी ही पोटाची भासकरूंक संबंदीतांक 
प्रभावीत करप . 

ह्या सगल्यांचेर उपाय म्हळ्यार , कोंकणीविशीं जाणविकाय 
वाडोवपाखातीर मोहीम राबोवप . पयसो , मनीसबळ , साधनां हांचेखातीर सुत्रबद्ध 
रितीन निधी उबारप ; वेबसायटी , ई - झिनां , कॉम्पेक्ट डिस्क आदी वरवीं कोंकणी 
भास - साहित्याचो प्रसार करप ; मशीन अणकराक भियेनासतना फुडो करप ; 
अभ्यास , टॅक्नोलॉजी आनी प्रयोग हांचेवरवीं जे - जें कोंकणीत ना तें हाडून कोंकणी 
समृद्ध करूंक आपले परीन वावुरप ; आनी , कोंकणीक हेरां भासां सामकारा प्रतिश्ठा 

मेळोवन दिवप- कोंकणी उलोवन , बरोवन आनी भौमानान ती शिकून ! 

कोंकणी मुखार राजकी स्वरूपाचीय काय आव्हानां आसात . हांचे 
राजकर्त्यांली कोंकणी विशींची निश्क्रीयता वा निर्शवणी ना करूंक खर भौशीक 
प्रयत्न करप ; राजकी पक्षांचेर कोंकणीक ' प्रत्यक्ष आदार ' दिवंचे खातीर दबाव 
हाडप ; हे खातीर , शिक्षणांत तशेंच खाजगी / सरकारी / भौशीक संस्थांनी आर्न 
आस्थापनांनी नोकरेखातीर कोंकणीचे गिन्यान सक्तीचे करप ; सरकारी संस्थ 
तशेंच खाजगी आस्थापनांनी कोंकणी नेमाळ्यांक जायराती वरवीं नेमान फावस 
पालव दिवंचो म्हण प्रयास करप ; दुसऱ्या भाशीक नेमाळ्यांनी तशेंच भौशीक 
प्रसारमाध्यमां वरवीं ' मुजरत ' कोंकणीं तल्यान जायराती वितरीत करप . 

वयर मांडिल्ली आव्हानां आनी तांचेर सुचयिल्ले उपाय हे दूरगामी स्वरूपाचे 
आसात . हांचो प्रभाव काळाप्रमाण मापूंक मेळटलो . पूण तात्काळ बरो परिणाम 
सादूंक जाय जाल्यार कोंकणी मनशान ह्या सत्व परिक्षेवेळार स्वताक सांबाळप 
सामकें गरजेचें . उक्तं मन , भावपण , सहकार आनी अतूट एकवट हांच्या म्हालवजार 
अढळ विश्वासान कोंकणी पावल फुडें पडचे .... सगल्यांक सांगाताक घेवन .... 
लिपी , वाठार , राजकारण आनी व्यक्तीगत सुवार्थ ह्यो वण्टी हुपून . 


अक्षर सरिता 


कोंकणी भास : योजन आनी विकास 


भास म्हळ्यार मनशां - मनशां मदीं तेचपरी समाजाच्या पंगडा - पंगडांमदीं 
अर्थपुराय संपर्क साधपाचे मुळावें आनी संवसारीक आवाठाची तांक आशिल्लें 
उतरबध्द साधन . ह्या प्रभावी साधनाचो विकास पुरातन काळारसावन अतिशय 
निसर्गीक तरांनी आनी नकळटां जाल्ल्या मानवी यत्नांतल्यान जायत गेला ... 
जायत आसा . वेगळ्या उतरांनी सांगचे जाल्यार , प्रकृतिच्या होटयेंतल्यान 
संस्कृतिच्या कोठयेंत पावल दवरूंक सोदतल्या मनीसजातीन सादयल्लो सैमीक 
सूर म्हळ्यार भास . देखूनच , भास हो एक म्होवाळ अनुबंध - प्रकृति आनी संस्कृति 
मदलो - तसोच तो एक अनिवार्य पास जावन आसा , मनीस आनी तागेल्या 
संस्कृताये मदलो . 

खरेपणान पळेल्यार , भास हे प्रकृतिचे देणे न्हय पूण प्रकृतीनच शिंपिल्ले 
संस्कृतायेवालीवेलें एक भोव - गुणी फळ . मनीस जातीच्या पुराय आस्पतींतलें 
एक आगळे वेगळे साध्य ! जिवितांतल्या विरोधाभासांक सम्यक अभिव्यक्ति 
मेळोवन दिवपाक सक्षम आशिल्लें , उतरांतल्या व्यक्त जावपी एक अप्रूप साधन 
जितलें अनंग तितलेच मूर्तरूप आशिल्लें , जितले स्वरूपसुंदर तितलेंच 

जितले पुरातन तितलेंच सनातन ... नित्य नूतन ! 

ह्या भाशीक गुणांचो वसो कोंकणी भाशेकय लाभिल्लो आसा . देखून , 
तिका कोंकणी समाजाची व्हडांत व्हड संपत अशें गणून तिच्या वाढ - उदरगतीचो 
विचार करूंक फावो . मात , ते आदीं , भास ह्या एकंदर साधनाची वर्तमान संदर्भातली 
स्थिती लक्षात घेवप आमकां चुकना . अशें केलेंना जाल्यार , आमगेलो विचार 
पुरायेन प्रादेशिकतायेच्या कल्लांत आंवळून उरतलो आनी भावनीक थरार सोंपतलो . 


रचनाबध्द , 

भाशेचो विचार आजवेर साहित्यीक , वैयाकरणी , भासविज्ञानीक तशेंच 
मनीसवंशस्त्रीय अशा साबार आयमांतल्यान जाल्लो आसा . आज नव्या सहस्त्रकांत 
मात , भाशेचो मनीस - केंद्रीत विचार जावंक लागला . भाशेक व्यक्तीमंदलो दुवो 
आनी समुदायांमदलो विविध स्तरीय संपर्क ह्या भोव - उद्देशी रुपांत पळोवप आज 
संवसाराक पसंत आसा . हाचे कारण भाशेचे मनशाजिणेंतले अनिवार्य स्थान ! 

हेरशीं आज मनशाकडेन शब्दविरयत अभिव्यक्तिच्यो उण्यो तरा नात . 
नृत्य , वाद्य , चित्र , मूकनाट्य हांची विविध रुपां तर जालींच , हेर भोवताशी संपर्क 
साधनां आनी भोवांगी प्रसार माध्यमां आज उपलब्ध आसात . तरीकूय , उतरांतल्यान 
उक्ती जावपी भास - बोली जावं लिखीत - आजय पयलीं इतल्याच तांकीन ह्या 
अतिप्रगत आनी अभिनव आव्हानांमुखार उबी आसा . 

जावं संगणक वा इंटरनेट ; वा सादो टेलिफोन , टेलेक्स वा दूरदर्शन 
संस्कृतायेची वाणी म्हूण भाशेक ह्या घटकेक तरी पर्याय ना . जेन्ना , आमच्या 
दुर्दैवान असो पर्याय निर्माण जातलो , तेन्ना मानवी संस्कृतायेचो आत्मो सांडिल्लो 
आसतलो . हेच आमच्या कोंकणी भाशेकय लागू जाता . वयर सांगिल्ल्या 
बऱ्याचश्या संपर्कसाधनांनी इंग्लिशभाशेक आनी फाटोफाट हेर भारतीय भासांक 
प्राधान्य मेळटा . देखून , शक्य तितके बेगीन जंय - जय भास उपेगांत येता थय - थंय 
कोंकणी वापरांत हाडचेलो यत्न आमचेकडल्यान घडूंक जाय . 

जर कोंकणी भाशेच्या सुवातेर , आमी वेवसायीक गरज म्हूण वा आर्थिक 
उदरगतिची चावी म्हूण वा राजनितीक तडजोड म्हूण , दुसऱ्या भाशेक पर्यायी 
जागो दिलो , जाल्यार ती भास व्हवुव्हवू आमच्या काळजाचेरय आक्रमण करून 
आमचो मोग काबीज करतली . आनी एकदीस , कोंकणी संस्कृतीक कडसारावंक 
आमकां घडये प्रवृत्त करतली . चड हुस्क्याची गजाल म्हळ्यार , आयच्या प्रगती 
पिश्या समाजांत उपभोगवादी वृत्तीन तकली वयर काडल्या , देखून भौतीक प्रतिश्ठा 
अदीक म्हत्वाची थारता . ह्या भौतीक प्रतिष्ठेच्या वलयांत आज कोंकणी दपटूपाचो 
भंय आसा . 

पोक्या प्रतिश्ठे हावेसान आज आमी विदेशी संस्कृतायेची विदेशी 
भाशेवरवीं कुड्डी आयात करूंक लागल्यात ; कोंकणीक कुशीक सारूंक 
लागल्यात . अशें केल्यार , कोंकणी संस्कृतायेचो गाभोच ना जातलो आनी कोंकणी 

समाज गर्भगळीत जावन पडटलो . देखून , कोंकणी निदान आज आसा त्या रूपांत 
तिगोवपाचो , शक्यतों नव्या वाटांनी केळोवपाचो आनी तांकता तितल्या मळांचेर 
फळवपाचो सर्वांगीण यत्न आवश्यकच न्हय तर अनिवार्य थारता . 

ह्या फाट येर , ' कोंकणी भास : योजन आनी विकास ' ह्या विशयाक 
अनन्यसाधारण महत्व फावो जाता . हांगा एक वैशिष्ट्य मुद्दम सांगन दिसता : हेरां 
भारतीय भास - भैणांमदीं सोबशी सुवात मेळिल्ली कोंकणी पुरायेन तांचेवरीच अशी 
भास न्हय . ती आपणाल्या हेर भास - भैणांपरस वेगळ्या प्रकृतिची आनी देखूनच 
खेरीज प्रवृत्तीचीय भास थारल्या . हाका कारण आसा . कोंकणीक हेर भासांवरी 
फकत एक सभावीक भूतकाळ , एक चालंत वर्तमान काळ आनी हांका अनुसरून 
लागीं - लागी समान असो अपेक्षित भविश्यकाळ ना . तिगेल्या भूत , वर्तमान आनी 
भविश्याच्यो वाटो नियतीन बोच घुस्पाविल्यो आनी म्हणूनच 

च घुस्पाविल्यो आनी म्हणूनच भोव आव्हानपूर्ण 
करून दवरल्यात . 

कोंकणीचो खासा आपणालो असो जबरदस्त इतिहास आसा आनी ह्या 
इतिहासाच्या अनुषंगान घडिल्लो तिचो एक आगळो - वेगळो भुगोलय आसा . 
आनी ह्या दोनींच्या जोड - आशिर्वादान कोंकणीक एक गिरेस्त संस्कृतीक दायज 
लाभलां , एक अनुपम समाजशास्त्रीय यथार्थ फावो जाला आनी त्याच तांकीची 
भविश्याची विशाळ सपनभूय फावो जाल्या . ह्या विस्तृत सपन_येवटयां वचपी 
अगणित अनवळखी वाटो ह्या खिणाक कोंकणी - मनाक खुणायतात . देखून , 
कोंकणी मनशाचेर आपणाल्या भाशेक लेखून खूब व्हडली जापसालदारकी आसा 
आनी ताका लागून ताच्या मनांत फुडाराचो हुस्को आनी गतकाळाची भिरांत 
वावुरतात . हो कोंकणी भाशेचो वर्तमान ... हे तिचे वास्तव ... ! 

अशें , इतिहास - भूगोलाच्या संगमांतल्यान घडिल्लें , कोंकणीचे वर्तमान 
आमी जियेतात . म्हूण फुडाराची आखणी करतना त्या वर्तमानांतली यथार्थ स्थिती 
मेजक्या उतरांनी सामकारायता . भारताच्या उणेच म्हळ्यार चार राज्यांनी कोंकणी 
भाशीक रावता . जाय जाल्यार तितल्याय लिपींक आपणावपाची क्षमताय तिच्यांत 
आसा , तरी लेगीत कोंकणीन देवानगरी लिपी अधिकृतपणान आपणायल्या . 
हातुंतल्यान पुराय कोंकणी समाजाची दूरदृष्टी , समजिकाय आनी फुडाराचो 
साक्षात्कार दिसून येता . तरीकूय कोंकणी सर्वार्थान स्वतंत्र आनी स्वावलंबी जाल्ली 

ना . मूळ पीठ म्हूण वरजायल्ल्या गोंयातच तिका कमी त्या तीन भासांक - इंग्लीश , 
हिन्दी , मराठी - सांबाळून दीस काडचे पडटात . 

इतलेच न्हय जाल्यार , तिका थंय कन्नड , उर्दु , पुर्तुगेज आनी मल्याळम 
ह्या हेर भासां सांगाता खांदाक खांद घासून नंदचे पडटा . हे कोंकणीचे चित्र चड 
अदीक प्रमाणांत हेर राज्यांनीय आसतले . तशें ते थंय आसूंक कारणय आसा : 
राज्या - राज्याच्यो राजभासो वेगवेगळ्यो आसात . मात हे गोंयांत जाता हे दुर्दैवी 
कारण थंयची राजभास कागदार तरी कोंकणी आसा . ही सगली कोंकणीची 
वास्तविकताय .. ! 

मात हे खातीर आमी खंती जावन बसचेली गरज ना . कारण ह्या 
वास्तवांतच कोंकणी भाशेची क्षमता आनी फुडाराची झोंपय आस्पावल्या . वयर 
वर्णिल्ल्या चित्राक वयल्यावयर पळेल्यार कोंकणी भाशेक धोको आसा , तिच्या 
अधोगतिची चिन्नां दिसतात , अशें मनांत येता . पूण हे वास्तवाचे चित्र बारीकसाणेन 
तेळीत जाल्यार जाणवता की वयल्या भोव - भाशीक परिसरांत तिगून कोंकणीत 
एक अप्रूप अशी प्रतिकारशक्त आयल्या जावंक जाय ; एक नाश प्रतिबंधक क्षमता 
तिचेभीतर उप्रासल्या आसुंयेता . कोंकणी भाशेचो जियेवपाचो हावेस , तिगेलो 
तिगपाचो निर्धार अदीक प्रखर जाला आसतलो अशें कोंकणी मनशान मानूंक 
जाय आनी निराशा वा भिरांत पैसावन , तिगेल्या फुडाराची आखणी करपाच्या 
वावराक हात घालूक जाय . 

ह्या घडयेक एक गजाल दरेका कोंकणी मनशान गांठीक बांदिल्ली बरी : 
खंयचीच भास आजवेर हेरांभासांच्या अस्तीत्वाक लागून वा प्रभावाक लागून 
मेल्ली ना वा खाला पडिल्ली ना . सगल्या मरून गेल्ल्या वा विस्मृतायेकडेन पाविल्ल्या 
भासांच्या नाशाचे मूळ त्या - त्या समाजाच्या अस्मितायेच्या होळटीकेंतल्यान वा 
आत्महीणतायेच्या वाळटेंतल्यान उबें जाला . जो मेरेन कोंकणी समाजाकडेन 
अस्मितायेची कीट जिवी उरतली आनी ताच्या हड्ड्यांत कोंकणीविशीं अभिमान 
प्रबळ उरतलो तो मेरेन कोंकणीक कसलोच धोको ना . हे लक्षांत दवरून सद्याच्या 
भोव - भाशीक परिसरांत कोंकणीक परिवर्तन , वाढ , उदरगत साध्य करून दिवंक 
वावुरचेली गरज आसा . आनी हे ध्येय सफळ जातलें जाल्यार सगल्यांनीच विशाळ 
नदर आनी सुक्षीम चिंतन लागीं करचें पडटले . हेवरवीं , आमी दूरदिश्टीयुक्त नियोजन 

करून कोंकणीक सर्वांगीण आनी अर्थपूर्ण विकासावाटेर पावोवंक शकतले . अर्थात 
हे साध्य करचेखातीर आज कोंकणीफुडें आशिल्ल्या आव्हानांचेच आमी सुविधा 
वा बळांत परिवर्तन करूंक जाय . अशें हांव फकत तोंडदेखले म्हणना , अशें 
म्हणपाक सबळ फाटभूय आसा . तिची थोडे भीतर वळख करून दितां . 

कोंकणी भाशीक हो सदांच परिस्थितीवश दपटल्लो वा कडसरायिल्लो 
भाशीक घटक थारला . खासा आपणाल्या नीज थळांतय कोंकणीचे चित्र वेगळे 
नाशिल्लें ... आजय ना . पूण ह्या भाशीक कडेलोटांतल्यानच कोंकणीन आपणाली 
अप्रूप जिवेक्षा जोडल्या . तिची असामान्य जिवनशक्त आनी चिवट मूळाधार , 
राजकी उपेक्षा आनी लौकीक उवेखणेतल्यानच किल्लल्यात . कोंकणीकडेन 
आशिल्ली लक्षणीय शब्दसंपत आनी भासविज्ञानीक नदरेन लक्षवेधक भोवार्थी 
क्षमता ( polysemantic potential ) कोंकणीन आपल्या वाट्याक आयिल्ल्या 
ऐच्छीक अनैच्छिक भौ - भाशीक आदान - प्रदानांतल्यान मेळयल्या . 

तिगेली एकजिनशी भासनाशिल्ली बांदवळ , वाठारा - वाठारांप्रमाण घडपी 
चित्तेवेधक अभिव्यक्तीबदल , ओपारी - म्हणींची गिरेस्तकाय , व्याकरण 
बरपावळींतलो नदरेंत भरसारको शैली - मोडींचो फरक आनी लिपीक विविधता 
आसूनय अस्मितायेच्या समान धाग्यान जोडिल्ली भाशीक एकरूपताय - हे सगलें 
काळान कोंकणीचेर लादिल्या असाधारण परिस्थितीक लागूनच घडूक पावलां . 
सत्ता , समाज आनी संख्या हाणीं घेतिल्ल्या दरेका अग्निपरिक्षेत कोंकणी वेळोवेळार 
यशस्वी थारल्या . 

अशेतरेन काळाच्या अग्निदिव्यांतल्यानच न्हय जाल्यार विस्मृतायेच्या 
सर्वभक्षी यज्ञांतल्यान कोंकणी याज्ञसेनी कशी वयर सरल्या . हे करपाक कोंकणीक 
थळा - थळांनी विखरून पाविल्ल्या भूयपुतांनी आदार दिला ... तिका आपल्या 
काळजांत केळयल्या ... ओंठार खेळयल्या ... आनी अशे तरेन ह्या अग्निपुत्री 
कोंकणीक भूमिकन्या म्हूण आपणाल्या नंयेर सांगात दिला ... बळ दिला . आज 
त्या वाड - वडलांचें दायज आमच्या ल्हानखुऱ्या पोशांत पावला . 

देखून , कोंकणीच्या संरक्षणाची , जतनायेची आनी संवर्धनाची 
जापसालकी ही आमगेली दायकी थारता . ही पालखी फुडें व्हरचेखातीर 
आमचेमदल्या दरेकल्याचो हात लागूक जाय , दरेकल्याचो खांदो फुरफुरूंक जाय . 

हे सगल्यांक आपापल्या तांकी प्रमाण करूंक शक्य जावचें देखून वाचप्यांमुखार 
एक आराखडो दवरतां . हे आराखडो पुस्तकी जावचो न्हय , निखटो अभ्यासू 
संकलनाची पत जावन कुशीक पडचो न्हय हाची जतनाय घेतल्या ; प्रत्येकाक तो 
आफुडचो अशी अपेक्षा बाळगिल्या . 

हो आराखडो आंखतना वयर सांगिल्ल्या कोंकणी भाशेच्या वास्तवाचें 
पुराय भान दवरला . त्या नदरेंतल्यान विकासाच्यो मोखी आदी आंखच्यो पडटल्यो , 
त्या मोखींक अनुलक्षून विकासाच्या वाटांचे नियोजन करचें पडटले , हे लक्षांत 
बाळगूया . ह्यो मोखी आंखचेखातीर तीन गजालींचे भान दवरूंक जाय . पयले 
सुवातेर , कोंकणी भाशेच्या इतिहास - भुगोलीक फाटभूयेचें कोंकणीच्या 
वर्तमानाकडेन आशिल्लें नाते समजून , ताचेपासून जावपी लाव - लुकसाणाचो 
विचार करूंक जाय . दुसरें , कोंकणी भोंवतणच्या भौ - भाशीक परिसराचो तशेंच 
तिच्या भौलिपी - सक्षम स्वरूपाचो तिच्या भावी वाटचालीचेर जावपी इश्ट तसोच 
नश्ट प्रभाव समजून घेवचो पडटलो . आनी तिसरे सुवातेर , वयल्यो दोनय गजाली 
समजून घेतल्या उप्रांत , संपूर्ण कोंकणी समाज वेगवेगळ्या थरार कशेतरेन 
कोंकणीक आपले परीन - व्यक्ती , संस्था तशेंच समुदाय म्हूण - आदाव दिवंक 
शकता हे थारावचे पडटले . ह्या तीन - सूत्री विचारमंथनांतल्यानच कोंकणीच्या 
भावी विकासाच्यो मोखी थारत आनी तेखातीर आवश्यक असो नियोजनाचो 
आराखडो उबो जायत . 

मात ही प्रक्रिया म्हण्टा तितली सुलभ ना . हे प्रक्रियेत कोंकणी भाशेच्या 
उदरगतीक जाय आशिल्यो विकासाच्यो भरपूर शक्यतायो आसात . पूण ताचेपरसय 
अदीक अगडबंब अशी भावनीक आव्हानां ही प्रक्रिया विविधांगी कोंकणी 
समुदायांमुखार दवरता . माफ करात , आदी कोंकणी भाशीकांचो उल्लेख एकसंघ 
कोंकणी समाज असो करूनय आतां मुजरत साबार समुदाय असो भौवचनी उल्लेख 
करता . हाका एक कारण आसा : कोंकणी भौस वा कोंकणी समाज असो एकेरी 
उल्लेख आमकां भावनीक नदरेन लागी दवरूंक आनी आमचेमदली संघशक्त 
जागोवंक उपकारता . पूण आज निखटी संघशक्त वा भावनीक एकता आमकां 
पावची ना . आज आमी आपणाक विधायक वावराखातीर ओपून घेवपाची गरज 
आसा . तिवयबी पूर्ण विचारान्तीं आनी बुध्दिच्या आदारन ! 

देखून , हांगा फकत शक्त आजमावनच पुरो जावचे ना . आमचे मदलो 
उणाव वा आमगेल्यो फ्राकेजी - अस्कतायो लक्षांत घेवन फुडलें नियोजन करप 
गरजेचे . ते खातीर धिटायेन भासाभास करूंक जाय आनी उपरांत निर्धारान वावरय 
करूंक जाय . विकासाचो आराखडो बांदतना पयलें पावल म्हूण कोंकणीचे 
म्हणचे आमचे सगल्याचे - लाव - लुकसाणीचे अंदाजपत्रक मांडुया . ह्या अंदाज 
पत्रकाक कोंकणी भाशेच्या लाब आनी लुकसाणाची तीन अंगांतल्यान मांडणी 
करची पडल्या . ही तीन आंगा वा निकश म्हळ्यार , १ ) भौ - भाशीक वाठारांतलें 
कोंकणी भाशेचे स्थान ; २ ) भौ - लिपीक स्वरूपांतली कोंकणी भाशेची 
अभिव्यक्ती ; आनी , ३ ) साबार भुगोलीक वाठार आनी भौ - संस्कृतीक दायजाच्या 
संदर्भात कोंकणीचो विचार . 


१ ) ( अ ) निकश : भौ - भाशीक वाठारांत कोंकणी भाशेची सुवात 
( ब ) कोंकणी भाशेचे लाव : 

हेर भाशिकांच्या तुळेन कोंकणी मनीस अदीक सहिष्णु , भौ - भाशी 
• कोंकणी उतरावळ गिरेस्त आनी रंगरंगयाळी जाल्ली आसा . 
वाक्प्रचारान कोंकणी समृध्द जाल्या 

अभिव्यक्तींत विविधताय आयल्या 
• मोडी - शैलीनदरेन ती लक्षणीय जाल्या 


( क ) कोंकणी भाशेचें लुकसाण : 

• सर्व सामान्याक समजसारके सुलभ , चालंत रूप वेगळावप कठीण . 
• नीज कोंकणी उच्चारण , नाद , व्याकरण हांचेर विविध परभाशांचो 
पगडो बसला . 
अधिकृत उपेगाखातीर लेगीत पुरोशा प्रमाणीकरणाचो अभाव . 


२ ) ( अ ) निकश : भौलिपीक स्वरूपांत कोंकणी भाशेची अभिव्यक्ती . 
( ब ) कोंकणी भाशेक जावपी लाव : 
• एखाद्री लिपी जाणा आशिल्ल्या अल्प शिक्षीत वाचप्याकय सहज 

कोंकणी वाचपाचो लाव मेळटा . 
• तकालशीबगर एकलिपीक लेखक जाय जाल्यार कोंकणी लेखन 
करूंक शकता . हेर लिपींचे अज्ञान ताका बाधना . 
थळाव्या विशिष्ट लिपीक दिसाळ्या - नेमाळ्यावरवीं बरपाक प्रसिध्दी 
मेळूक शकता . 
लिपी - समानतेक लागून हेर भाशीक कोंकणी वाचतीत अशी अपेक्षा 
करूंक येता . 


( क ) कोंकणी भाशेचें लुकसाण : 

कोंकणी बरप वा पुस्तक हांचे सरसकट वाचनाचे प्रमाण उणें जाता . 
लिपीच्या वंयेक लागून ते वाडप अशक्य . 
• वाचक वर्ग वाडोवचेखातीर लिप्यंतराचें आलायदा वजें बरोवप्यांक 

उखलचें पडटा . 
• वितरणाचे क्षेत्र मर्यादीत उरता . 
• खपाचो आंकडो वाहूक पावना . 
लेखक विस्तृत वाचक वर्गाची पावती मेळपापासून वंचित उरता . 
हेर - लिपीक वाचप्याचें लिपीक विशमतायेक लागून लुकसाण जाता . 


. 


३ ) ( अ ) निकश : साबार भुगोलीक वाठार तशेंच भौ - संस्कृतीक 

संदर्भात कोंकणी . 
( ब ) कोंकणी भाशेक जावपी लाव 

विविधतापूर्ण फाट ā य बरपाक लाभता . ललित लेखनाचो दर्जा वाडूंक 
सैमीक गिरेस्तकाय लाभता . 
अंतर्संस्कृतीक आदान - प्रदाना लागून कोंकणी समाज गिरेस्त जाता . 
कोंकणी मनशाची परिपक्वताय , आकलन शक्त आनी संवेदन क्षमता 
वाडटा . 
• कोंकणी मनशाची प्रतिकार शक्त आनी तिगपाची तांक वाडटा . 
• दिश्टीकोण विशाळ जाता , अदीक समजिकाय येता . मनोबळ वाडटा . 

• लोकवेद तशेंच अक्षरवेद हांची आस्पत वाडटा . 


( क ) कोंकणी भाशेचे लुकसाण 
• परस्पर संबंदांत आजय फावोशी प्रत्यक्ष लागसाण येवंक पाविल्ली ना . 

परकेपणाची , असुरक्षिततायेची भावना कोंकणी - मनांत वावुरता . 
• विविध कोंकणी समुदायांमदीं जवळीक आसुनय नाशिल्ल्यांत जमा . 

भुगोलीक अंतरान भावनीक एकचार आडावला . हे लुकसाण भरून 
काडचेली गरज आसा . 
• परस्परांमदीं उलयतना परभाशेचो उपेग करचेली प्रवृत्ती वाडटेर . 
संस्कृतीक परकेपणाची भावना अचळय बळटा , ती आडावप गरजेचें . 


वयल्या फायद्या - तुटिच्या आलेखांक अनुलक्षून आमी कोंकणीक 
फुडाराक विकासावटेन व्हरतले जाल्यार , पयलीं लुकसाणाच्यो वाटो सांदच्यो 
पडटल्यो ; फायद्याच्या दिकेन जाणीवपूर्वक पावलां मारची पडटली . ही पावलां 
निखट्या सुचोवण्यांच्या वा अमूर्त येवजणांच्या आदारार मारली जाल्यार फळाक 
पावची ना . येवजण आंखच्या आदीं , तिचेय पावंडे थारावचे पडटले आनी त्या 
पावंड्यांचेर कोंकणी मनशान व्यक्तीगत आनी सामुदायीक रितीन कसो वावर 
करूं येता , हेवय थारावचे पडटले . हे खातीर कोंकणी समाजाचो पांच थरांचेर 
विचार करूंक जाय . आनी विकास येवजण करतना कोंकणीची ( आदीं 
उल्लेखिल्ल्या तीन आंगांनी ) वाढ - उदरगत जातली हाची जतनाय घेवंक जाय . 
अशे तरेन विकासावटयां वतले जाल्यार कोंकणी मनशानय पांच पावंड्याचेर 
सतत आनी निर्धारान वावर करूंक जाय . कसो हे फुडली मांडावळ दाखयतली . 


१ ) ( अ ) स्तर : कोंकणी मनशान व्यक्तीगत स्तरार करीसारकें कार्य 
( ब ) करपासारकें कार्य - आंखपाजोगी येवजण : 

घरांत आडवादाबगर कोंकणीच उलोवची . परभाशीक मनशाकय 
शिकोवची . भायर जमता थंय - थंय बिनचूक कोंकणी भास वापरची . 
वेगवेगळी उतरां वापरची . घरगुती बरप कोंकणीत करचें . अनवळखी उतरां 

आपणावची . 

कोंकणी वर्तमानपत्र चुकनासतना विकतें घेवन वाचचें . शक्य तों नवें 
पुस्तक विकतें घेवचे . किमान वर्साक चार कोंकणी आंक विकते घेवचे . 
निदान एका नेमाळ्याची वर्सकी पटी भरची . चार वेळा तरी वर्तमानपत्रार 
बरोवचें . हेरांक कोंकणीत पत्रां बरोवची . भुरग्यांक कोंकणी वाचूंक / बरोवंक 
अवश्य शिकोवचे . लागी कोंकणी माध्यमाची शाळा नासल्यार लेगीत . 
भुरग्यांक कोंकणी कार्यक्रम दाखोवचे तशेंच तातूंत वांटो घेवंक उत्तेजन 
दिवचे . भाशेचो अभिमान जागोवचो . कोंकणी पुस्तकां भेट म्हूण 
घरच्यांक / हेरांक दिवपाचो परिपाठ दवरचो . 


२ ) ( अ ) स्तर : कोंकणी व्यक्तीन समाजीक थरार करिसारकें काम 
( ब ) करपासारकें कार्य - आंखपाजोगी येवजण : 
• उपचारीक बरपां - आमंत्रणां आदी फकत कोंकणींत करची . वेवसायीक 

सरकारी कामाक कोंकणी वापरूंक सुरवात करची . संद मेळटा तेन्ना 
कोंकणींत / कोंकणीविशीं मुजरत उलोवचे - बरोवचे . कोंकणी पुस्तकां 
नाटकां - आंक - चलचित्रांविशीं भासाभाशेत जरूर वांटो घेवचो . दुसरे 
विशय शिकपी भुरग्यांनीय विद्यार्थ्यांनी कोंकणीविशयक प्रकल्प करचे . 
जमल्यार नियाळ - लेख - रसग्रहण वृत्तपत्र / नेमाळ्यांत बरोवचे . 
प्रमाणीककरणाच्या हावक्याक भियेनासतना भौशीक उलोवप / बरप करचें . 
हे करून आपूण प्रमाणीकरणावटेन कोंकणी व्हरपाक हातभार लायता हे 
मनापासून मानून घेवचें . अवास्तव भाशीक सोंवळेपण तशेंच अतिरेकी 
भाशीक पासमेळेपण कोंकणी बरयतना ( उपचारीक - वेवसायीक थरार ) 
मुजरत टाळचें . उलयतनाय किमान उपचार / भाशीक संकेत पाळचे . 
• आपणाल्या घराब्यांत - परिसरांत विखुरिल्ली कोंकणी - भाशीक संपत 
बारीकसाणेन पुंजावची . 
• लक्षवेधी , दुर्मिळ अशा संस्कृतीक वा भाशीक वैशिष्ट्यांचे वा 
घडणुकांचे शब्दांकन - चित्रांकन - छायांकन करचे . लागींच्या कोंकणी 
सेवा करपी संस्थांकडेन सहकार्य करचें . 

३ ) ( अ ) स्तर : सांघीक रूपांत कोंकणी भौसान समाजीक थरार 

करपासारको वावर . 
( ब ) करपासारकें कार्य - आंखपाजोगी येवजण . 

• चडांतचड तरनाटो हिन्दी शिकपाच्या निबान आपशींच देवनागरी 

शिकता . ताका कोंकणीवटेन आकर्शित करचे खातीर विशेश शिष्यवृत्ती , 
मित स्पर्धा , पुरस्कार , मेळावे आंखचे . जमता थंय - थंय देवनागरी कोंकणीच 

वापरची . 

वेवसायीक तशेंच समाजीक मेळाव्यांनी कोंकणीक प्रधानताय दिवची . 
• जायराती , हस्तपत्रका , वण्टीपत्रकां कोंकणीत उजवाडावची . 
गैर - कोंकणी माध्यमाच्या शाळांनी कोंकणी ऐच्छीक विशय 

म्हूण 
दवरपाक शाळाचालकांक तशेंच सरकाराक जागोवचे . 
पिल • गोंयांत कोंकणीक मानाची सुवात दिवची म्हूण गोंय सरकाराचेर चेपण 

हाडचें . सगल्या वाठारांतल्यान सुरवात म्हूण एक थारावीक मजकुराचें 
पोस्टकार्ड योग्य थरावेल्या शासकीय अधिकारी वा मंत्र्यांक पुराय कोंकणी 
समाजाच्यान धाडू येता . अशा पत्रांचो हुंवार येवचो . हाका आदार म्हूण 
सगल्या राज्यांतल्या विविध कोंकणी संस्थानी समान मजकुराचे अधिकृत 
पत्र एकाच वेळार राजभास मंत्र्याक धाडूं येता . सांघीक यत्नांक एक खासा 
बळ आसता . हाका जोडून हेर कार्यक्रम थारावचो . 


४ ) ( अ ) स्तर : विविध राज्यांतल्या कोंकणी समुदायांनी संघटनात्मक 

थरार करपासारकें योगदान . 
( ब ) करपासारकें कार्य - आंखपाजोगी येवजण 

• कोंकणी समुदाय सांपत्तीक नदरेन फावोवो घट आसा . लक्ष्मी - पुतांनी 
समाजीक वेवसायीक मंडळा - संघटनांक दिवचेल्या आदाव - अनुदानाच्या 
प्रमाणांत भाशीक वावराक अदीक पालव दिवचो . ज्ञातीय - जातीय 
धार्मिक कार्याक वापरतल्या निधीचो व्हड वांटो कोंकणीवटयां वळचो . 
जाल्यार फुडलो वावर शक्य जाता : 

. 


• वाड्यार – गांवांनी कोंकणीखातीर वावुरपी मंडळा एकतर घडोवची 
वा आसात ती अदीक कार्यक्षम करची . 

भासाभासो , काव्य - वाचन , लेखन - परिचय , संस्कृतीक दायज - दर्शन 
अशे ल्हान कार्यक्रम आंखचे आनी तातूंत थळाव्या व्यक्तींकच प्राधान्य 
दिवचे . ह्या मंडळांनी आपापणाल्या वाड्यावेल्या लोकांमदीं वचून 
थंयच्या - व्यक्तीगत स्तरार - कोंकणी खातीर कार्य करूंक सोदतल्यांची 
सुची करून तांका फावोशें वेवसायीक मार्गदर्शन , आर्थीक पालव आनी 
सुयोग्य संकलन पद्दतीची म्हायती दिवची . 
• कोंकणी - जन - जागृताय अभियान करचेखातीर विविध वाठारांतल्या 
मंडळां - संस्थानी एकठांय येवचे . व्यक्तीगत तशेंच भौशीक हेवेदावे कडेक 
सारून कोंकणी समाजाचें मानसिक बळगें वाडोवप ह्या घटकेक भोव 


आवश्यक आसा . 


• विविध राज्यांतल्या निसुवार्थी आनी तांकीवंत कोंकणी सेवकांक लागी 
हाडून एक कोंकणी गर्भगूट ( core group ) घडूंक जाय . हे शक्य ना 
जाल्यार , सगल्या कोंकणी भाशीक प्रदेशांतल्या संस्थाचो एक - एक 
प्रतिनिधी आस्पावन कोंकणी खातीर एक अनुपचारीक भौ - उद्देशी मित्र 
पंगड तरी घडोवपाक हरकत नासची . हे खातीर वेगींच पावल घालूक 


जाय . 


५ ) ( अ -१ ) स्तर : कोंकणीखातीर निर्माण जाल्ल्या आनी आप 

वावुरपी संस्थानीं करिसारको वावर . 
( ब -१ ) करपासारकें कार्य - आंखपाजोगी येवजण : 

• आपापणाल्या वाठारांत उपलब्ध आशिल्ल्या विशिश्ट लिपीतल्या 
बरपाचें लिप्यंतर करचेलो वावर हातांत घेवचो . चडांतचड कोंकणी बरप 
देवनागरीत उपलब्ध जावचे हे खातीर मनीसबळ तशेंच संगणकीय यंत्रणा 
उबारची . 
• नव्या - नव्या कोंकणी लेखक- अभ्यासकांकराज्यवाठाराच्या भायल्या 
वाचकवर्गाक मेळचे खातीर मेजकी पूण शिस्तबध्द पावलां उखलची . दर 

संमेलन - मेळावो - परिसंवादाची आखणी अशी आसची की तेवरवी ताची 
लिखीत गंगाजळी किमान हातबरपां रूपान फुडाराक संदर्भ साधन म्हूण 
उपलब्ध जावची . वर्साक किमान चार दीस तरनाट्या / उमेदी 
आपवावुरप्यांखातीर विचारसभा , शिबीर , कार्यशाळा आंखच्यो . दरेका , 
कोंकणी संस्थेन ह्या खातीर पांच ते धा वांगडी - खर्चावांटो उखलून 
धाडचे . त्या वांगड्यांनी गंभीरपणान वावर करून आपल्या संस्थेक फावोशें 
' कार्यरूपी योगदान ' दिवचें . सुवाळ्यावेलो खर्च वांटावन संस्थांनी 
सुविधांवेलो आर्थिक विनियोग वाडवचो . 


५ ) ( अ -२ ) स्तर : कोंकणीच्या अधिकृत संस्थांनी युध्द पातळेर 

कारिसारकें कार्य 
( ब -२ ) करपासारकें कार्य - आंखपाजोगी येवजण : 

• कोंकणी शुध्दलेखनाचे नेम योग्य संदर्भात दसकांत एक वेळा परतून 
नियाळून तांचेर शिक्कामोर्तब करचें आनी नवी आवृत्ती उजवाडावची ; 
सहज उपलब्ध करची . 
• उपचारीक / वेवसायीक / अधिकृत उपेगाक आवश्यक इतले तरी 
कोंकणी वापराचे शास्त्रपुराय प्रमाणीकरण थारावचे . हे विविध संबंदीत 
संस्थांच्या सहकार्यान जावचे . हे सहज शक्य आसा . 
• आजवेर उपलब्ध आशिल्ल्या विंगडविंगड शब्दकोशांक तशेंच 
उतरावळीच्या हेर संकलनांक मुखार दवरून एक समग्र कोंकणी 
उतरावळीचो अर्थ आनी शब्द संग्रह तयार करचो . हातूंत उच्चार , अर्थ , 
शुद्धलेखन हांची विविध रुपां तशेंच तांचो प्राथमिकता - क्रम थारचो . 

आयजमेरेन फकत नेमाळ्यांनी उजवाडा आयिल्या बरपाची एक 
शास्त्रशुध्द सांठवण करची . अशे तरेन उपलब्ध नाशिल्ल्या बरपाची data 
bank तयार जातली . गरजेचे परिभाशीक ग्रंथ , संदर्भ ग्रंथ तयार करूंक 
नेमस्त पावलां उखलची . प्रकल्प कालबध्द आसचे . ग्रंथ उजवाडा येवचे . 
• विविध वैयाकरणी बरपां / ग्रंथांचे - सम्यक भासाभाशे उपरांत - वेवस्थीत 
संकलन करून एका मार्गदर्शनपर व्याकरणाची निर्मणी करची . हे खातीर , 

त्या - त्या ग्रंथाचे बरोवपी आनी हेर भौ - भाशीक विद्वान हांचे फावोशें 
सहकार्य घेवचे . 
• नवलिका आनी नाटकुली तशेंच लघुनिबंद आदि लघु तशेंच लघुतम 
बरपांचे विविध लिपींतल्यान देवनागरीत लिप्यांतर करचें . तशेंच हांचेर 
कालबध्द नियाळ बरोवन घेवन ते दिसाळीं - नेमाळी हांचेवरवीं सामान्य 
वाचप्यामेरेन पावोवचे . दरेका कोंकणी संस्थेन युध्द - पातळेर 
वर्तमानपत्रावरवीं वा हेर संपर्कावरवीं सदस्यनोंदणी करची . सदस्य दोन 
तरेचे आसचे . आप - वावुरपी आनी पालव - दाते . ह्या दोगांयखातीर वर्गणी 
वेगवेगळी पूण थारावीक आसची . 
• पालव - दात्यांक वर्गणेभायरय हेर तरेचो पालव दिवपाक मेकळीक 
आसची . तशें उत्तेजन दिवचे . मात ह्या पालवाक गुप्तदानाचे स्वरूप 
आसचें . ताची अनाठायीं जायेरात जावंनये . मात काय सवलती तांका 
दिवच्यो . 
• आप - वावुरप्यांनी कामाक पाळो दिवचेली तरतूद घटनेंत आसची . ते 
बदला तांका वळखपत्र आनी हेर कसलीय सुविधामेळची . मात ह्या 
सुविधांचे / वळखपत्राचे दर वर्सा सदस्याचे काम पळोवन नुतनीकरण 
करचें . 
• दरेक अधिकृत संस्थेन आपणालें वार्षिक कार्य - नियोजन करून ते 
ल्हानशा हास्तपत्रिकेवरवीं / वृत्तपत्रावरवीं वांगड्यांक कळीत करचें . हातूंत 
नियोजीत कामाची म्हायती , ताका आवश्यक काळ आनी तें कोणाकडेन 
सोंपयला हाची म्हायती आसची . आदल्या वर्साच्या कामाची सध्यास्थिती 
वा ते खातीर वाडोवन दिल्लो काळ हाचीय म्हायती आसची . 
• आजवेर कोंकणीत उजवाडा आयिल्ल्या बरपाची / पुस्तकांची म्हा 
वळेरी तयार करची . हे खातीर वेगवेगळ्या राज्यांतल्या विविध संस्थाचें 
सहकार्य घेवचे . 
• विविध राज्यांतल्या कोंकणी समुदायांनी बेगोबेग ‘ जशे आसात तशे ' 
ह्या तत्वार एक स्वयंसेवी अशी समुदाय सन्मित्र संघटना स्थापन करूंक 
जाय . ह्या खातीर गोंयच्या संस्थेन फुडाकार घेवचो . ह्या संघटनांचो 


अक्षर सरिता 


१४२ 


फुडाराक एका महासंघांत विस्तार करूंयेत . हाचेर देखरेख करूंक एक 
खासा समुदाय सन्मित्र मंडळ आसूंक जाय . ह्या मंडळाचे काम भास 

साहित्य हांचेपुरते मर्यादीत नासचें . महासंघाच्या वावराखातीर अपेक्षीत 
का अनुदान मेळोवपाखातीर समुदाय सन्मित्र मंडळान वेगवेगळ्या थरांचेर 

सुनियोजीत यत्न करचे . 


वयर सुचयिल्ल्यो वाटो कोंकणी जनांक व्यक्ती म्हूण तशेंच समुदाय 
म्हूण चितूंक लावचेल्या हेतान मांडल्यात . ताचेभायरय , आमी व्यक्ती तशेंच 
समाज म्हूण करिसारकें जायतें आसा . पयले सुवातेर , कोंकणीखातीर आपणालें 
कर्तव्य वळखून , योगदान करचेलो दृढ निर्धार करूंक जाय . 

निर्धार करूंक जाय . दुसरें , कोंकणीचे 
भविश्य उज्ज्वल करताना तिगेल्या भौ - संस्कृतीक तशेंच विविध भुगोलीक 
वाठारांचे म्हत्व नदरेसामकार दवरचे पडटले . ह्या खातीरय काय सुचोवण्यो कोंकणी 
व्यक्ती - संस्था - समुदायाक करीन दिसतात . 

आपापल्या तांकीनुसार वेगळो वाठार भोंवन पळोवचो . भास - वेश - अन्न 
लोकवेद हांका जाता तितल्या वाटांनी आपणावचे . हेवरवीं , आत्मिक लागेबांदे 
तयार जातात आनी हे तरेन कोंकणी समाज लागी येता . मागीर आपशींच भास 
वर्धनय जाता . 

विद्यार्थी देवाण - घेवाण कार्यावळ समविचारी व्यक्ती / संस्थांच्या 
आदारान आंखची . शिक्षण / समाजसेवक हाणी हे खातीर संसाधनांचे बळगें दिवचे . 
अशाच धर्तेर लेखक - कलाकार हांचे खातीरय कार्यावळी आखूक येतात . फकत 
ते खातीर , विविध संस्थांमदीं सहकार्याची भावना वाडीक लागूंक जाय . व्यक्तीगत 
हावेस वा अभिमानाचो निचरो जावंक जाय . 

लेखकांनी ललित बरप आनी हेर गंभीर / वेवसायीक / अधिकृत बरप हातूंत 
फरक करचो . ललित बरपांत शैली - उतर - मोडी आनी प्रादेशिकतेक 

मुक्तद्वार 
दिवचें . पूण हेर उपचारीक बरपांत , योग्य उतर आनी फावोशे नेम पाळचे . पुराय 
कोंकणीसमाज हो आपलो वाचपी आसा आनी आसचो ह्या हावेसान बरोवचें . 
लिपीक बंदनांत आपणाली निर्मणीक्षमता आनी कल्पनाशक्त जाय तशी फुलारूंक 

वळखून सर्वमान्य लिपीत म्हणचेच देवनागरीत बरोवचेलो परिपाठ 


शकना , 


हे 

दवरचो . लिप्यंतराचो त्रास तशेंच अल्पवितरणाचो खेद कोंकणीक भेकडावचो 
ना , हाची जतनाय घेवची . 

सामान्य कोंकणी मनशान काळाभायरीं जायत वचपी उतरां जाता तशी 
जिबेर दवरची . नवीं परभाशीक उतरां आपणावची , पूण मुळांत आशिल्ली 
परभाशीक उतरां पुरायेन आनी काळजाथावन स्विकारची . दुसऱ्या भाशेंतल्यान 
आयिल्ल्या उतरांनी कोंकणीभास उणाक थारची ना , गिरेस्तच जातली . पूण ही 
आवक मूळ कोंकणी उतरांक कडेक सारून जावची न्हय . 

भास हो एक जितो - जिवो वझरो ; तो थिरावन नेम आनी प्रमाणाच्या 
अशीर फोर्मांनी घालो जाल्यार थंयच थिजून सुकतलो , आट्टलो . भाशेक नेम 
जाय उण्यांत उणे ... आनी प्रमाण जाय तेंवय सुटना थंय ... चुकना तेन्ना ! हेरशी 
प्रामाणीकपणाचो भार काळान आनी उपेगान आपल्या पाथ्यार घेतिल्लो आसा ... 
फकत आमी हातसोडून आपणाली भास सर्वार्थान आपणावंक जाय . उलोवपाक ... 
बरोवपाक ... सपनेवपाक ... फुडले काळ पळेतलो . 

लि 


साहित्याची वालविस्तार : तथ्यां आनी पथ्यां 


' साहित्य ' ह्या उतराचे जायते प्रतिशब्द / अर्थ मेळटात . तातुंतले वेंचीक 
अर्थ म्हळ्यार : १. एकवट ( ऐक्य ) ; २. इश्टागत ( मैत्री ) ; ३. काव्यशास्त्र ( po 
etics वा साहित्यनियाळ / समजणी ) ; ४. काव्य ( poetry ) ; आनी ५ . 
साधनसामुग्री . “ साहित्य ' ह्या उतराक literature हो प्रतिशब्द वापरतात . 
सरसकटपणान ' साहित्य ' ह्या माथाळ्याखाला बरपाची पांच - स रुपां आस्पावतात . 
ती म्हळ्यार : १. ' विज्ञान ' ( सिद्धांतीक स्वरुपाचें बरप ) ; २. दर्शन ( तत्वगिन्यान 
वा तात्विक चर्चात्मक बरप ) ; ३. शास्त्र ( प्रयुक्त वा applied प्रकृति , विज्ञानिक 
तशेंच समाजविज्ञानिक बरप ) ; ४. इतिहास ( इतिवृत्त वा घडणुकांचो / काळाचो 
' लेखा - जोखा ' ) ; ५. काव्य ( जीवित वा सत्याच्या खंयच्याय आंगाचे 
जीवसाणयुक्त तशेंच ओडलायणे चित्र वा दर्शन ) . आयच्या काळाचो विचार 
केल्यार , हातूंत प्रकृति - समाज हांका जोडपी में पारिस्थितीक ( ecological ) 
आनी सांस्कृतिक बरप आसा हाचोय समावेश जाता . 

हीच काणी पश्चिमी साहित्य परंपरेतय दिसून येता . Literature म्हळ्यार 
writing having permanent worth through intrinsic excellence 
( उत्तमोत्तम आंतरीक तांक आशिल्ल्यान कायमस्वरुपी मोल लाभिल्लें बरप ) . 
जेन्ना तें मौखिकरुपी आशिल्लें तेन्ना ताका Oral literature म्हणटाले . ' Lit 
erature ' ह्या उतराचे हेर अर्थ आसात : १. एकाद्या व्यक्तिचें , लोकसमुहाचें वा 
भाशेंतलें सवन बरप ; २. एखाद्रया विशयावेलें बरप ; ३. साहित्यिक बरपावळ ; ४ . 
कसलेय तरेचें छापी / लिखीत बरप . 

पूण आज आमी ज्या ‘ साहित्य ' ह्या गजालीचो विचार करूंक पळेतात , 
तातूंत रूढ / ढोबळ / चालंत अर्थान फकत ‘ काव्य ' ह्या नावाखाला येवपी बरपाचो 
विचार जाता ; आनी जावंकय फावो . हाचे कारण , संवसारांतल्या सगल्या 
संस्कृतायांनी ' काव्य ' वा ' poetry ' ह्या उतराचो आद्य उपेग आज आमी ज्याका 
साहित्य मानतात ताचो निर्देश करपाकच केला . लक्षात घेवपाजोगी गजाल 
म्हळ्यार , काव्य हे सभ्यतायांचो ( civilizations ) उदेव जावचे आदींच अस्तित्वात 
आशिल्लें . उतरांतल्यान व्यक्त जावन तें जीबेर जीतें उरलें . ग्रांथिक ( लिखीत ) 
रुप मेळसर श्रुती जावन तिगलें ; बरपाक्षरी म्हूण हस्तांतरीत जावचे आदी लोक 
वाङ्मय म्हूण ' अक्षर ' जालें . साहित्यविचाराच्या परंपरेन ताका ‘ वाङ्मय ' म्हूण 
श्रुति आनी लिपीबद्ध ह्या रुपांनी वरजायलें . 

म्हण्टरीच , ' साहित्याची परंपरागत समजणी मेळटली जाल्यार ' काव्य ' 
वा ' poetry ' ह्याच उतराचो आदार घेवंचो पडटा , आनी ' साहित्यिक ' म्हळ्यार 
परंपरेन जाका ‘ कवी ' वा ' poet ' म्हळा ताचे फाटली अर्थावणी लक्षात घेवची 
पडटा . ' कवी ' म्हळ्यारः विद्वान ; बुद्धीमान ; सर्वज्ञ ; कविता करपी ; सूर्य ; असो 
लेखला , जाल्यार ‘ poet ' हाका maker वा निर्माण करपी अशें गणला . हे सगले 
लक्षात घेतल्यार , भारतीय ( तशेंच पश्चिमी ) वाङ्मय परंपरेन काव्य / poetry 
हाकाच ' साहित्य ' कित्याक म्हळ्ळां तें होलमता . ह्या भासाभाशेत ' काव्य ' हे 
उतर ह्याच अर्थान फुडेंय वापरप जातलें . ताचो आवाठ ‘ सर्जनात्मक बरप ' असो 
धरचो . 


साहित्याक आवश्यक गजाली : 

आतां , तरनाट्या साहित्यिकांक एक प्रस्न पडूंक फावोः साहित्याक 
म्हळ्यार काव्याक आवश्यक बाबी खंयच्यो ? हेमचंद्रा ( १२ वें शतक ) सारक्या 
आचार्यांनी ' प्रतिभा ' ( genius ) होच मुळावो गूण साहित्याक आवश्यक मानला . 
पूण ताचे वांगडाच , विद्वानांनी व्युत्पत्ति , अभ्यास आनी संस्कारकारिता हींवय 
काव्या खातीर आवश्यक गणल्यांत . मम्मट हाणें तांक ( शक्ति ) , निपुणताय आनी 
अभ्यास ह्या घटकांक म्हत्वाचे मानून , प्रतिभा मुळावी आनी व्युत्पत्ति तशेंच 


अक्षर सरिता 


१४६ 


अभ्यास आदारदिणे घटक म्हळ्यात . प्राचीन आचार्यांच्या मत्तान कवीच्या 
काव्याक ( वा साहित्याक ) प्रेरणा दिवपी दोन गजाली आसतात : आपउक्तावण 
( आत्माभिव्यक्ति ) आनी सौंदर्यावटयां ओडो तशेंच तोखणाय . हांचेवरवीं , कवीची 
( साहित्यिकाची ) वृत्ति घडटा आनी बरोवपाक तो प्रेरीत जाता . 

त्या भायर , कवीवृत्तीच्या पेल्यान आशिल्ल्यो कांय बाबी कवीक 
बरोवपाक प्रेरणा दितात वा उद्युत करतात . तांका ‘ काव्य - कारण ' हे नांव 
आचार्यांनी दिला . हातुंतली पयली प्रेरक गजाल म्हळ्यार पारिस्थितीक ( ज्यातूंत 
समाजीक , पारिवारीक म्हळ्यार कुटुंबीक आनी वैयक्तिक म्हळ्यार व्यक्तीगत 
परिस्थितींचो आस्पाव जाता ) ; दुसरी , प्रेरणाशक्ति प्रतिभा ( ज्यातूंत आस्पावतात 
कल्पनाशक्त , सौंदर्यानुभूति , संवेदनशीलताय , शब्द आनी अर्थाची सुक्षीम 
पारखणी , सहज अभिव्यक्ती आनी उन्मेष वा फुलोर ) जी बरोवपाक निमित्तमात्र 
थारता ; आनी तिसरी गजाल म्हळ्यार , लोकशास्त्राचे व्यापक गिन्यान , सत्संग , 
श्रवण ( आयकुवप ) , मनन आनी अभ्यास हांचो एकसणीं पालव जो काव्य 
रचनेक ( साहित्य - निर्मणेक ) फावोशी विकसीत करूंक हातभार लायता . 

वामनासारक्या आचार्यान तर काव्याक कारण थारपी गजालीं मदीं 
लोकविद्या हो घटक म्हत्वाचो मानला . हांगा ' लोक ' म्हळ्यार निखटीं मनशां वा 
सुवात न्हय ; जाल्यार थीर आनी फिरपी ( स्थावर आनी जंगम ) संवसार तशेंच 
जगाच्या व्यवहाराचे लोकज्ञान , हे लक्षात घेवंक जाय . तशेंच ' विद्या ' ह्या घटकांत 
शब्द , स्मृति , अभिधान कोश , छन्द लक्षणां , कलाशास्त्र , राजनीत , इतिहास आनी 
( आयच्या काळार ) पारिस्थितीकी हांचो आस्पाव जाता . बरें साहित्य रचतलो 
जाल्यार बरोवप्याक वयल्या सगल्या गजालींची थोडीभोव जाण आवश्यक थारता . 


साहित्यिकान पाळपाजोगी पथ्यां : 

साहित्यिक बरयता कित्याखातीर ? हाची जाप तरातरांनी दिल्ली आसा . 
हालींच्या काळार कलेखातीर कला तशें ' बरोवपाखातीर बरप ' अशें म्हणप जाता . 
पूण हाचो अर्थ , कसलोच औचित्याचो पात्सो बाळगिनासतना , नितीमुल्यांचो 
धरबंद दवरिनासतना बरोवप म्हळ्यार कलेखातीर कला जायना . उलट , बाह्य 
प्रयोजनां आनी आलायते हेतू वा प्रलोभनां ( ताळण्यो ) वा दबाव बाळगिनासतना 

निखळ कलात्मक अभिव्यक्ति सादप म्हळ्यार कलेखातीर कलाहे ब्रीद आपणावप . 
हातूंत उक्ते विचार , मनमेकळ्यो भावना आनी निर्भेळ संवेदनशीलताय वावुरता . 

हाचे परतें , जीवना खातीर कला हातूंत जीवन सर्वोपरि लेखून कलेचो वा 
काव्याचो साधन वा माध्यम म्हूण मनरिजवणेखातीर , आनंदा खातीर , सेवाभावी 
नदरेन तशेंच आत्मसाक्षात्कार वा सर्जनात्मक आवश्यकता म्हूण उपेग करप जाता . 
काय वेळा जीविताच्या खर झळपाक कांचवेवन वा जिणेच्या कठोर , अन्याय वा 
सोंसपा नज अशा ( असहनीय ) वस्तुस्थितीक विटून / भियेवन वा वितरागून , एक 
पुरायेन काल्पनिक साहित्यिक विश्व निर्मुपाच्या वावराक साहित्यिक लागता . 
हाका जीवितासावन पलायन अशेंय म्हण्टात . 

पूण वयल्या - वयर पळेल्यार दिसता तशें हे पळपुटेपण न्हय ; जाल्यार 
जिणेविशींची आस्था वा संवसाराविशींची ओढ पुरायेन नश्ट जावची न्हय , हे 
खातीर साहित्यिकान उखलिल्लें तें पावल आसुंयेता . फकत काल्पनिक वा 
अद्भुतरम्य आसा म्हूण तें त्याज्य आसतले अशेंय ना . कविप्रतिभा उणी 
आसल्यारच तें हीणकस थारता . प्रतिभावंताच्या प्रज्ञेक , अभ्यास आनी 
निपुणतायेचो आदार मेळ्ळ्यार तसलें ‘ काव्य ' लेगीत जीविताकडेन लागींच 
पावयता , आनी ' अचळय ' , संवसार समजुपाची नदर दिवन वता . 

कसलोय अतिरेक साहित्याक मारक थारता . वास्तवाकडे न 
अतिप्रामाणिक रावचेलो अट्टाहास बरपाक बटबटीत कल्पना विरयत अनाकर्शक 
अभिव्यक्ति करून वडयता ; जाल्यार , कल्पनातिरेकय बरपाक एक विशिश्ट , 
नकली वा अडेचो रुपकार प्रदान करता . शेवटी , “ काव्य ' वा ' साहित्य ' रचप 
म्हळ्यार सर्जनाची प्रक्रिया समजून घेवन तिका आपणावप . हे प्रक्रियेत 
मन - आत्मो हांचो परस्परपूरक सहभाग जाय . देखून ह्या तीनय घटकांची जतनाय 
गरजेची : कूड माध्यम वा साधन म्हूण ; मन क्रियेचे मळ म्हूण , आनी आत्मो 
चेतना जागोवपी तांक / अंश म्हूण . हांच्या सहयोगानच उत्कृष्ट बरपाचे सर्जन 
जावं येता , जे वरवीं जीविताचें सम्यक दर्शन घडटा ; जिणेचेर चिंतन घडटा , 
भाव - विचार - विकारांचे संवेदनशील नदरेन मेळावण घडटा आनी साकार तशेंच 
निराकारा मदलो भेद अळंग कडसरता . 

असले ‘ काव्य ' वा ' साहित्य ' काल , देस , युग , प्रकृति तशेंच जात 


प्रक्रियेत कूड 

धर्म - भास - लिंग ह्या वेगळचारांच्या पेल्यान वचून वाचतल्याच्या / पळेतल्याच्या / 
आयकतल्याच्या काळजाक भीडटा आनी अंतर्मनाक भावता . अशे तरेच्या बरपांत 
आपशींच शब्द आनी अर्थ , लक्षणा आनी व्यंजना , ध्वनि - रस - अलंकार हाचें 
फावोशा प्रमाणांत संचारण जाता . तातूंत औचित्य वावुरता , जीवसाण वसता 
आनी देखून कविप्रतिभेचें मनभुलोवणें दर्शन घडटा . 

हे लक्षात घेवनच , आचार्यांनी साहित्यांत प्रतिभेक बीज वा बियाण्याचे 
मुळावें स्थान दिला . प्रतिभेक श्रुति आनी अभ्यास ( अध्ययन , मनन आनी सलग 
येसाय ) अशे परीन पालव दितात जे परीन बियेक माती आनी उदक हांचो संयोग 
पाना - फुलां - फळां धरूंक आदार दिता . म्हूण आधुनिक बरोवप्यानय प्रतिभा हेच 
काव्याचे सर्वस्व आनी एकमेव लक्षण अशें समजनासतना , प्रतिभा ही एक कीट 
जिका अभ्यास , सत्संग आनी मननावरवीं फुलोवची पडटा हे समजूंक जाय . ते 
खातीर , आपूण कित्याखातीर बरयतां हाची जाप ताका खबर आसूंक जाय ; तेच 
वांगडा , उत्कृश्ट बरप म्हळ्यार कितें आनी निकृश्ट वा टाकावू कशें वळखुचें 
हाचेंय धंगण ताका आसूंक जाय . 

म्हणचेच साहित्याकडेन पळोवचेली ‘ नदर ' ताणे केळोवंक जाय आनी 
' साहित्य समजणी ' वाडोवंक जाय . हांगा ' साहित्य - नियाळ ' वा ' समिक्षा ' ह्या 
संकल्पनेचो अर्थ आनी उपेग साहित्यिकाखातीर आवश्यक थारता . उत्तम 
साहित्यिक हो बऱ्यापैकी गुणग्राही रसिक आसुंयेता पूण तो बरो समीक्षक 
आसतलोच अशें ना . कारण समिक्षा हीवय साहित्यावरी निखटी कला न्हय तें एक 
शास्त्र . तिचे दोन फांटे फुट्टात : एक सिद्धांतिक आनी दुसरो प्रयुक्त . ज्याका 
आमी पुस्तक परीक्षण बी म्हण्टात ती प्रयुक्त समिक्षा . जे भासाभाशेवरवीं रसग्रहण 
करूंक , साहित्य - समजणी मेळोवंक , साहित्य विचार - विवेचन करूंक आदारभूत 
तत्वां मेळटात , तुळा वा मोलावणी करूंक फावोशे निकश criteria मेळटात ; 
एखाद्री भास - समाज - संस्कृति हांचे संदर्भात मुळावो साहित्याविशयक अभ्यास 
करपाक मार्गदर्शक सिध्दांत मेळटात ; साहित्यांतली सुप्त तांक वा कृतिची वळख 
उपलापी करपी तथ्यां सांपडटात ते तर्कयुक्त , वास्तवसिद्ध , विचारपूर्ण आनी 
कल्पक भासाभाशेक सिध्दांतिक साहित्य - नियाळ म्हणटात . असल्या 
भासाभाशेच्या आदाराचेर जो कृतीचो , कवी / साहित्यिकाचो वा एकंदर साहित्याचो 

अभ्यास जाता ताका उपेगीत साहित्य - नियाळ म्हणटात . सद्याक कोंकणी 
साहित्याच्या मळार समिक्षेची गरज प्रकर्शान जाणवता . 


कोंकणी साहित्याक भेकडावपी तथ्यां : 

कोंकणी साहित्याक पूरक आनी प्रेरक समिक्षा घडना हो सूर फाटली ४ 
५ वर्सा सातत्यान वेगवेगळ्या साहित्यिक माचयांवेल्यान जेश्ठ साहित्यिकांकडल्यान 
कानार पडटा . २००६ वर्सा , दामोदर मावजो हाणी कोंकणी कादंबरीवेल्या राष्ट्रीय 
चर्चासत्रावेळार पुरोशी आनी फावोशा दऱ्यांची समिक्षा कोंकणींत घडना असो 
शीण काडलो . २०० ९ वर्सा , साहित्य संमेलनाच्या माचयेवेल्यान रमेश वेळुस्कार 
हाणीं अध्यक्ष ह्या नात्यान उलयतनाय अशा तरेची खंत उक्तायली . ' बिम्ब ' 
मासिकाच्या फेब्रुवारी २०० ९च्या अंकांत आयिल्ल्या मुलाखतींतय वेळुस्कार 
हाणी समिक्षकांक “ रियाज ' करचेलो सल्लोय दिला . समिक्षेच्या वाठारांत थोडें 
भोव हातबोट हालोवपी कामे , म्हूण म्हाका आमगेल्या मान्यवर साहित्यिकांल्या 
मत्तांचे स्वागत करीन दिसता . पूण तरीकूय ही मत्तां निदान १०-१२ वर्सी आदीं 
प्रखरपणान उक्तावन तांचेर विचार करून मार्ग काडूंक जाय आशिल्लो अशेय 
प्रकर्शान दिसता . 

अशें म्हणपाचे कारण म्हळ्यार , १ ९९ ६ वर्सा कोचीक जाल्ल्या साहित्य 
संमेलनांत साहित्य - नियाळ ह्या विशयाचेर आमंत्रित प्रपत्र सादर करतना प्रस्तुत 
लेखकान कोंकणी साहित्य संवसाराक जागयिल्लें . फुडल्या दोन वर्सीमदीं , 
आपलेपरीन समिक्षेत चानये वांट्याची भरय घाल्ली . पूण समिक्षात्मक बरपाचे 
वर्धन करपाक , ते वरवीं साहित्याक ताकद आनी उत्तेजन दिवपाक नेमकी आनी 
कृतीशील पावलां उखलपाक विविध पावंड्यावेल्या संस्थांक तशेंच नेतृत्वाक 
अजून वेळ गावूक ना 

. 
हो शीण न्हय , हे सत्य ! हाचीच दुसरी वट म्हळ्यार अणकार ह्या संकल्पनेक 
कृतीबद्ध उत्तेजन दिवपाचोय पुरस्कार फाटली ५-६ वर्सी , ह्या बरोवप्यान ( एन् . 
बी . टी.च्या सहकार्यान थळाव्या संस्थांनी घडोवन हाडिल्ल्या राष्ट्रीय 
चर्चासत्रासावन सुरू करून ) सातत्यान म्हालगड्या संस्थांकडेन तशेंच नेतृत्वाकडेन 
लावन धरिल्लो आसा . ताका लागून अशें म्हणना , पूण योगायोगान घडये 


अक्षर सरिता 

अणकाराची साबार शिबीरां , कार्यशाळा फाटल्या ३-४ वर्सीभीतर वेळोवेळार 
जाल्यो . जबाबदार संस्थांच्या पालवान हे अणकारीत बरप उजवाडाक आयला , 
आनी येतय आसा . 

परिणामस्वरूप , अणकार - वावराचे म्हत्व युवा वर्गाक पटूक लागले , 
आनी आज , ल्हवुल्हवू अणकारीत बरपाचेर कोंकणी भायल्या भासांनी समिक्षा 
जावंक लागल्या . थळाव्याच न्हय तर राष्ट्रीय तशेंच आंतराष्ट्रीय पावंड्यावेल्या 
माचयांचेर अणकारीत कोंकणी साहित्यकृतींचेर दर्जेदार चर्चा आनी समिक्षा घडत 
आसा . ह्या समिक्षात्मक बरपाक उजवाडा हाडपाची जापसालदारकी कोंकणी 
संस्थांनी वा कोंकणीक पालव दिवपी संस्थांनी घेवंक नाका ? तेच परीन , अशा 
तरेची आनीक चर्चासत्रां आयोजीत करून सरसकट कोंकणी साहित्याक राष्ट्रीय 
समिक्षात्मक मळार एक विशेश उठाव दिवंक नाका ? 

युवा साहित्यिकांक बरोवपाक उत्तेजन हेर साहित्यिक दीत , पूण तांचे 
बरप तिजतले जाल्यार समिक्षेची बारकायेन जाण आशिल्ले , समिक्षेची तत्वां 
समजावंक शकपाजोगे , योग्य उतरावळ दुभावाविणे वापरपाक शकपाजोगे , 
कोंकणीचे बारीक गिन्यान आशिल्ले आनी कोंकणी तशेंच हेर साहित्य सुक्षीम 
नदरेन वाचून आयिल्ले सर्जनात्मक कळाशी आशिल्ले चोखंदळ अभ्यासक जाय 
मागीर ते साहित्यिक आसूं वा समीक्षक ! 

फाटल्या ५०-६० वर्साचो कोंकणी साहित्य नियाळणेचो इतिहास आनी 
ताच्यो लिखीत पती पळेल्यार एक होलमता : असलो वावर आपापल्या मर्यादांभीतर 
रावनय शणै गोंयबाब , लक्ष्मणराव सरदेसाय , बाकीबाब बोरकार , पांडुरंग भांगी , 
मनोहरराय सरदेसाय , आनी हेर काय मेजकेच विद्वान करताले . तांगेली समिक्षा 
अदीक करून ( समाजविज्ञानीक गरजेनुसार वा साहित्यिक रसग्रहणाच्या गरजेनुसार ) 
प्रयुक्त आसताली , तरीकूय हांचेमदल्या काय जाणांची बरपां / भाषणां / लेख 
वाचतना तांगेल्या असामान्य अभ्यासाची आनी मननाच्या खोलायेची जाण जावन 
मान आदरान बागवता . 
आज हे फळयेंतले उरिल्ले शिलेदार म्हळ्यार रवीन्द्रबाब केळेकार . 

पूण 
हालींतरी तांचेकडसून अशें बरप वाचूंक ना . फुडले पिळगेंत अदीं - मदीं समिक्षात्मक 
बरोवपी साहित्यिक म्हळ्यार काशि उर्फ तेंडुलकार आनी रमेश वेळुस्कार . 

युवांखातीर रसग्रहणात्मक उत्तेजनार्थ सदर बरोवपी साहित्यिक म्हळ्यार दामोदर 
मावजो आनी माधव बोरकार . केन्नाय आमंत्रित लेख वा पुस्तक प्रस्तावना बरोवपी 
म्हळ्यार उदयबाब भेंब्रे , नागेश करमली , पुंडलीक नायक , चंद्रकांत केणी , मीना 
काकोडकार . पूण इतल्यान जायना . कोंकणी - शिक्षण क्षेत्राभायले दोन समिक्षा 
बरोवपी अभ्यासक म्हळ्यार ( साहित्याचेर ) डॉ . हरिश्चंद्र नागवेंकार , आनी 
( लोकवेदाचेर ) , शाम वेरेंकार . 

सत्य म्हळ्यार सद्याची कोंकणी साहित्यिकांची पिळगी फुडल्या युवा 
पिळगेक आपणाल्या जाण्ट्यांनी आपल्याक दिल्लें तसलें पाथेय दिवपाक एकतर 
उणी पडटा वा आयची युवा पिळगी तें घेवपाक फाटीं तरी रावल्या वा अनमनता . 
हांव दाच्या नदरेनच म्हण ना , वेळ आनी संपर्काच्यो तरा हांचे नदरेनय म्हण्टां . 
आमगेले आयचे जेश्ठ साहित्यिक बरोवपी म्हूण , कलाकार म्हूण श्रेश्ठ , नांवांजिल्ले 
आनी राष्ट्रमान्य ( कायजाण तर संवसारीक स्तराचेरय सन्मान / पुरस्कार जोडिल्ले ) 
आसात . तांचे मदीं पुरोसो अभ्यास ना अशें म्हण्टल्याक लोक हांसतलो . तांचेमदीं 
वाचन आनी अभ्यास जरूर आसा . पूण तो साहित्य बरोवपाक उद्युत करपी ; 
साहित्याक मार्गदर्शन करपाक आवश्यक अशी समिक्षात्मक तत्वां उद्घाटीत 
करपाक न्हय ; समकालीन संदर्भात साहित्याचेर जावपी समिक्षात्मक बरपाक योग्य 
दिका दिवपी सिद्धांतिक बरप करपाक पुरोसो न्हय . 

हांकां एकदोन साहित्यिक आडवाद आसातच , पूण सरसकट परिस्थिती 
मेकळेपणान मानून घेवपाक कसली अडचण आसा ? साहित्यिकाचे क्षेत्र वेगळे 
आनी समिक्षकाचे वेगळे ! हांका जोडपाचे काम शिक्षकाचें आनी हांगा कोंकणी 
शिकोवपी कमी पडला हे सुर्याइतलें प्रखर सत्य ! युवा शिकोवपी भोवच तांक 
आशिल्लो आनी अभ्यासूय आसा , पूण ताका दिका दिवपांत शिक्षणक्षेत्रांतले 
दिग्गज फाटी पडल्यात ; खरे म्हळ्यार ताणी अजूनय आपणाली सिद्धांतिक जावं 
साहित्यविचारावटेनची लागणूक आपणावचीच आसा . 

तांचेमदले कायजाण अजूनय प्रयुक्त ( अदीक करून रसग्रहणात्मक ) 
समिक्षा करपाक कालबाह्य निकश लायत आसात . अजूनय , आपणाल्या 
उतरावळीच्या उपेगांत स्पश्टपण आनी नेमकेपण केळोवपाची जापसालदारकी 
वळखुचेच आसात . बिनधास्तपणान हेरांचे आदलें बरप घेवन तेच मुद्दे आपल्या 

बरपांत आपलेच म्हूण मांडपांत धन्यताय मानीत आसात . हांगाय आडवाद आसात , 
पूण एक वा दोन ! खेदाची गजाल म्हळ्यार , एका - दोगांच्या वावराक लागून हेर 
साबार जाणांच्या नाकर्तेपणाचेर पांगरूण पडटा . कोंकणी समिक्षेची सद्यस्थिती 
बदलूक जाय , जाल्यार असली लागणूक - शून्य उदासीन वृत्ती बदलूंक जाय . हे 
खातीर कोंकणीच्या शीर्शस्थ संस्थांनी जापसालदारकेन परिवर्तनाच्या वावराक 
माथें मारूंक जाय . 


आधुनिक कोंकणी साहित्याचो वालविस्तार सद्या खंय पावला ? 

ह्या मुद्द्याचे लक्ष वेधतले जाल्यार तेखातीर एक सर्वमान्य असो निर्गमन 
बिंदु वा point of departure जाय , ज्याच्या संदर्भात आयचे , म्हणचे फाटल्या 
दसकभराचें , युवा साहित्यिकांचे बरप तिजूंक जातलें . 

आधुनिक कोंकणी सर्जनात्मक साहित्याचो पयलो ठळक वाटचिरो म्हूण 
शणै गोंयबाबाच्या गोंयकाराचो मुंबैकार ह्या कटावाक अशे तरेचो निर्गमन बिंदु 
म्हूण , सुविधेखातीर तरी , मानून घेवंक जाय . तशें पळेल्यार , तांच्या हेर 
समकालीनांची बरपां ते काळार उजवाडा आयल्यांत . उल्लेखनीय कृती म्हळ्यार , 
ब्रुन द् सौजा हांची क्रिस्तांव घराबो ( १ ९ ११ ) ही नवला रोमी लिपीत प्रकाशीत 
जाल्या . कन्नड लिपीतय बरप उजवाडा आयला . इतलेच कित्याक 

खुद्द 

शणै 
गोंयबाबाचे पुर्तुगेझान गोंय कशें जिखलें ? ( १ ९ ०६ ) सारकिलें हेर बरपय ह्याच 
तेंपार प्रकाशीत जालां . 

तरीकूय आधुनिक सर्जनात्मक साहित्याचो आद्य वाटचिरो आनी ज्ञात 
मानदण्ड म्हूण गोंयकाराचो मुंबैकार हेच काव्य म्हाका योग्य दिसता . एक म्हणचे , 
तें विशय आनी आशयाच्या नदरेन कोंकणी मनशाच्या परधार्जिणेपणाचेर नेमकें 
बोट दवरता ; कोंकणी समाजजिणेची संस्कृतीक वेगळेपणां ( बरी - वायट ) 
सहजतायेन उक्तायता ; आनी , व्यक्ती तशें समाजाक अस्मितायेची वळख आनी 
आत्मनिर्भरतायेची गरज कित्याक भासता हाचो स्पश्ट दिश्टावो दिता . 

विशेश म्हळ्यार , ते कृतींत पयले खेपो साहित्य - प्रकारांची प्रायोगिक 
उत्क्रांति जाल्ली कोंकणी बरपांत पळोवंक मेळटा . तशेंच , काव्य आनी नाट्य 

ह्या साहित्याच्या दोन बुन्यादी आंगाक ती कृती वेंगायता आनी नीज कोंकणी 
भास तशेंच उतरावळीचो उपेग हांचो बेसबरो सांगोड उक्तायता . शिवाय त्या 
कृतीच्या गाभ्याक आशिल्ली प्रतिकात्मकताय आयच्या कोंकणी साहित्य 
विश्वाक सोबशी आसा . 

एके वटेन , कोंकणी साहित्यकृती विश्वव्यापी दखल मेळयतात . 
रवीन्द्रबाबा सारको जेश्ठ साहित्यकार पद्मभूषणा ची व्हडविकाय अचळय 
कोंकणीच्या होटीत घालता ; साहित्य अकादेमीची फेलोशीप जोडून फुडले पिळगेक 
एक नवो ‘ मुकाम ' दाखयता . पुंडलीक नायक आपल्या कादंबरीच्या बळग्यार 
परदेशी विद्यापिठांत आपल्या साहित्यिक वावराचेर चर्चा करपाक आमंत्रण जोडून 
वता ; भारतांतय आंतर्राष्ट्रीय चर्चासत्रांत आपली अणकारीत कादंबरी 
संवसारांतल्या साहित्यकार / समिक्षका सामकारा विशेश सत्रांत चर्चीत जाल्ली 
पळेता ; तिचेर इंग्लिशींतल्यान वाचिल्ल्या प्रपत्रांचो अभिमानपूर्वक आस्वाद घेता . 

इतलें म्हण्टासर , रवीन्द्रबाब ज्ञानपीठा सारको सर्वोच्च पुरस्कार कोंकणी 
मायेच्या गळ्यात घालता . महाबळेश्वर सैल आनी दामोदर मावजो सारके मान्यवर 
बरोवपी नव्या सामाजिक वास्तवाचे बारीक संशोधनात्मक निरिक्षण करून नव्यो 
ताल्ल नवला ( अनुक्रमान हांवठण आनी सुनामी सायमन ) उजवाडा हाडटात . 
प्रकाश पाडगांवकार , माधव बोरकार , रमेश वेळुस्कार नव्यो - नव्यो कृती ( नीज 
जावं अणकारीत ) लोकार्पित करीत आसात . सुजाता सिंगबाळ , नंदा बोरकार , 
मधुसूदन जोशी , निलबा खांडेकार हांचे सारके नवे - नवे बरोवपी कोंकणी साहित्यांत 
भर घालीत आसात . 

मात , आयज लेगीत कोंकणीचो विद्यार्थी परभाशांच्या पोशान आपणाली 
साहित्यीक , समिक्षात्मक , अणकारसंबंदीची वैचारीक तान भागयत आसा . अजून 
मेरेन अणकाराचेर , समकालीन साहित्य विचाराचेर , विविध साहित्यप्रकारांचेर , 
कोंकणी संस्कृताय आनी लोक वेदाचेर , कोंकणीचेर जियेवपी दिग्गज 
शिक्षकांकडल्यान कितली पुस्तकां आयल्यांत ? जी आयल्यांत ती कोंकणीच्या 
वावुरप्यांकडल्यान , आदल्या विद्यार्थ्यांकडल्यान वा कोंकणीचेर संशोधन 
करप्यांकडल्यान . मुळाव्या पावंड्यावेलो संशोधनात्मक / समिक्षात्मक वावर करून 
युवा साहित्यिकांखातीर मार्गदर्शक तत्वां कोण उबीं करता हे सोदूंक जाय . 

तशेंच , आधुनिक कोंकणीच्या शंभर वर्त्यांच्या साहित्यिक वाटचालीत , 
आजवेर ४० शेक परिशदेची अधिवेशनां , १ ९ साहित्य सम्मेलनां , धायेक युवा 
साहित्य सम्मेलनां , तितलेच युवा महोत्सव जावन तरनाट्याक पुरोशी उमेद , जाण्ट्या 
पिळग्यांचो सहवास आनी उत्तेजन मेळ्ळां . पूण , इतल्या व्हड संख्येन मनीसबळ 
आनी संसाधनांचो विनियोग जावनय भायर सरपी साहित्यिक पिकावळ आजूय 
फावशो प्रमाणांत उजवाडा येना . जी येता ती संख्येन अदीक दिसली तरी गुणात्मक 
नदरेन आपल्या म्हालगड्यांच्या सुर्वेच्या पावलांइतली दमदार भासना . संजय 
कोमरपन्ता सारको कोंकणी वावुरपी आज लेगीत वर्तमानपत्रांतल्यान क्वालिटेटीव 
आवट्पुटाक आवंडेता . हे कित्याचे लक्षण ? 

युवा साहित्यिकाक आपल्या बरपाचो वालविस्तार वाडोवंक संद आसा 
आनी ताची गरजय आसा . मात ते खातीर , ताणी आपल्या व्यक्तीगत विकासाचो 
वाटविस्तार करचो पडटलो . हे खातीर कांय पथ्यां कोंकणी संस्थांखातीर आनी 
कांय युवा बरोवप्यांखातीर : 


कोंकणी संस्थांखातीर 

( १ ) पयलो चंवर उजवाडायतना पुस्तक निवडीक प्राधान्य दिवचे . खर 
कस लावपी निकश निश्पक्ष जाणकारांकडल्यान हातबरपांक लावचे . 
( २ ) वेंचिल्ल्या हातबरपांच्या लेखकांक , जाणकारांकडल्यान एका वा 
दोन दिसांच्या कार्यशाळेत तें बरप निवळावंक वा सक्षम करूंक मार्गदर्शन 
मेळोवन दिवचें . 
( ३ ) खंयच्याय पुरस्कारा खातीर एखाद्री साहित्यकृती वेंचतना जाणकारांनी 
दरेका कृतीसंबंदी आपणालें स्पश्ट मत , तें मत थारावंक वापरिल्ले निकश 
आनी कृतींची गुणात्मक वळेरी संस्थेक दिवप अनिवार्य करचें . 
( ४ ) सर्जनात्मक तशेंच समिक्षात्मक बरपांत वाङ्मयचौर्य आसा व्हय , 
जें उद्धृत आसा ताच्या लेखकाचो रीणनिर्देश वा नावांनिशी उल्लेख आसा 
व्हय , हाची शहानिशा करची . 
( ५ ) प्रस्थापीत लेखकांच्या नव्या कृतीचेर विद्वानांची ‘ गोलमेज चर्चा ' 
दवरून तातूंत वेंचीक प्रस्थापितां वांगडा ठळक नवोदितांक आफोवचे . 

उपस्थितांचो आंकडो १५-२० हांचेवयर वचचो न्हय . चर्चा अभ्यासू , 
नेमस्त आनी लिखीत प्रपत्रासयतच आसची . सुकी भासाभास करची न्हय . 
चर्चेचे अध्यक्षस्थान जबाबदार आनी कुशल विद्वानाकडेन दिवचे . संस्थांनी 
आयोजीत खंयच्याय चर्चेत स्पश्ट उदाहरणां दिनासतना पोकीं विधानां 
करूंक आडमेळे आसचें . सिध्द करपी निकश / मुद्दे आसले बगर कोंकणी 
साहित्याच्या एकंदर गुणवत्तेचेर उथळ बरी - वायट मौखिक विधानां 
करपाचेर खर निर्बंध आसचे . 
( ६ ) १०-१५ युवा बरोवप्यांक वेंचून तांचे खातीर ५-६ दिसांची आंखीव 
कार्यशाळा आसची . हातूंत समिक्षातत्वां , साहित्य विचार , समकालीन 
विचार प्रवाह , कोंकणी इतिहास , संस्कृति तशेंच भास आनी व्याकरण 
हाचेर मुद्देसूद विश्लेशण , चर्चा आनी वावर जावचो . त्या - त्या क्षेत्रांतल्या 
तज्ञांक नेमके विशय दिवन तांचेर तयार लेख घेवनच कार्यशाळेत मार्गदर्शक 
म्हूण आस्पावन घेवचे . ह्या वावरांत अकादेमी सारक्या म्हाल संस्थेन 


फुडाकार घेवंक फावो . 


( ७ ) हेर राज्यांतले वेंचीक युवा बरोवपी तशेंच दुसऱ्या भासांतले युवा 
बरोवपी हांचो आटापशीर मेळावो दवरचो . हाका आलायते आमंत्रीत वा 
प्रेक्षकांची उपस्थिती नासची . आयोजक - संचालक आनी वांटो घेवपी 
मेळून एकंदर संख्या ५० परस चड खंयच्याच परिस्थितींत नासची . 
सर्जनात्मक बरपाचेर उत्स्फूर्त भासाभास आनी एकामेकांच्या निर्मितीची 
वळख करून घेवंक वाव आसचो . 
( ८ ) युवा बरोवप्यांखातीर वर्साक निदान दोन सर्जनात्मक बरपाचेर तशेंच 
अणकाराचेर कार्यशाळा आसच्यो . हांचो कार्यकाळ दोन दिसांपरस चड 
नासचो . जाणकार फकत साहित्यिक प्रतिभा आशिल्लेच न्हय जाल्यार 
वैचारीक , आलोचनात्मक अभिव्यक्तीची तांक आशिल्ले आसचे . 
( ९ ) युवा बरोवप्यांची पिराय वा वावर थारायतना निकश चड कडक वा 
अनास्था निर्माण करपी नासचे . 


अक्षर सरिता 


१५६ 


युवा बरोवप्यां खातीर : 

( १ ) युवा बरोवप्यांनी सद्दां कितें ना कितें बरोवपाचो संकल्प करचो ; 
जमल्यार तो पाळचोय . 
( २ ) सद्दां चुकनासतना डायरी / दैनंदिनी वजा एक चोपडी बाळगुची . 
( ३ ) म्हालगड्यांकडेन मुजरत वचून आपुलकायेन साहित्यिक चर्चा करची . 
( ४ ) साहित्यिक कार्यक्रमाक आवर्जून हाजीर रावन तांची समिक्षा करची . 


अक्षर सरिता 


भास आनी संस्कृतायेच्या संदर्भात कोंकणी साहित्याचो 
माग घेवपी किरण बुडकुले हांची पारदर्शी मोलावणी 


